

Biologiya

Yaşar Seyidli
Xumar Əhmədbəyli
Nailə Əliyeva

6



Ümumtəhsil məktəblərinin 6-cı sinfi üçün dərslik

Azərbaycan Respublikası Təhsil Nazirliyinin
29.07.2013-cü il tarixli 754 nömrəli əmri ilə
təsdiq olunmuşdur.



B A K I  N Ə Ş R

Bakı – 2015

Elmi redaktor: Q.Quliyev, biologiya elmləri doktoru

Ümumi təhsil pilləsinin dövlət standartları
və proqramları (kurikulumları) əsasında hazırlanmışdır.

Ümumtəhsil məktəblərinin 6-cı sinfi üçün
“Biologiya” dərslik komplektinə daxildir:

1 Dərslik

2 Müəllim üçün metodik vəsait

Biologiya — 6. Ümumtəhsil məktəbləri üçün dərslik.

Y.Seyidli, X.Əhmədbəyli, N.Əliyeva. Bakı, “Bakınəşr”, 2015, 160 səh.

www.bakineshr.az

ISBN 978-9952-430-14-1

© Azərbaycan Respublikası Təhsil Nazirliyi, 2015

Müəlliflik hüquqları qorunur. Xüsusi icazə olmadan bu nəşri
və yaxud onun hər hansı hissəsini yenidən çap etdirmək,
surətini çıxarmaq, elektron informasiya vasitələri ilə
yaymaq qanuna ziddir.

Redaktor

K.Abbasova

Rəssamlar

M.Hüseynov, E.Məmmədov

Korrektor

A.Məsimov

Format 70 × 100 $\frac{1}{16}$.

Fiziki çap vərəqi 10.

Çapa imzalanmışdır 04.04.2015.

Tiraj 50000.

Pulsuz.



HEYDƏR ƏLİYEV
AZƏRBAYCAN XALQININ ÜMUMMİLLİ LİDERİ

BioLogiya

6

Mündəricat

1 BIOLOGIYA CANLI ORQANİZMLƏR HAQQINDA ELMDİR

Fəsil 1. Biologiyanın tədqiqat obyektləri

1. Vətənimizin təbiəti	10
2. Biologiya canlı orqanizmləri öyrənən elmdir	13
3. Canlı orqanizmlərin əsas xüsusiyyətləri	16
4. Canlıların təsnifatı	19
5. İnsanın təsnifat sistemində yeri	22
• Ümumiləşdirici tapşırıqlar.	24

2 CANLI ORQANİZMLƏRİN QURULUŞU

Fəsil 2. Orqanizmlərin hüceyrəvi quruluşu. Toxumalar, orqanlar və orqanlar sistemi

6. Laboratoriya avadanlıqları	26
7. Hüceyrənin ümumi quruluşu	29
8. Prokariot orqanizmlər	32
9. Bakteriyaların yayılması və təbiətdə rolu. Xəstəliktörədən bakteriyalar. Viruslar	34
10. Hüceyrələrin bölünməsi və inkişafı	37
11. Birlüceyrəli və çoxhüceyrəli orqanizmlər	39
12. Bitkinin törədici, örtük və mexaniki toxumaları	41
13. Bitkinin ötürücü, əsas və ifrazat toxumaları	43
14. Heyvan toxumaları	45
15. Heyvanların orqanları və orqanlar sistemi	47
• Ümumiləşdirici tapşırıqlar.	50

Fəsil 3. Bitkilərin vegetativ orqanları

16. Çiçəkli bitkilərin əsas orqanları	52
17. Zoğ və tumurcuğun quruluşu. Tumurcuğun inkişafı	54
18. Gövdənin daxili quruluşu	56
19. Yarpağın xarici quruluşu. Yarpaqların düzlüyü	58
20. Yarpağın hüceyrəvi quruluşu	61
21. Kökün quruluşu. Kökün növləri və sistemləri	63
22. Bitki orqanlarının yeraltı şəkildəyişmələri	66
23. Bitki orqanlarının yerüstü şəkildəyişmələri	69
• Ümumiləşdirici tapşırıqlar.	72

Fəsil 4. Bitkilərin generativ orqanları

24. Çiçək.	73
25. Çiçək qrupları	76
26. Toxumun quruluşu	79
27. Meyvə	82
• Ümumiləşdirici tapşırıqlar.	86

3 ORQANİZMLƏRİN HƏYAT FƏALİYYƏTİ

Fəsil 5. Canlılarda hərəkət, dayaq, qidalanma və tənəffüs

28. Canlı orqanizmlərdə hərəkət və dayaq sistemi	88
29. Bitkilərdə dayaq sistemi	91
30. Bitkilərin yeraltı qidalanması.	94
31. Bitkilərin havadan qidalanması. Fotosintez	96
32. Heyvanların qidalanması	99
33. Bakteriya və göbələklərin qidalanması	102
34. Bitkilərdə tənəffüs.	105
35. Heyvanlarda tənəffüs	107
• Ümumiləşdirici tapşırıqlar	109

Fəsil 6. Orqanizmlərdə maddələrin daşınması, ifrazat, çoxalma və inkişaf

36. Bitkilərin suyu buxarlandırması. Xəzan	110
37. Heyvanlarda daşıyıcı sistem	112
38. İfrazat	114
39. Qeyri-cinsi çoxalma	116
40. Çiçəkli bitkilərdə vegetativ çoxalma	118
41. Tozlanma	121
42. Orqanizmlərin cinsi çoxalması	124
43. Toxumun cücərməsi	127
44. Heyvanlarda böyümə və inkişaf	130
• Ümumiləşdirici tapşırıqlar	134

4 ORQANİZM VƏ MÜHİT

Fəsil 7. Orqanizm və təbii birliklərə mühitin təsiri

45. Canlı orqanizmlərin məskunlaşması və yayılması	136
46. Orqanizmlərin mühitlə qarşılıqlı əlaqəsi	139
47. Təbii birliklər	141
48. İnsan və canlı təbiət	144
49. Azərbaycan qoruqları	146
• Ümumiləşdirici tapşırıqlar	148

Fəsil 8. Bitki və heyvanların insan həyatında rolu

50. Mədəni bitkilərin insan həyatında əhəmiyyəti	149
51. Dərman bitkiləri.	152
52. Heyvanların əhliləşdirilməsi və insan həyatında rolu	154
53. Canlıların insan sağlamlığında rolu	156
54. Düzgün qidalanma	158
• Ümumiləşdirici tapşırıqlar	160

Kitabınızla tanış olun!

Dərslikdə hər mövzu üzrə olan materiallar xarakterinə görə bu ardıcılıqla yerləşdirilmişdir:

- 1 Maraşoyatma (motivasiya).** Mövzuya maraş oyatmaq üçün müxtəlif situasiya və hadisələr təsvir edilir, motivasiya yaradır və suallarla yekunlaşır. Verilən suallar əvvəllər qazanılmış biliklərə əsaslanır və aktiv fəaliyyətə cəlb edir.
- 2 Fəaliyyət.** Maraş yaradılan hadisələrin araşdırılmasına, bu hadisələrin səbəb-nəticə əlaqələrinin kəşf edilməsinə yönəlmiş təcrübə, laboratoriya işləri və müxtəlif tapşırıqlar verilir. Fərdi və qrup şəklində də yerinə yetirilə bilər. Bu tapşırıqlar şagirdlərin əvvəlki biliklərlə öyrəniləcək yeni təlim materialı arasında əlaqə yaratmağa xidmət edir. Yerinə yetirilmiş işin nəticəsini müzakirə etmək, səhvləri araşdırmaq üçün suallar verilir.
- 3 İzahlar.** Fəaliyyət zamanı kəşf edilən faktlarla bağlı bəzi açıqlamalar verilir. Əsas anlayışlar, mövzu ilə bağlı izahlar, təriflər, qaydalar, bir sözlə, dərsin əsas məzmunu burada əks olunur.
- 4 Bilirsinizmi? Fəaliyyət zamanı** kəşf və müşahidə etdiyiniz faktlarla bağlı bəzi açıqlamalar verilir.
- 5 Bu maraqlıdır.** Mövzuya aid bilikləri genişləndirmək üçün nümunələr və əlavə maraqlı məlumatlar verilir.



6 Öyrəndiklərinizi tətbiq edin. Mövzuda öyrənilənləri möhkəmləndirmək, tətbiq etmək və onlara münasibət bildirmək məqsədi ilə verilən tapşırıqlardır.

7 Nə öyrəndiniz. Mövzuda əldə etdiyiniz yeni məlumatları ümumiləşdirməyə xidmət edir. Dərsdə öyrəndiyiniz yeni açar sözlərlə mövzunun xülasəsini özünüzün ifadə etməyiniz tələb olunur.

8 Açar sözlər. Hər mövzu üzrə öyrənilən əsas anlayışlar.

9 Öyrəndiklərinizi yoxlayın. Hər mövzuda şagirdlərin öyrəndiklərini qiymətləndirmək, zəif cəhətlərini müəyyən etmək üçün nəzərdə tutulub. Verilən sual və tapşırıqlar mövzuda öyrənilənləri tamamlamaq, araşdırma aparmaq, əlaqə yaratmaq, yaradıcılıq bacarıqlarını inkişaf etdirməklə yanaşı, bu biliklərə dəyər vermək və onlara münasibət bildirmək məqsədi daşıyır.

10 Ümumiləşdirici tapşırıqlar. Hər fəslin sonunda bölmə üzrə öyrənilənlərin tətbiqi ilə bağlı sual və tapşırıqlar verilmişdir. Onlar summativ qiymətləndirməyə hazırlıq üçün də istifadə oluna bilər.



BİOLOGİYA CANLI ORQANİZMLƏR HAQQINDA ELMDİR



1-ci fəsil

Biologiyanın tədqiqat obyektləri

1. Vətənimizin təbiəti
 2. Biologiya canlı orqanizmləri öyrənən elmdir
 3. Canlı orqanizmlərin əsas xüsusiyyətləri
 4. Canlıların təsnifatı
 5. İnsanın təsnifat sistemində yeri
- Ümumiləşdirici tapşırıqlar



1. Vətənimizin təbiəti

Yaşıl xalıya bürünmüş meşələr, gur və sakit axan çaylar, şəffaf-
lıığı ilə aynaya bənzəyən göllər, əzəmətli dağlar... – bütün bunlar
vətənimizin zəngin təbiətindən xəbər verir.

- Təbiət nədir?
- Nə üçün insanı təbiətin bir hissəsi hesab edirlər?

Fəaliyyət 1

Şekillərdən və ya digər mənbələrdən istifadə etməklə plan üzrə Azər-
baycan təbiəti ilə bağlı esse yazın: 1. Azərbaycan harada yerləşir.
2. Azərbaycan təbiətində hansı heyvanları tanıyıram. 3. Azərbaycana
xas olan bitki aləmi haqqında nə bilirəm. 4. Vətənimizin müxtəlif əra-
ziləri üçün səciyyəvi olan canlılar haqqında nələri bilirəm. 5. Vətə-
nimizin təbiəti ilə digər ölkələrin təbiətini necə müqayisə etmək olar.



Vətənimizin flora* və faunası*. Respublikamız subtropik və
mülayim iqlim qurşaqlarında yerləşir. Belə iqlim qurşaqlarındakı
şəraitə xas olan dərman, dekorativ, meyvə, texniki və digər faydalı
bitki növləri ilə yanaşı, çoxlu heyvan növlərinə də rast gəlinir. Təbii
şəraitin müxtəlifliyi ilə əlaqədar ölkəmizin bitki örtüyü və hey-
vanlar aləmi öz zənginliyi ilə seçilir.

Bitki örtüyü. Vətənimizin ərazisində dəmirağac, Lənkəran akasiyası, şabalıdyarpaq palıd, şümşad, eldar şamı, qaraçöhrə və s. ağaclara rast gəlinir. Ölkəmizdə bitən bitkilər növ sayına görə Qafqazda olan bitki növlərinin ümumi miqdarının yarısından çoxunu təşkil edir.

Heyvanlar aləmi. Respublika ərazisində Asiya bəbiri, qonur ayı, zolaqlı kaftar, canavar, susamuru, vaşaq, cüyür, çöldonuzu, çaqqal, porsuq, meşə pişiyi, tülkü və digər məməli heyvanlara rast gəlinir. Azərbaycan təbiətində həmçinin çoxsaylı quşlar, sürünənlər, sudaquruda yaşayanlar və s. heyvan növləri qeydə alınmışdır.

Nəsli kəsilməkdə olan bitki və heyvanlar. Azərbaycanda 140-a yaxın bitki və 108 növ heyvanın sayı həddən artıq azaldığından nəsli kəsilmək təhlükəsi ilə üzləşmişdir. Bunların adları Azərbaycanın “Qırmızı kitab”ına daxil edilmişdir. Məsələn, Xəzər dənizində yeganə su məməlisi olan Xəzər suitisinin adı bu kitaba salınmışdır.

Flora və faunanın nadir növlərinin qorunması məqsədilə respublikamızın ərazisində dövlət qoruqları, dövlət təbiət yasaqlıqları və milli parklar yaradılmışdır.

Azərbaycan Respublikasının bitki və heyvanlar aləminin müxtəlifliyi



Dəmirağac



Lənkəran akasiyası



Xəzər suitisi



Qafqaz gürzəsi



Zolaqlı kaftar



Meşə pişiyi



Asiya bəbiri



Avrasiya vaşaqı

***Flora** (Roma mifologiyasında *çiçək və bahar ilahəsi*, lat. – *çiçək*) – müəyyən ərazidə tarixən formalaşan bitki növlərinin cəmi.

***Fauna** (Roma mifologiyasında *meşə və çöl ilahəsi, heyvanların himayədarı*) – müəyyən ərazidə tarixən formalaşan heyvan növlərinin cəmi.

İnsan öz fəaliyyəti ilə təbiətə birbaşa və ya dolayı yolla güclü təsir edir. Müasir dövrdə bitki və heyvanlar aləminin müxtəlifliyinin qorunub saxlanılması bəşəriyyət üçün ən vacib problemlərdən biridir. Təbiəti və təbiət abidələrini gələcək nəsillər üçün qorumaq bizim vətəndaşlıq borcumuzdur.

Öyrəndiklərinizi tətbiq edin

Verilmiş sözlərdən Azərbaycanda rast gəlinən heyvan və bitkilərin adlarını seçib cədvələ yazın: *zəfəran, ağ ayı, şabalıdyarpaq palıd, dəmirağac, banan, anakonda, zürafə, pinqvin, suiti, feyxoa, əncir, baobab, cüyür, nəbə balığı, vaşaq, fil, ərik, begemot, nar.*

Bitkilər	Heyvanlar

Nə öyrəndiniz

Verilmiş açar sözlərdən istifadə etməklə ifadələri tamamlayın.

Müəyyən ərazidə tarixən formalaşan bitki növlərinin cəmi __, heyvan növlərinin cəmi isə __ adlanır. Azərbaycanın “__”-ına 140 növə yaxın bitki və 108 növ heyvan daxildir.

Açar sözlər

Flora
Fauna
“Qırmızı kitab”

Öyrəndiklərinizi yoxlayın

1. Cədvəldə göstərilən bitki adlarını müəyyən edərək dəftərinizə yazın.

Ə	A	K	A	S	İ	Y	A
S	R	O	Ç	Y	N	A	Ş
Ç	İ	Y	Ə	L	Ə	K	Z
İ	L	A	N	A	K	R	Ü
N	A	N	Ə	L	N	A	R
A	R	I	R	Ə	D	N	A
R	U	T	Ə	Q	İ	I	F
V	Ş	Ü	M	Ş	A	D	Ə

2. Müvafiq hecaları birləşdirməklə Azərbaycan təbiətinə aid olan heyvan adlarını müəyyən edin.

KAF	KÜ
CÜ	TAR
VA	NA
TÜL	YÜR
DUR	RAN
BƏ	ŞAQ
CEY	ZƏ
GÜR	BİR

2. Biologiya canlı orqanizmləri öyrənən elmdir

Ağaclar, quşlar, kəpənəklər... — planetimizin adi sakinləri olan belə canlılarla daim rastlaşırıq.

“Ağacın yarpaqları nə üçün yaşıldır?”, “Quşlar niyə uçurlar?”, “Kəpənəklər nə üçün çiçəkdən-çiçəyə qonurlar?”, “Canlıların bədənini necə qurulmuşdur?..” kimi müxtəlif suallarla qarşılaşırıq.

- Bunları bilmək insana nə üçün lazımdır?
- Bütün bunları hansı elm öyrənir?

Fəaliyyət 1


Şekildəki heyvan və bitkilərin təbiətdə, insan həyatında əhəmiyyətini dəftərinizdə qeyd et.




Biologiyanın meydana gəlməsi. Hələ qədim zamanlarda insanlar bitkilər və heyvanlar barədə çoxlu biliyə malik idilər. Onlar bilikləri toplayaraq nəsildən-nəslə ötürürdülər. Daha sonra insanlar faydalı bitki və heyvanların xüsusiyyətlərini, onların yetişdirilmə üsullarını öyrənməyə başladılar.

Canlılar barədə biliklərin artması yeni elm sahəsinin – *biologiyanın* meydana gəlməsinə səbəb oldu.

- Canlılara aid ilk elmi əsərlər eramızdan əvvəl IV–III əsrlərdə qədim yunan alimi Aristotel (“Heyvanların tarixi”) və Teofrast (“Bitkilərin tarixi”) tərəfindən yazılmışdır.



Aristotel,
e.ə. IV–III əsrlər




Teofrast,
e.ə. IV əsr

Biologiya (yun. “*bios*” – həyat, “*logos*” – elm) — canlı orqanizmləri öyrənən elmdir. O, bitki, heyvan, göbələk və bakteriyalar kimi canlı orqanizmlərin mənşəyini, quruluşunu, həyat fəaliyyətini, onların bir-biri ilə və cansız təbiətlə qarşılıqlı əlaqəsini öyrənir.

Yer üzərində həyatı canlı orqanizmlər olmadan təsəvvür etmək mümkün deyildir. Onlara quruda, suda, havada, digər orqanizmlərin bədənində də rast gəlinir. Bitki və heyvanlar barədə insanların topladığı biliklər – *botanika və zoologiya* adlanan bioloji elm sahələrinin əsasını qoydu.

Biologiyanın sahələri



Beləliklə, **botanika** (yun. “*botane*” – göyərtil, ot, bitki) – bitkilər aləmi-ni, **zoologiya** (yun. “*zoon*” – heyvan, “*logos*” – elm) heyvanları öyrənir.

Fəaliyyət 2

Bitkilər və heyvanlar barədə bir neçə atalar sözü, məsəl və tapmaca söyləyin.

Sonradan biologiyanın digər sahələri də yaranmağa başladı: *mikologiya* (yun. “*mikos*” – göbələk) göbələkləri, *bakteriologiya* (yun. “*bakterion*” – çubuq) isə bakteriyaları öyrənir. Virusları tədqiq edən biologiyanın sahəsi – *virusologiya* (lat. “*virus*” – zəhər) adlanır. Canlı orqanizmlərin bir-biri ilə və ətraf mühitlə qarşılıqlı təsirini öyrənən elm isə *ekologiyadır* (yun. “*oikos*” – ev, yaşayış məskəni).

Öyrəndiklərinizi tətbiq edin

Yuxarıdakı mətndən istifadə edərək canlılar haqqında elm sahələrinin adını krossvordda yerləşdirin. Onların qısa tərifini verin.

1	B								
	I								
2		O							
	L								
3		O							
	G								
4	I								
	Y								
5	A								

Nə öyrəndiniz

Canlıları __ elmi öyrənir. Onun __ sahəsi bitkiləri, __ heyvanları, __ göbələkləri, __ bakteriyaları, canlı orqanizmlərin bir-biri ilə və ətraf mühitlə qarşılıqlı əlaqəsini isə __ elmi öyrənir. Biologiyanın virusları tədqiq edən sahəsi __ adlanır.

Açar sözlər

Biologiya
Botanika
Zoologiya
Mikologiya
Bakteriologiya
Ekologiya
Virusologiya

Öyrəndiklərinizi yoxlayın

1. Əlavə informasiya mənbələrindən istifadə edərək canlılardan bəhs edən elm sahələrinin biri haqqında qısa təqdimat hazırlayın (illüstrasiya + məlumat).
2. Hər hansı aləmin bir nümayəndəsini seçin və ona dair məlumat hazırlayın.

3. Canlı orqanizmlərin əsas xüsusiyyətləri


Ətrafa nəzər salsan, xalını xatırladan yaşıl çəmənlikləri, bitkiləri, ağacların altında bitən göbələkləri, havada uçan, yerdə gəzən, su-
da üzən müxtəlif heyvanları görərsən. Bunlarla yanaşı, kiçik, gözlə görünməyən canlılar da mövcuddur. Bütün bu orqanizmlər çox müxtəlif olsalar da, onları ümumi xüsusiyyətlər birləşdirir.

- Canlı orqanizmləri cansızlardan fərqləndirən hansı əlamətlər var?

Fəaliyyət 1


Şekillərdə hansı hadisələr əks olunmuşdur? Onların orqanizm üçün əhəmiyyətini dəftərinizə köçürdüyünüz cədvəlin uyğun sütunlarında qeyd edin.

Nö	Şekillərdə təsvir olunan hadisə	Canlılar üçün əhəmiyyəti
1		
2		
...		



Canlıların əksəriyyəti *hüceyrələrdən* təşkil olunmuşdur. *Hüceyrə* – canlıların ən kiçik quruluş vahididir. Hüceyrələr birləşərək toxumaları, toxumalar isə orqanları əmələ gətirir. Orqanlardan – *orqanlar sistemi* yaranır. Bütün bunlar isə tam orqanizmi təşkil edir.

Canlı orqanizmlərin quruluş səviyyələri




Canlı orqanizmlərin əsas xüsusiyyətləri. Orqanizmlər qocalır, ölür, əvəzinə yeniləri əmələ gəlir. Yeni fərdlərin meydana gəlməsi, yəni orqanizmin özünəoxşar nəsil törətməsi *çoxalma* sayəsində mümkün olur. Yaranan fərdlər fərdi *inkişaf* dövründə (mayalanma anından ölənə qədər) dəyişir. Bu, *böyümə* ilə, yəni bədən ölçülərinin və kütləsinin artması ilə səciyyələnir. Bitkilər ömrü boyu böyüsə də, heyvanların əksəriyyəti müəyyən yaş dövrünə qədər böyüyür.

Orqanizmlərin *qidalanması və tənəffüsü* hesabına onların bədənində xarici mühitdən daim müxtəlif maddələr daxil olur. Daxil olan maddələr orqanizm tərəfindən istifadə edilir və sonda parçalanmaya məruz qalır. Nəticədə yaranan və bədən üçün lazımsız olan son parçalanma məhsulları xarici mühitə *ifraz* edilir. Ətraf mühitdən orqanizmə maddələrin daxil olması və parçalanma məhsullarının bədənə xaricə çıxarılması *maddələr mübadiləsi* adlanır. Maddələr mübadiləsi canlının əsas xüsusiyyətlərindən biridir.

Canlıların digər əlaməti – *hərəkət* sayəsində heyvanlar özlərinə qida tapır və düşmənlərindən xilas olur. Bitkilərdə fəal hərəkət

Bitki və heyvanlarda maddələr mübadiləsi



olmasa da, onların hərəkəti çox yavaş və hiss olunmaz dərəcədə olur. Bitkilər günəş şüalarını tutmaq üçün yarpaqlarını hərəkət etdirir və gövdələrini işığa çıxarır.

Orqanizmlər ətraf mühitdə baş verən bütün dəyişikliklərə cavab verirlər. Bu xüsusiyyət – *qıcıqlanma* adlanır.

Bilirsinizmi? **Canlının əsas əlamətləri:** • böyümə və inkişaf • hərəkətlilik • qıcığa cavabvermə • çoxalma • maddələr mübadiləsi (qidalanma, tənəffüs, ifrazat).

Öyrəndiklərinizi tətbiq edin

Dərsin əvvəlində verilmiş cədvələ bir sütun artırmaqla onu tamamlayın.

Nö	Şəkillərdə təsvir olunan hadisə	Canlılar üçün əhəmiyyəti	Xüsusiyyəti
1			
...			

Nə öyrəndiniz

Canlılar mühitdə __ etməklə yerlərini dəyişir, ətraf mühitdə baş verən dəyişikliklərə __ yolu ilə cavab verir. Onların bədənində __ nəticəsində daim qida maddələri daxil olur və parçalanma məhsulları çıxarılır, __ sayəsində öz irsi xüsusiyyətlərini nəsllə verir və yeni fərdlər meydana gəlir.

Açar sözlər

Çoxalma
Maddələr mübadiləsi
Hərəkət
Qıcıqlanma

Öyrəndiklərinizi yoxlayın

1. Cədvəli dəftərinizə köçürüb doldurun.

Canlı orqanizmin əsas xüsusiyyətləri	Bitkilərdə	Heyvanlarda
Qidalanma		
Tənəffüs		
Hərəkət		
Qıcıqlanma		
Çoxalma		

2. “Böyümə və inkişaf”, “qidalanma”, “tənəffüs”, “çoxalma”, “hərəkət” sözlərindən istifadə edərək qısa mətn tərtib edin. Çalışın ki, mətnə bu proseslərin bir-biri ilə əlaqəli olması əksini tapsın.

4. Canlıların təsnifatı

Yer üzərində yaşayış mühitinə, həyat tərzinə, quruluşuna görə fərqlənən çoxlu canlı yaşayır. Bu canlıları qruplaşdırmaq problemi hələ qədim dövrlərdən alimləri maraqlandırırdı. Əvvəllər onları insan üçün faydalı və ya zərərli olmalarına görə qruplaşdırırdılar. Məsələn, bitkiləri qruplaşdırarkən onların zəhərli və ya müalicəvi xüsusiyyətləri, heyvanların isə vəhşi və ya ev heyvanları olması prinsipi əsas götürülürdü.

- Sizcə, Yer üzərində yaşayan canlı orqanizmləri hansı əlamətlərinə görə qruplaşdırmaq olar?
- Orqanizmlər arasında qohumluq əlaqələri mövcuddurmu?

Fəaliyyət 1

Orqanizmləri müxtəlif xüsusiyyətlərinə görə qruplaşdırın və qrupların adını dəftərinizdə yazın.



Canlıların təsnifatı. Canlıların öyrənilməsini asanlaşdırmaq üçün bioloqlar onları ümumi əlamətlərinə görə qruplara bölürlər. Canlıların müxtəlifliyini öyrənən elm *sistematika* adlanır. Təsnifatın ən kiçik vahidi *növdür*.

Bilirsinizmi? Eyni növdən olan canlılar quruluşuna, irsi xüsusiyyətlərinə, davranışına, yaşayış mühitinə görə bir-birinə oxşar olur və bir-biri ilə sərbəst çarpazlaşaraq dövlü nəsil verir.

K.Linney hər bir növü adlandırmaq üçün sələfləri tərəfindən təklif olunan *ikiqat latın adlarını* elmə daxil etmişdir; məsələn, “*Canis familiaris*” – ev itinin latınca adıdır. Bunlardan birinci söz – orqanizmin hansı cinsə, ikinci söz isə hansı növə mənsub olduğunu bildirir.



Karl Linney
(1707–1778)

- İlk elmi təsnifat sistemi İsveç alimi K.Linneyə məxsusdur. O, təsnifat vahidi kimi növü əsas götürmüşdür.

Oxşar növlər *cinslərdə* birləşdirilir. Oxşar cinslər *fəsilələrdə*, fəsilələr isə *dəstələrdə* (heyvanlarda) və *sıralarda* (bitkilərdə) yerləşdirilir.

Oxşar dəstələr *siniflərdə*, siniflər *tiplərdə* (heyvanlarda) və *şöbələrdə* (bitkilərdə), onlar isə öz növbəsində *aləmdə* qruplaşdırılır.

Canlı orqanizmləri, əsasən, 4 böyük aləmə – bakteriyalar, göbələklər, bitkilər və heyvanlara ayırırlar.

Orqanizmlərin qruplaşdırılması ixtiyari olmayıb elmi mənbələrə əsaslanır. Müasir sistematikada canlıların qohumluq əlaqələri və mənşəyi əsas götürülür. Təsnifat sistemində canlılar sadədən (ibtidaidən) mürəkkəbə (aliyə) doğru yerləşdirilir. Bu isə Yer üzərində canlılar aləminin tarixi inkişafını əks etdirir.

Canlı orqanizmlərin təsnifatı



Canlı orqanizmlərin əhəmiyyəti. Canlıların iştirakı olmadan Yer üzərində həyatın mövcudluğu mümkün deyil. Belə ki, bitkilər karbon qazını udaraq havanı canlıların tənəffüsü üçün zəruri olan oksigenlə zənginləşdirir və planetin qaz tərkibinin sabit saxlanılmasında iştirak edir. Bitkilərin yaratdığı üzvi maddələr heyvanların qidasını, onlar isə öz növbəsində yırtıcı heyvanların qidasını təşkil edirlər. Bu orqanizmlər məhv olduqdan sonra onların qalıqlarının bakteriya və göbələklərin təsirindən çürüməsi nəticəsində torpaq çürüntü ilə zənginləşir və yeni torpaq qatı yaranır. Ölmüş orqanizmlərin qalıqlarının çürüməsi zamanı yaranan mineral maddələr yenidən bitkilər tərəfindən mənimsənilir.

Öyrəndiklərinizi tətbiq edin

1. Cədvəli dəftərinizə çəkərək doldurun.

	Təbiətdə	İnsanın həyatında
Bitkilərin əhəmiyyəti		
Heyvanların əhəmiyyəti		

Nə öyrəndiniz

Oxşar növlər __ birləşdirilir. Oxşar cinslər __, fəsilələr isə __ (heyvanlarda) və __ (bitkilərdə) yerləşdirilir. Oxşar dəstələr __, siniflər __ (heyvanlarda) və __ (bitkilərdə), onlar isə öz növbəsində __ qruplaşdırılır. Canlıların təsnifatını __ öyrənir.

Açar sözlər

Cins
Fəsilə
Dəstə
Sıra
Sinif
Şöbə
Tip
Aləm
Sistematika elmi

Öyrəndiklərinizi yoxlayın

1. Şəkillərə baxaraq canlıların hansı aləmə daxil olduğunu təyin edin. Verilmiş mətnə hansı aləmlərin nümayəndələrindən söhbət açılır? Nöqtələrin yerinə aləmin adını yazın.

... növ müxtəlifliyinə görə ən böyük canlılar aləmidir. Demək olar ki, bütün nümayəndələri hazır üzvi maddələrlə qidalanır. Bu xüsusiyyət onları ... fərqləndirir və ... yaxınlaşdırır.



1



2




3



4

2. Bitki və heyvanların oxşar və fərqli cəhətlərini cədvəldə qeyd edin :




5. İnsanın təsnifat sistemində yeri

Qədim yunan filosofu Sokrat digər filosofların birindən: “İnsan nədir? O, digər canlılardan necə fərqlənir?” – deyər soruşur. Həmin filosof öz cavabında: “İnsan – lələkləri olmayan ikiayaqlı canlıdır”, – cavabını verir. Sokrat ona heç nə demir. Lakin növbəti görüşdə kisədə lələkləri yolunmuş xoruz gətirir. Lazım olan vaxtda “Budur sənin insanın” deyərək xoruzu kisədən buraxır.

- Sizcə, həmin filosofun səhvi nədə idi?

Fəaliyyət 1

Canlıların oxşar və fərqli cəhətlərini müəyyənəldirin.



İnsanın təsnifat sistemində yeri. İnsan da digər canlılar kimi təbiətin ayrılmaz hissəsidir. Alimlər təsnifat sistemində insanı heyvanlar aləminə aid edirlər. Onurğalı heyvanlarda olduğu kimi, onda inkişaf ilk dövrlərində bədənini dayaqını təşkil edən *xorda* meydana gəlir. Buna görə də o, xordalılar tipinə aid edilir.

İnsan yeni doğulan balasını südlə bəsləyir. Bu səbəbdən insanı *məməlilər sinfinə* aid edirlər. İnsanda bir çox heyvanlardan fərqli olaraq gözlər başın ön hissəsində yerləşir. Bundan başqa, sifətlərində mimikani ifadə edən əzələlər, beşbarmaqlı ətraflarda yastı dırnaqlar olur. Bu əlamətlər qorilla, şimpanze kimi insanabənzər meymunlarda da müşahidə edilir. Belə əlamətləri olan heyvanlar *primatlar dəstəsinə* aid edilir. Lakin insan insanabənzər meymunlara nə qədər oxşasa da, müəyyən əlamətlərinə görə fərqlənir. Belə ki, insanda meymundan fərqli olaraq kəllənin beyin şöbəsi üz şöbəsinə böyükdür. Bu onda şüurun inkişaf etməsinə və əlin əmək alətinə çevrilməsinə səbəb oldu. Bu səbəbdən o, *Homo* (insan) cinsinə aiddir. Hazırda insanın yalnız bir növü – *Homo sapiens* (dərrakəli insan) qalmışdır.

İnsanın biososial təbiəti. İnsan bioloji varlıqdır. Onun həyat fəaliyyəti *qidalanma, tənəffüs, ifrazat, hərəkət, çoxalma* kimi bioloji proseslərə əsaslanır.

Heyvanlardan fərqli olaraq insan sosial varlıqdır. Onun sosial varlıq kimi formalaşmasında əmək, ictimai həyat tərz, nitq və təfəkkürün böyük rolu olmuşdur.

ALƏM	Heyvanlar
TİP	Xordalılar
SİNİF	Məməlilər
DƏSTƏ	Primatlar
FƏSİLƏ	Hominidlər
CİNS	Homo (insan)
NÖV	Homo sapiens (dərrakəli insan)



Əmək fəaliyyəti nəticəsində insan müxtəlif məhsullar istehsal edir, tikir, yaradır, yeni kəşflər edir. Bütün bu işləri insanlar birgə görürlər. İctimai həyat tərzı nəticəsində onlarda yalnız insana xas olan ünsiyyət vasitəsi – nitq yaranmışdır. Nitqin yaranması ilə əlaqədar insanda mücərrəd təfəkkür inkişaf etmişdir.

Beləliklə, insan quruluş xüsusiyyətlərinə görə heyvanlara oxşasa da, əmək fəaliyyətinə və təfəkkürün inkişafına görə heyvanlardan fərqlənir.



Qorilla və müasir insanın kəlləsi



Şimpanze və insanın ayaq pəncəsi

Öyrəndiklərinizi tətbiq edin

Uyğunluğu müəyyən edin:

A) İnsanın bioloji xüsusiyyətləri

B) İnsanın sosial xüsusiyyətləri

- | |
|---|
| 1. Əmək alətlərinin düzəldilməsi |
| 2. Barmaqlarda yastı dırnaqların olması |
| 3. Ovucda tükün olmaması |
| 4. Nitqin olması |
| 5. Beyinin irihəcmli olması |
| 6. İctimai həyat tərzı |

Nə öyrəndiniz

İnsan __ dəstəsinə aiddir. Hazırda insanın yalnız __ növü qalmışdır. İnsanın sosial varlıq kimi formalaşmasında __, __, __ və __ böyük rolu olmuşdur.

Açar sözlər

Dərrakəli insan / Bioloji amillər / Primatlar / Sosial amillər / Əmək / Təfəkkür / Nitq / İctimai həyat tərzı

Öyrəndiklərinizi yoxlayın


- Düzgün cavabları qeyd edin: a) İnsan xordalılar tipinə aiddir; b) İnsan onurğalılar tipinə aiddir; c) Dərrakəli insan heyvanlar aləminin növlərindən biridir; d) İnsan primatlar dəstəsinə mənsubdur; e) İnsan onurğalılar sinfinə aiddir.
- Şəkillərdən hansının insana və ya meymuna aid edildiyini müəyyənə bilərsiniz:



ÜMUMİLƏŞDİRİCİ TAPŞIRIQLAR

1. Canlı təbiətin aləmləri ilə onları öyrənən elm sahələri arasında uyğunluğu müəyyən edin.

Canlı təbiətin aləmləri



Elm sahələri

A. Mikologiya B. Botanika C. Zoologiya D. Bakteriologiya

2. Verilmiş anlayışlardan istifadə etməklə düzgün cümlələr qurun:

- 1) İnsan **buğumayaqlılar/xordalılar** tipinə aiddir.
- 2) İnsan **primatlar/xordalılar** dəstəsinə aiddir.
- 3) Müasir insan **bacarıqlı insan/dərrakəli insan** növünə aiddir.
- 4) İnsan **primatlar/onurğalılar** dəstəsinə aiddir.
- 5) İnsan **məməlilər/onurğalılar** sinfinə aiddir.
- 6) İnsan **heyvanlar/çoxhüceyrəlilər** aləminə aiddir.

3. Cədvəlin xanalarına müvafiq olaraq bitki və heyvana aid olan sistemativ qrupların adlarını ardıcıl yerləşdirin:

cins, tip, fəsilə, dəstə, sinif, növ, şöbə, sıra

	1	2	3	4	5	6	7
Heyvanlar							Aləm
Bitkilər							Aləm

4. Verilən açar sözlərdən istifadə edərək ifadələri tamamlayın:

Açar sözlər: **bitkilər, nadir bitki və heyvanlar, növ, Xəzər suitisi, ekologiya.**

- a) Canlı orqanizmlərin bir-biri və ətraf mühit ilə əlaqələrini öyrənən elm __ adlanır.
- b) Sistematiikanın əsas vahidi __ dır.
- c) __ qorunması məqsədilə respublikamızın ərazisində dövlət qoruqları, dövlət təbiət yasaqlıqları və milli parklar yaradılmışdır.
- d) "Qırmızı kitab"a daxil olan __ ən kiçik dəniz məməlisidir.
- e) __ aləminin nümayəndələri bütün ömrü boyu böyüyür.

CANLI ORQANİZMLƏRİN QURULUŞU

2



2-ci fəsil

Orqanizmlərin hüceyrəvi quruluşu. Toxumalar, orqanlar və orqanlar sistemi

6. Laboratoriya avadanlıqları
7. Hüceyrənin ümumi quruluşu
8. Prokariot orqanizmlər
9. Bakteriyaların yayılması və təbiətdə rolu. Xəstəliktörədən bakteriyalar. Viruslar
10. Hüceyrələrin bölünməsi və inkişafı
11. Birlüceyrəli və çoxhüceyrəli orqanizmlər
12. Bitkinin törədici, örtük və mexaniki toxumaları
13. Bitkinin ötürücü, əsas və ifrazat toxumaları
14. Heyvan toxumaları
15. Heyvanların orqanları və orqanlar sistemi
- Ümumiləşdirici tapşırıqlar

3-cü fəsil

Bitkilərin vegetativ orqanları

16. Çiçəkli bitkilərin əsas orqanları
17. Zoğ və tumurcuğun quruluşu. Tumurcuğun inkişafı
18. Gövdənin daxili quruluşu
19. Yarpağın xarici quruluşu. Yarpaqların düzülüşü
20. Yarpağın hüceyrəvi quruluşu
21. Kökün quruluşu. Kökün növləri və sistemləri
22. Bitki orqanlarının yeraltı şəkildəyişmələri
23. Bitki orqanlarının yerüstü şəkildəyişmələri
- Ümumiləşdirici tapşırıqlar

4-cü fəsil

Bitkilərin generativ orqanları

24. Çiçək
25. Çiçək qrupları
26. Toxumun quruluşu
27. Meyvə
- Ümumiləşdirici tapşırıqlar



6. Laboratoriya avadanlıqları

Deyilənlərə görə, Hollandiyanın Middelburq şəhərində təxminən 400 il bundan əvvəl eynək ustasının oğlanları qısa mis borunun içərisinə eynək şüşələrini qoyaraq baxdıqda ətrafdakı əşyaların xeyli böyük göründüyünü müşahidə etdilər. Uşaqların atası belə şüşələri olan uzun və hərəkətli boru düzəltdi. Beləliklə, ilk mikroskop meydana gəldi. Onu ilk dəfə 1590-cı ildə eynək ustası Zaxari Yansen, daha doğrusu, onun oğulları təsadüfən ixtira etdilər.

- Hansı böyüdücü cihazları tanıyırsınız?
- Onlardan necə istifadə edilir?

Fəaliyyət 1

Şəkilə hansı cihazlar təsvir olunub? Canlı orqanizmlərin öyrənilməsində onlardan necə istifadə edilə bilər? Cədvəli dəftərinizə köçürüb tamamlayın.



	Cihazlar	İstifadəsi
1		
...		

Bioloji obyektlərin öyrənilməsində istifadə olunan avadanlıqlar. Laboratoriya və praktik işlərin aparılması üçün müxtəlif dişli və dişsiz pinsetlər, preparat iynələri, metal və ya plastik vanalar, pipetlər, qayçılar, lansetlər və s. müəyyən laboratoriya avadanlığının olması zəruridir.



Maddələrin qızdırılması, qarışdırılması və ya müvəqqəti saxlanması üçün müxtəlif kolbalar, sınaq şüşələri, laboratoriyada işlədilən qablar lazımdır. Canlıların quruluşunun daha dərinədən öyrənilməsi üçün, adətən, lupa və mikroskop kimi böyüdücü cihazlardan istifadə edilir.

Bilirsinizmi? Yer üzərində yaşayan bütün canlılar (viruslar istisna olmaqla) hüceyrələrdən təşkil olunub. Hüceyrələrin əksəriyyəti çox kiçik ölçülərə malikdir. Canlı orqanizmlərin quruluşunun daha dərinədən öyrənilməsi yalnız böyüdücü cihazların kəşfindən sonra mümkün olmuşdur.

Böyüdücü cihazlar. Böyüdücü cihazlara elmi tədqiqatlar üçün nəzərdə tutulan lupa və mikroskoplar aiddir.

Lupa – sadə quruluşlu böyüdücü cihazdır. Əl lupası – dəstəyə malik çərçivədən və hər iki tərəfi qabarıq, böyüdücü şüşədən ibarətdir. O, əşyanı 2–25 dəfəyə qədər böyüdə bilər.

Mikroskoplar. Orqanizmlərin quruluşunu daha dəqiq öyrənmək üçün, adətən, mikroskopdan (yun. “*mikros*” – kiçik, “*skopeo*” – baxıram) istifadə edirlər.

a) *İşıq mikroskopu.* Əşyanın təsvirini 3600 dəfəyədək böyüdə bilər.


b) *Elektron mikroskop.* Cismi on və ya yüz minlərcə dəfə böyüdür. Hüceyrənin ən kiçik strukturları bu mikroskopda daha aydın görünür.



Elektron mikroskop

Fəaliyyət 2

Mətnlə tanış olun. Mikroskopun hissələrini onların nömrələrinə uyğun olaraq dəftərinizdə qeyd edin.



Tubus (baxış borusu) – mikroskopun ştativinə bərkidilir. Vintlərin köməyi ilə onu cismə yaxınlaşdırmaq və uzaqlaşdırmaq mümkündür.

Ştativ – mikroskopun hissələrini birləşdirən gövdəsidir.

Okulyar (lat. “*okulus*” – göz) – tubusun yuxarı hissəsində yerləşdirilir. Çərçivə və iki böyüdücü şüşədən ibarətdir.

Obyektiv (lat. “*obyektum*” – cisim) – tubusun aşağı hissəsində yerləşir. Çərçivə və bir neçə böyüdücü şüşədən ibarətdir.

Əşya kürsüsü – ştativə birləşdirilir. Onun mərkəzi hissəsində işığın keçməsi üçün *dəlik* olur.

Güzgü – işığı preparata (əşyanın nazik kəsiyi) yönəltmək üçündür.


Bilirsinizmi?

Mikroskopun böyütmə dərəcəsinə obyektivin böyütmə göstəricisini okulyarın böyütmə göstəricisinə vurmaqla müəyyən edirlər. Məsələn, əgər obyektivin üzərində $\times 8$, okulyarın üzərində $\times 10$ yazılıbsa, mikroskopun böyütmə dərəcəsi $8 \times 10 = 80$ olar.

Öyrəndiklərinizi tətbiq edin

Krossvordu həll edin (cavabları dəftərdə qeyd edin):

1. Onun köməyi ilə tubusu cismə yaxınlaşdırmaq və uzaqlaşdırmaq mümkündür.
2. Mikroskopun gövdəsi.
3. Mikroskopun baxış borusu.
4. Tubusun yuxarı hissəsində yerləşdirilir.
5. Bu hissənin adı “*cisim*” latın sözündən yaranıb.



Nə öyrəndiniz

___ən sadə böyüdücü cihazdır. ___ştativinə əşya kürsüsü və tubus birləşdirilir. Cisimləri görünüşcə ən çox böyüdən cihaz ___dur.

Açar sözlər

İşıq mikroskopu
Elektron mikroskop
Lupa

Öyrəndiklərinizi yoxlayın

1. Öyrənilən obyektlə böyüdücü cihaz arasında uyğunluğu müəyyənəldir. Nəticələri dəftərinizə çəkdiyiniz cədvəldə qeyd edin.

- A. Milçəyin qanadı
- B. Bakteriya
- C. Qan hüceyrəsi
- D. Böcəyin ayağı

Lupa	İşıq mikroskopu

2. Cədvəldə verilmiş şəkillərə əsasən ikinci sütunu tamamlayın.

	Laboratoriya avadanlıqları	Funksiyaları
a		
b		
c		
d		

7. Hüceyrənin ümumi quruluşu

1665-ci ildə R.Huk mikroskopla ağacın mantar kəsiyinə baxaraq onun arı şanına bənzər kiçik hücrələrdən ibarət olduğunu müşahidə etdi. O bu hücrələri ilk dəfə olaraq “hüceyrə” adlandırdı. Onun müasiri olan Antoni van Levenhuk özünün təkmilləşdirdiyi mikroskopla ilk dəfə müxtəlif birhüceyrəli canlıları kəşf etdi. Mikroorqanizmlərin kəşfi mikroskoplara marağı sürətləndirdi və ondan tədqiqat işlərində geniş istifadə edilməyə başlandı.



Robert Huk
(1635–1703)

İngilis alimi və təbiətşünası. Mikroskopu təkmilləşdirmiş və ilk dəfə “**hüceyrə**” termini elmə daxil etmişdir.



XVII əsrin
mikroskopu

- Nə üçün orqanizmlərin hüceyrəli quruluşunun öyrənilməsi mikroskopun kəşfindən sonra mümkün olmuşdur?

Fəaliyyət 1

Laboratoriya işi. Soğanın dəricik hüceyrələri preparatına mikroskopla baxılması

Təchizat: soğanın dəricik hüceyrələrindən hazırlanmış preparat.

İşin gedişi:


1. Müəllim tərəfindən hazırlanmış soğanın dəricik hüceyrələrinin yodla rənglənmiş preparatına əvvəl mikroskopun kiçik, sonra böyük böyüdücüsü altında baxın.
2. Gördüklərinizi dəftərinizə çəkin.
3. Çəkdiyiniz şəkildə hüceyrənin əsas hissələrinin adını yazın.

Nəticəni müzakirə edək:

- Soğan pərdəsindən düzəldilmiş preparatda (yodla rənglənmiş) hüceyrələrin hansı hissəsi daha yaxşı görünür?
- Bu hissəcik hüceyrədə hansı funksiyanı yerinə yetirir?

Hüceyrələrin ümumi quruluşu. Əksər orqanizmlərin hüceyrəsi *qılaf, sitoplazma və nüvədən* təşkil olunmuşdur.

Hüceyrələrin ümumi quruluşu




Qılaf. Hüceyrəni xaricdən örtərək onu ətraf mühitin təsirindən qoruyur. Bitki və göbələk hüceyrəsinin qılafının xarici hissəsi qalın *hüceyrə divarını* əmələ gətirmişdir. Qılafın daxili hissəsi *plazmatik membran* adlanır.

Sitoplazma. Hüceyrənin daxili möhtəviyyatını həlməşik maddə olan *sitoplazma* təşkil edir. Sitoplazma hüceyrə strukturları (orqanoidlər) üçün daxili mühit yaradaraq onların birgə fəaliyyətini təmin edir.

Nüvə. Bitki, heyvan və göbələk hüceyrələrində *nüvə* olur. Hüceyrəsində nüvəsi olan belə orqanizmlərə *eukariotlar* deyilir. Nüvənin içərisində irsi məlumat saxlayan xüsusi cisimciklər – *xromosomlar* (yun. “*xromo*” – rəng, “*soma*” – bədən) olur.

Plastidlər. Bitki hüceyrəsinin sitoplazmasında göbələk və heyvan hüceyrəsindən fərqli olaraq çoxsaylı kiçik cisimciklər şəklində olan *plastidlər* mövcuddur. Bitkinin yaşıl rəngli plastidləri – *xloroplastlar* adlanır. Onlara yaşıllıq verən *xlorofil pigmenti*dir. Bitkinin digər hissələrinə müxtəlif rəng verən plastidlər – *xromoplastlar* adlanır. Rəngsiz hissələrdə isə *leykoplastlara* rast gəlinir.

Bitkidə plastidlərin yerləşdiyi hissələr



Vakuol. Bitki və göbələk hüceyrələrinin (xüsusən yaşlı hüceyrələrin) sitoplazmasında içərisi hüceyrə şirəsi ilə dolu *vakuol* (lat. “*vakuus*” – boş) adlandırılan boşluqlar olur. Hüceyrə şirəsində suda həll olmuş şəkər və digər üzvi və qeyri-üzvi maddələr olur.

Bilirsinizmi? Yer üzərində yaşayan bütün canlılar hüceyrənin quruluşuna görə iki böyük qrupa bölünür: hüceyrəsində formalaşmış nüvəsi olmayan (prokariotlar) və nüvəsi olan (eukariotlar).

Öyrəndiklərinizi tətbiq edin

Verilən şərhləri oxuyun və uyğun terminlərin adını dəftərinizdə yazın:

- hüceyrənin daxili möhtəviyyatını təşkil edən həlməşik maddə – ;
- hüceyrənin rəngsiz və rəngli strukturları – ;
- hüceyrənin daxili möhtəviyyatını xarici təsirlərdən qoruyan struktur – ;
- hüceyrə şirəsi ilə dolu şəffaf qovuqcuqlar formasında olan hüceyrə strukturu – .

Nə öyrəndiniz

Hüceyrə __, __ və __ ibarətdir. Hüceyrə xaricdən __ örtülmüşdür. Qılafın daxilində __ yerləşir. Hüceyrəsində nüvəsi olan orqanizmlər __ adlanır.


Açar sözlər

Qılaf
Sitoplazma
Nüvə
Eukariot
Plazmatik membran

Öyrəndiklərinizi yoxlayın

- Soğanın dəricik hüceyrəsinin quruluş hissələrini müəyyən edin:

- __
- __
- __
- __



- İsti otaqda qoyulmuş yaşıl pomidor tədricən qızarır və ya işıqlı yerdə olan kartof yumrusu yaşllaşır. Payızda yarpaqlar sarı, narıncı, qırmızı rəng alır. Bütün bunlar niyə baş verir?

8. Prokariot orqanizmlər


Bakteriyalar Yer üzərində yaşayan orqanizmlərin ən qədimi hesab olunur. İlk bakteriyaların təqribən 3,5 milyard il əvvəl meydana gəldiyi güman edilir. Bakteriyalar canlıların sadə quruluşlu nümayəndələri olub uzun dövr ərzində, demək olar, dəyişilməmiş qalmışlar.

- Sizcə, bakteriya bitki və heyvandan nə ilə fərqlənir?

Fəaliyyət 1

Şəkilləri müqayisə edin.
Bakteriya və bitki
hüceyrələrinin fərqlərini
dəftərinizdə qeyd edin.

Bitki hüceyrəsi	Bakteriya



Bitki hüceyrəsi


Bakteriya

Nüvəsiz orqanizmlər (prokariotlar). Hüceyrəsində formalaşmış nüvəsi olmayan orqanizmlər *prokariotlar* adlanır. Prokariotlara bakteriyalar aiddir.

Bakteriyaların quruluşu. Bakteriya hüceyrəsinin sitoplazması xaricdən *plazmatik membranla* əhatələnmişdir. Onun da membranının xarici hissəsində qalın və möhkəm *hüceyrə divarı* olur. Bunlar bakteriya hüceyrəsinin qılıfını əmələ gətirir. Hüceyrə divarı üzərində bəzən qoruyucu funksiya yerinə yetirən *selikli kapsula* da rast gəlinir. Hüceyrə qılıfının səthində bəzi bakteriyalarda hərəkətə xidmət edən bir və ya bir neçə *qamçı* olur. Bəzi hallarda qamçısı olmayan hərəkətsiz formalara da rast gəlinir. Bakteriya və digər prokariotlarda formalaşmış nüvə olmasa da, hüceyrənin mərkəzi hissəsində nüvənin funksiyasını yerinə yetirən irsiyyət maddəsi, həmçinin zülal sintezində iştirak edən *ribosom* olur.

Fəaliyyət 2

Bakteriya hüceyrəsinin əsas hissəciklərinin adlarını dəftərinizdə yazın.



Sporun yaranması. Bakteriyaların bəziləri əlverişsiz şəraitdə – qida çatmadıqda, temperatur kəs-

kin dəyişdikdə, quru havada qalın örtüklə örtülərək *spor* (yun. “*spora*” – toxum) əmələ gətirirlər. Sporlar külək vasitəsilə asan yayılır. Şərait əlverişli olduqda sporun qabığı dağılır və bakteriya hüceyrəsi yenidən fəaliyyətə başlayır.

Bakteriyaların formaları. Bakteriyalar formalarına görə *kürəşəkilli* (*kokklar*), *spiralşəkilli* (*spirillər*), *vergülşəkilli* (*vibriyonlar*) və *çöpşəkilli* (*basillər*) olur. Bakteriyaların əksəriyyəti çox kiçik ölçüdə olduqları üçün onları mikroskopla görmək mümkündür.

Bakteriya formaları



Kürəşəkilli
(*kokklar*)



Spiralşəkilli
(*spirillər*)



Çöpşəkilli
(*basillər*)



Vergülşəkilli
(*vibriyonlar*)

Bilirsinizmi? Bəzi kimyəvi maddələr (məsələn, etil spirti, yod məhlulu və s.) bakteriyaların fəaliyyətini dayandıra bilər. Ona görə də dərimiz zədələnərkən bu maddələrdən istifadə olunur. Bakteriyaların kimyəvi maddələrlə məhv edilməsi *dezinfeksiya* adlanır.

Öyrəndiklərinizi tətbiq edin

Bakteriya hər 20 dəqiqədən bir ikiyə bölünərsə, sxemi davam etdirməklə 1 saat ərzində yaranan bakteriyaların sayını hesablayın.

1 saat

20 dəq	→	2	
20 dəq	→	?	
20 dəq	→	?	

Nə öyrəndiniz

Bakteriyalar __ aiddirlər. Onların __, __, __ və __ adlandırılan müxtəlif formaları olur. Bakteriya hüceyrəsi zülal sintezində iştirak edən __ malikdir. Bəzi bakteriyada əlverişsiz şəraitdə __ yaranır.

Açar sözlər

Prokariotlar
Kokklar
Spirillər
Vibriyonlar
Basillər
Ribosom
Spor

Öyrəndiklərinizi yoxlayın

Buraxılmış sözləri əlavə etməklə cümlələri tamamlayın:

- Bakteriyalar prokariotlara aid edilir, ona görə ki, __.
- Bakteriya hüceyrələrinin bitki hüceyrələrindən fərqi __.
- Əlverişsiz şəraitdə bəzi bakteriyalar __ halında olur.

9. Bakteriyaların yayılması və təbiətdə rolu. Xəstəliktörədən bakteriyalar. Viruslar

İnsanın bədən kütləsinin 2 kiloqramını onun orqanizmində yaşayan bakteriyalar təşkil edir. Bir ədəd bağırsaq çöpü bakteriyasının gün ərzində verdiyi nəsil oturacağı 2 km^2 , hündürlüyü 1 km-ə çatan piramidanı doldura bilər.

- Bakteriyalar təbiət və insan üçün hansı əhəmiyyət kəsb edir?
- İnsan xəstəliktörədən bakteriyalarla hansı şəraitdə yoluxa bilər?

Fəaliyyət 1

Laboratoriya işi. Bakteriyaların müşahidə edilməsi.

Məqsəd: bakteriyaların quruluş və formaları barədə təsəvvürlərin yaranması.

Təchizat: bakteriyalara aid preparatlar, mikroskop.

İşin gedişi:

1. Bakteriyalara aid hazır preparatlara mikroskopun böyük böyüdücüsü altında baxın.
2. Onların quruluş və formalarına diqqət edin.

Nəticəni müzakirə edək:

- Preparatda gördüyünüz bakteriyaların quruluşu və forması necədir?
- Gördüklərinizin şəklini çəkərək bakteriyaların ümumi quruluş sxemi ilə müqayisə edin.

Bakteriyaların yayılması və rolu. Bakteriyalar Yer kürəsində yüksək sürətlə çoxalma ilə əlaqədar sayca çoxluq təşkil edirlər. Onlara xüsusilə münbit torpaqlarda daha çox rast gəlinir. Bakteriyalar təbiətdə maddələr dövranında iştirak edir. Onların fəaliyyəti nəticəsində bitki və heyvan qalıqları çürüyərək minerallaşır və mineral duzlar şəklində yenidən torpağa qayıdaraq bitkilər tərəfindən mənimsənilir. Bundan başqa, südün qatığa çevrilməsi, kələmin turşuması da bakteriyaların köməyi ilə həyata keçirilir. Bəzi bakteriyalar ərzaq məhsullarını qida üçün yararsız vəziyyətə salır. Bunun qarşısının alınması üçün bəzi



Süd turşusu bakteriyaları



Torpaq bakteriyaları

ərzaq məhsulları qurudulur, duzlanır, turşuya, yaxud şəkərə qoyulur və ya konservləşdirilir. Konservləşdirmə zamanı bakteriya və onun sporları qızdırılma yolu ilə məhv edilir. Bakteriyaların fəaliyyəti günəş şüalarının, duzun və şəkərin təsirindən zəifləyir.

Fəaliyyət 2

Sualları müzakirə edin:

- İnsan qida məhsullarını uzun müddət saxlamaq üçün hansı üsullardan istifadə edir?
- Bu üsullar nəyə əsaslanır?

Xəstəliktörədən bakteriyalar. Bakteriyalar insanda *qarın yatalağı, vəba, difteriya, vərəm, tetanus, angina, Sibir yarası, brusellyoz* və s. xəstəlikləri törədirlər. İnsanlar xəstələrlə təmasda olduqda, habelə danışıq və öskürək zamanı havaya yayılan ağız suyunun kiçik damcıları ilə, həmçinin bakteriyalarla çirklənmiş qida və sudan istifadə etdikdə bu xəstəliklərlə yoluxa bilirlər.

Antisanitariya şəraitində, gigiyena qaydalarına əməl edilməyən, əhalisi sıx olan çirkli yerlərdə bakteriyaların inkişafı üçün əlverişli mühit yaranır. Bu, əhali arasında kütləvi epidemiyaların yayılmasına səbəb ola bilər.

Xəstəliktörədən bakteriyalar



Sibir yarası törədicisi



Vəba vibriyonu



Taun çöpü



Difteriya basilli




Streptokok – angina törədicisi

Bakteriyalar pambıqda hommoz, heyvanlarda brusellyoz, Sibir yarası əmələ gətirir. İnsan özü də heyvandan keçən xəstəliklərlə yoluxa bilər; məsələn, insan brusellyozla yoluxmuş qaramaldan sağılmış çiy və ya yaxşı bişirilməmiş südlə qidalandıqda bu xəstəliyə yoluxur.

Viruslar. Hüceyrəvi quruluşlu orqanizmlərlə yanaşı, təbiətdə hüceyrəsiz həyat formalarına da rast gəlinir. Bunlar *viruslar* adlanır. Viruslar hüceyrə daxilində parazitlik edərək burada çoxalır və adətən, hüceyrənin məhvində səbəb olurlar.

İnsanda viruslar – *grip, qızılca, çiçək və QİÇS (qazanılmış immun çatışmazlığı sindromu)* xəstəliyi törədirlər.



Qazanılmış immun çatışmazlığı sindromu (QİÇS) virusu



Tütün mozaikası xəstəliyinin virusu



Grip virusu

Öyrəndiklərinizi tətbiq edin

1. Cədvəli dəftərinizə köçürüb doldurun:

Bakteriya	Yaşadığı mühit	Təbiətdə əhəmiyyəti	İnsan həyatında əhəmiyyəti

Nə öyrəndiniz

Taun, vəba, qarın yatalağı və s. ___ aiddir.
Hüceyrə quruluşu olmayanlar ___ adlanır.

Açar sözlər

Xəstəliktörədən bakteriyalar
Viruslar

Öyrəndiklərinizi yoxlayın

1. Mövzudakı şəkillərə əsasən, xəstəliklərin adlarını onları törədən bakteriyaların formasına görə uyğun sütunlarda yerləşdirin.

1. *Vəba* 2. *Difteriya* 3. *Angina* 4. *Sibir yarası*

Kokklar	Basillər	Vibrionlar

2. Suallara cavab verin:

- Körpünün taxta dirəkləri yarıya qədər suyun içindədir. Çürümə daha tez harada baş verəcək: havada, suda, yoxsa hava ilə suyun sərhədində?
- Bəzi qida maddələrini uzun müddət saxlamaq üçün qurudurlar. Niyə qurudulmuş qida məhsullarında çürümə prosesi çətinləşir?

10. Hüceyrələrin bölünməsi və inkişafı

Qonur ayının yeni doğulan balasının çəkisi 500q-a çatsa da, özü təxminən 700-800 kq olur. Palıd qozası inkişaf edərək nəhəng ağaca çevrilir.


- Bütün bunlar nəyin nəticəsində baş verir?

Orqanizmlərdə böyümə onun hüceyrələrinin bölünməsi hesabına gedir. Hüceyrənin bölünməsi mürəkkəb prosesdir. Bu prosesdə bir ana hüceyrənin bölünməsi nəticəsində iki qız hüceyrə yaranır. Bölünmədə ən vacib rolunu nüvədə olan *xromosomlar* oynayır.

Fəaliyyət 1

Hüceyrənin bölünməsi təsvirinə baxın və suallara cavab verin.

- İlk hüceyrədə neçə xromosom olmalıdır?
- Sonda əmələ gələn iki hüceyrənin hər birində neçə xromosom alınır?



Hüceyrənin bölünməsi. Hüceyrədə bölünmədən əvvəl xromosomlar ikiləşir. Bölünmə prosesində hər bir ikiləşmiş xromosom əvvəl hüceyrənin ekvatorunda düzülür, sonra bir-birindən ayrılaraq hüceyrənin əks qütblərinə çəkilir. Qütblərə çəkilən xromosomların ətrafında nüvə pərdəsi əmələ gəlir. Daha sonra isə hüceyrənin sitoplazması iki bərabər hissəyə bölünür. Beləliklə, bir ana hüceyrənin tam oxşarı olan iki qız hüceyrə yaranır.


Mitoz (yun. “*mitos*” – sap, tel). Bölünmə yolu ilə ana hüceyrədən eyni xromosom sayına malik iki qız hüceyrənin yaranması ilə nəticələnən *hüceyrə bölünməsi* – *mitoz* adlanır. *Mitoz bölünmə* əsasən bədən hüceyrələrinə xasdır.

Bilirsinizmi?

Bəzi hallarda bir ana hüceyrədən xromosom sayının yarısına malik 4 qız hüceyrə meydana gəlir. Belə bölünmə üsulu **meoz** (yun. “*meiosis*” – azalma) adlanır. Meoz bölünmə orqanizmin bütün hüceyrələrində getmir. Adətən, cinsi hüceyrələr bu yolla əmələ gəlir və onların hər biri ana hüceyrənin xromosomlarının yarısını daşıyır. Cinsi çoxalma zamanı cinsiyyət hüceyrələrinin birləşməsi nəticəsində yeni orqanizmə başlanğıc verən tam xromosom dəstinə malik hüceyrə yaranır.

Hüceyrənin inkişafı. Bölünmə qurtardıqdan sonra qız hüceyrələr böyüyür, müəyyən ölçüyə çatır və yenidən bölünür. Beləliklə, hüceyrələrin bölünməsi və böyüməsi nəticəsində orqanizm inkişaf edir.


Bitki hüceyrəsinin inkişafı



Hüceyrənin bölünməsinin əhəmiyyəti. Bölünmə sayəsində bir hüceyrəli orqanizmlər sayca artır. Belə artım nəticəsində onlar sürətlə yayılır. Çoxhüceyrəlilərdə isə hüceyrənin bölünməsi orqanizmin böyümə və inkişafına səbəb olur. Hüceyrələrin bölünməsi nəticəsində həmçinin bədənində zədələnmiş yerlərində məhv olmuş toxuma hüceyrələri yenisi ilə əvəz edilir.

Öyrəndiklərinizi tətbiq edin

Hüceyrənin bölünmə mərhələlərinin düzgün ardıcılığını müəyyənləsdirin və xüsusiyyətlərini dəftərinizdə qeyd edin.



Nə öyrəndiniz

__ bölünmə nəticəsində bir __ iki __ əmələ gəlir. Bölünmədə nüvədə olan __ əsas rol oynayır.

Açar sözlər

Xromosomlar
Ana hüceyrə
Qız hüceyrələr
Mitoz

Öyrəndiklərinizi yoxlayın

1. Mitoz nəticəsində bir ana hüceyrədən neçə yeni hüceyrə yaranır?
a) 1 b) 2 c) 3 d) 4
2. 8 xromosomlu nüvədən mitoz nəticəsində neçə xromosomlu nüvə yaranır?
a) 4 xromosomlu b) 6 xromosomlu c) 8 xromosomlu d) 12 xromosomlu

11. Birlüceyrəli və çoxhüceyrəli orqanizmlər

Hollandiyalı alim Levenhuk həyətdəki dolçada uzun müddət qalmış sudan bir damcı götürərək mikroskopla nəzərdən keçirdi. O, suda sürətlə hərəkət edən çoxlu miqdarda canlı varlıq gördü və bunları “*animalkulyuslar*”, yəni “*kiçik heyvancıqlar*” adlandırdı. A. Levenhuk əvvəlcə “kiçik heyvancıqlar”ın yağış vasitəsilə dolçaya düşdüklerini güman etdi. Ancaq yağış suyunda onların olmadığını müəyyən etdikdən sonra bu fikirdən əl çəkdi. O belə qənaətə gəldi ki, gördüyü bu canlı “heyvancıqlar” uzun müddət qalmış durğun sulara yaranır.

- Su damcısında görünənlər hansı canlılar ola bilər?
- Nə üçün uzun müddət qalmış durğun sulara bunlar daha çox olur?

Fəaliyyət 1

Şəkilə göstərilən birlüceyrəli orqanizmlərə diqqət yetirin. Onlar üçün səciyyəvi olan quruluş xüsusiyyətlərini göstərin.

Nəticəni müzakirə edək:

- Şəkildəki birlüceyrəli bir-birindən nə ilə fərqlənirlər?




Birlüceyrəli orqanizmlər. Bunlara bakteriyalar, göbələklər, bitkilər və heyvanlar arasında rast gəlinir. Bədənləri yalnız bir hüceyrədən təşkil olunmuş orqanizmlərdir. Onların qidalanma, tənəffüs, ifrazat, çoxalma və bu kimi bütün həyat prosesləri bir hüceyrə daxilində gedir. Aktiv hərəkətli formalarında qamçılar (bəzi bakteriyalar, yaşıl evqlena), kirpikçilər (infuzor-tərlik) və yalançı ayaqlar (amöbdə) kimi hərəkətə xidmət edən strukturlar olur.

Koloniya birlüceyrəli. Bəzən birlüceyrəli qruplara yığılaraq *koloniyalar* əmələ gətirir. Koloniya halında yaşayan birlüceyrəli hüceyrələri arasında ixtisaslaşma getmədiyindən onlar müstəqil də yaşaya bilirlər. Belə canlılar – *volvoks* və bəzi bakteriyalardır.

Birlüceyrəli orqanizmlər



Koloniya birlüceyrəli



Çoxhüceyrəli orqanizmlər. Çoxhüceyrəli orqanizmlər bitki, heyvan və göbələklər aləminə daxildir. Onların hüceyrələri arasında ixtisaslaşma mövcuddur. Hüceyrələrin bir qismi qidalanmağa, bəziləri tənəffüsə, digərləri çoxalma kimi proseslərə ixtisaslaşmışlar. Çoxhüceyrəli orqanizmlərdə hüceyrələr birləşərək toxumaları, toxumalar isə orqanları əmələ gətirir. Orqanlar da öz növbəsində orqanlar sistemini təşkil edirlər. Lakin yosunlar, göbələklər, heyvanlardan isə süngər və bağırsaqlıqlular kimi orqanizmlərdə toxuma və orqanlar olmur. Çoxhüceyrəliyədən ən ali quruluşlu orqanizmlər ali bitkilər və xordalı heyvanlar hesab olunur.

Çoxhüceyrəli orqanizmlər



Ulva yosunu



Şirinsu hidrası

Öyrəndiklərinizi tətbiq edin

Cədvəli dəftərinizə çəkin və tamamlayın:

Birlüceyrəlilər		Çoxhüceyrəlilər	
Nümayəndələri	Xüsusiyyətləri	Nümayəndələri	Xüsusiyyətləri

Nə öyrəndiniz

___ bütün həyat prosesləri bir hüceyrə daxilində gedir. ___ hüceyrələr arasında ixtisaslaşma getmişdir.

Açar sözlər

Birlüceyrəlilər
Çoxhüceyrəlilər

Öyrəndiklərinizi yoxlayın

- Şəkildə göstərilən birlüceyrəli orqanizmlərin nə vasitəsilə hərəkət etdiyini göstərin.



Yaşıl evqlena



Xlamidomonada yosunu




İnfuzor-tərlik



Adi amöb

- Kolonial və çoxhüceyrəli orqanizmlər arasında oxşar və fərqli cəhətləri müəyyən edin.



12. Bitkinin törədici, örtük və mexaniki toxumaları

XIX əsrdə alimlər müəyyən etdilər ki, bitki və heyvan orqanizmləri hüceyrələrdən təşkil olunmuşdur. Hüceyrələr orqanizmdə müxtəlif funksiyaları yerinə yetirirlər. Bunun üçün müəyyən hüceyrələr birgə işləməli və bir-biri ilə qarşılıqlı əlaqədə olmalıdır.

- Nə üçün hüceyrələr müxtəlif funksiyaları yerinə yetirirlər?
- Hüceyrələrin birgə fəaliyyət göstərməsinin səbəbi nədir?

Fəaliyyət 1

Təchizat: çiy və bişmiş kartof.

İşin gedişi:

1. Çiy və bişmiş kartofu hissələrə bölün.
2. Əllə onun dəriciyini doğranmış hissələrdən ayırmağa çalışın. Qabıq və yumşaq hissələr bir-birindən quruluşuna görə nə ilə fərqlənir?
3. Kiçik parçaları əllə yarıya bölün, onları ovmağa çalışın.

Nəticəni müzakirə edək:

- Çiy və bişmiş kartofla olan nəticəni müqayisə edin. Bunu nə ilə izah etmək olar?

Toxuma. Quruluş və mənşəcə eyni olan və oxşar funksiya yerinə yetirən hüceyrələr qrupu və hüceyrəarası maddə — **toxuma** adlanır. Toxumalara həm bitkilərdə, həm də heyvanlarda rast gəlinir.

Bitki toxumaları. *Törədici, əsas, örtük, ötürücü, mexaniki və ifrazat toxuma qruplarını* ayırırlar.


Törədici və ya meristem toxuması (yun. “*meristes*” – bölünən). Hüceyrələri kiçik, nazik qılafı və iri nüvəli olub bölünmə qabiliyyətinə malikdir. Digər toxumaların hüceyrələrinə başlanğıc verərək bitkilərin bütün ömrü boyu böyüməsini və inkişafını təmin edir.

Örtük toxuması. Bitkinin xaricdən örtərək onu ətraf mühitin əlverişsiz təsirindən qoruyur. Yarpaqların və cavan zoğların səthi örtük toxumasının bir növü olan *dəricik* və ya *epiderma* (yun. “*epi*” – üstündə və “*derma*” – dəri) ilə örtülür.


Bitkilərdə toxuma qrupları



Örtük



Törədici



Mexaniki

Dəricik şəffaf və canlı hüceyrələrdən təşkil olunmuşdur. Hüceyrələri sıx yerləşir. Üzəri dəriciklə örtülmüş bitki orqanlarında qaz mübadiləsi xüsusi quruluşlu *ağızcıqlarla* gedir. Payızda bitkinin bəzi hissələrində dəricik örtük toxumasının digər növü olan *mantarla* əvəz olunur.

Mantar. Üzərinə yağabənzər maddələr hopmuş qalın divarlı ölü hüceyrələrdən ibarətdir. O, bitkiyə su və işığın keçməsinin qarşısını alır. Üzəri mantarla örtülmüş bitki orqanlarında qaz mübadiləsi *mərciməklər* adlanan

kiçik dəliklər vasitəsilə olur. Bitkinin yaşı artdıqca mantar qatı qalınlaşır.

Mexaniki toxuma. Gövdədə, yarpaq saplağında, yarpaq damarında yerləşir. Mexaniki toxuma bitkiyə möhkəmlik verərək dayaq funksiyasını yerinə yetirir. Onlar əsasən ölü (bəzən canlı) hüceyrələrdən ibarətdir.

Soğanın dəricik hüceyrələri



Öyrəndiklərinizi tətbiq edin

Mətnəndən istifadə edərək dəftərinizdə cədvəli doldurun.

Toxuma	Harada yerləşir	Funksiyası	Hüceyrələrin xüsusiyyətləri

Nə öyrəndiniz

__ bitkilərin bütün ömrü boyu böyüməsini təmin edir. Bitkini ətraf mühitin əlverişsiz təsirindən __ qoruyur. __ bitkilərə möhkəmlik verir.

Açar sözlər

Örtük toxuması / Törədici toxuma / Dəricik / Ağızcıq / Mantar / Qabıq / Mexaniki toxuma

Öyrəndiklərinizi yoxlayın

Toxuma qrupları ilə onları xarakterizə edən xüsusiyyətlər arasında uyğunluğu göstərin.

1. Örtük toxuması

2. Mexaniki toxuma

3. Törədici toxuma

- a) Kökün möhkəmliyini və elastikliyi təmin edir.
- b) Daxili toxumaları su itkisindən, tozdan və mikroblardan qoruyur.
- c) İri nüvəli, daim bölünən, kiçikölçülü hüceyrələr.
- ç) Bitkinin böyüməsini təmin edir.
- d) Əlverişsiz təsirlərdən və zədələrdən qoruyur.
- e) Orqanlar və bütöv bitki üçün dayaq.

13. Bitkinin ötürücü, əsas və ifrazat toxumaları

Baobab ağacının vitaminlərlə zəngin şirəli və yumşaq hissələrini insanlar qida kimi istifadə edirlər. Quraqlıqdan qorunmaq üçün onun nəhəng gövdəsi yağışlar dövründə su ehtiyatı toplayır. Gövdədə yaranan nəmişlik isə termitlərə (həşəratların bir növü) baobabın qabığına dəşməyə imkan vermir.

- Ağacın belə xüsusiyyətlər qazanması hansı toxumanın hesabınadır?
- Bitkidə hansı toxumalar ola bilər?
- Onlar hansı funksiyaları yerinə yetirir?

Fəaliyyət 1

Bitki budağını bir müddət rənglənmiş suya qoyun. Təcrübədə o, mineral maddələri əvəz edir. 2–3 gündən sonra zoğda eninə və uzununa kəsiklər aparın.

- Nə müşahidə etdiniz?

Ötürücü toxuma. Su və mineral duzlar gövdə boyunca yerləşən *borucuqlar* (*ksilema boruları*) ilə yuxarı qalxır. Borucuqlar yan divarları qalınlaşmış və arakəsmələri isə itərək


boru şəklini almış ölü hüceyrələrdən təşkil olunmuşdur. Yarpaqlarda və yaşıl gövdələrdə sintez olunan üzvi maddələr isə gövdənin qabıq hissəsində yerləşən *floema* (*ələyəbənzər*) *boruları* ilə bitkinin müxtəlif orqanlarına aparılır. Floema boruları arakəsmələri ələk kimi dəşikli olan canlı hüceyrələrdən təşkil edilmişdir.

Parenxim (əsas) toxuma. Nazik qılaflı canlı hüceyrələrdən ibarətdir. Bitkinin bütün orqanlarında rast gəlinir və orqanlararası boşluğu doldurur. Əsas toxuma maddələrin əmələ gəlməsində və toplanmasında iştirak edir:

a) Fotosintez edici toxuma. Əsas toxuma növüdür. Sitoplazmasında çoxlu miqdarda yaşıl xloroplastlar olur. Bitkilərin yaşıl hissələrində, xüsusən yarpaqlarda rast gəlinir. Əsasən *fotosintez prosesini həyata keçirir və üzvi maddələr əmələ gətirir.*

Ötürücü toxuma

Borucuqlar



Ələyəbənzər borular

Fotosintezedici (parenxim) toxuma



b) Ehtiyat toplayıcı toxuma. Hüceyrələri iri vakuollara malikdir. Vakuollar içərisindəki hüceyrə şirəsində müxtəlif ehtiyat qida maddələri – nişasta dənələri, yağ damlaları, suda həll olmuş şəkər və s. toplanır. Ehtiyat maddələr əsasən böyümə üçün istifadə olunur.

İfrazat toxumasına bitkilərin nektarlıqları, şirə ifraz edən kəncəliklər aiddir. Hüceyrələrində həşəratları bitkiyə cəlb etmək, bitkini heyvanlar tərəfindən yeyilməkdən mühafizə etmək və s. üçün xüsusi maddələr toplanır.

Öyrəndiklərinizi tətbiq edin

Müxtəlif sütunlarda verilmiş məlumatlar arasında uyğunluğu tapın:

Toxuma	Funksiyası	Quruluşu
1. Törədici 2. Örtücü 3. Mexaniki 4. Əsas 5. Ötürücü	A) Möhkəmlilik vermək və dayaq B) Ehtiyat qida maddəsi toplamaq C) Mühafizə Ç) Böyümə D) Bitkilərdə su və maddələri daşımaq	I. Qalın qılaflı ölü hüceyrələr II. Kiçikölçülü hüceyrələri daim bölünürlər. III. Hüceyrələri bir-birinə sıx söykənir. IV. Hüceyrələri nəqlədiçilər borular əmələ gətirir. V. Hüceyrələrində çoxlu xloroplastlar olur.

Nə öyrəndiniz

Bitkidə maddələrin daşınması __ vasitəsilə həyata keçirilir. Bitkinin bütün orqanlarında __ rast gəlinir. Bitkidə nektarlıqlar __ aiddir.

Açar sözlər
Ötürücü toxuma
Əsas toxuma
İfrazat toxuması

Öyrəndiklərinizi yoxlayın

- Aşağıda göstərilən obyektlərin toxuma qrupunu təyin edin:
 - Çinarın gövdəsinin özəyi __
 - Pomidorun ləti __
 - Gicikənin tükcükləri __
 - Kökün ucu __
 - Yarpaq damarı __

14. Heyvan toxumaları

Orqanizmlərin əksəriyyəti xaricdən örtüklə örtülmüşdür. Fildə dəri örtüyünün qalınlığı 1,8 sm-ə, Nil begemotunda isə 2,5 sm-ə çatır.

- Bitkilərin örtük və digər toxumaları heyvanların toxumalarından fərqlənirmi?

Fəaliyyət 1

Bitki və heyvanlarda örtük toxumasının quruluşunun öyrənilməsi.

- Bitki və heyvanlarda örtük toxumalarının şəkillərini müqayisə edin.
- Bu toxuma hüceyrələrinin hansı quruluş xüsusiyyətlərinə görə oxşar və fərqli olduğunu müəyyənləşdirin.
- Nə üçün bu toxumaları örtük toxuması adlandırırlar?




Heyvanlarda da oxşar hüceyrələr və hüceyrəarası maddələr qrupu toxumalar əmələ gətirir.

Heyvan toxumaları. *Epiteli, birləşdirici, əzələ, sinir* kimi 4 toxuma qrupunu ayırırlar.


Epiteli toxuması. Epiteli toxuması bir-birinə sıx söykənmiş bir və ya bir neçə qatdan ibarət hüceyrələrdən təşkil olunur. Onlarda hüceyrəarası maddələr az olur. Heyvanlarda bu toxumaya dərinin üst qatında, dərinin törəmələrində (buynuz, dırnaq və s.), vəzilərdə və tənəffüs yollarında rast gəlinir. Quruluş xüsusiyyətinə və yerinə yetirdikləri funksiyalara görə epiteli toxumasının yastı, vəzili, kirpikli, kubşəkilli və bu kimi müxtəlif növlərini ayırırlar.

Birləşdirici toxuma. Heyvan orqanlarının əsas hissəsini təşkil edir. Birləşdirici toxuma orqanizmdə əsasən müdafiə və dayaq funksiyasını yerinə yetirir. Birləşdirici toxumanın müxtəlif

A Epiteli toxumaları



B Birləşdirici toxumalar



funksiya yerinə yetirən bir neçə növü var. Bu qrupa *lifli, sümük, qığırdaq, qan* və *piy* toxumaları aiddir. Birləşdirici toxumada, adətən, hüceyrəarası maddə çox olur.

Əzələ toxuması. Heyvanlarda hərəkət, qanın damarlarda axması, qidanın həzm borusu ilə irəliləməsi baş verir. Buna səbəb əzələlərin yığılmasıdır. Əzələ toxumasının saya, eninəzolaqlı (skelet və ürək əzələsi) növləri var.

Sinir toxuması. Sinir toxumasının əsas xüsusiyyəti oyanma – qıcıqların qəbulu və ötürülməsidir. Bu toxuma heyvanların sinir sistemini əmələ gətirir. Sinir tənziminə görə orqan və sistemlər tam vahid sistem şəklində birləşir.

Əzələ toxumasının növləri



Eninəzolaqlı



Saya

Sinir toxuması



Öyrəndiklərinizi tətbiq edin

1. Cədvəli dəftərinizə çəkin və tamamlayın.

Toxuma növü	Yerləşməsi	Quruluş xüsusiyyətləri	Funksiyaları
Epiteli			
Birləşdirici			
Əzələ			
Sinir			

Nə öyrəndiniz

Heyvan orqanizmlərini __, __, __ və __ təşkil edir. Orqan və sistemlərin birgə fəaliyyətini __ təmin edir.

Açar sözlər

Epiteli toxuması
Birləşdirici toxuma
Əzələ toxuması
Sinir toxuması

Öyrəndiklərinizi yoxlayın

- Cümlələrdəki səhvləri müəyyən edərək onları doğru ifadələrə çevirin:
 - Əzələ birləşdirici toxumaya aiddir.
 - Sinir toxumasının əsas xüsusiyyəti oyanma və yığılmadır.
 - Piy, sümük, qığırdaq və qan toxumaları epiteli toxumasına aiddir.
 - Orqanizmdə dərinin üst səthini əzələ toxuması örtür.
- Düzgün cavabları seçin:
 - Heyvanların dəri səthi hansı toxumadan əmələ gəlir?
 - Oyanma və ötürmə hansı toxumanın xassəsidir?
 - Hansı toxumanın hüceyrələri bir-birinə sıx söykənir?
 - İnsanın sümüklərini və qanı əmələ gətirən toxuma qrupu necə adlanır?
 - Yığılma xassəsi hansı toxumaya xasdır?

(a) birləşdirici (b) əzələ (c) epiteli (d) sinir

15. Heyvanların orqanları və orqanlar sistemi

Orqanlar bir yerə yığılaraq başçı seçmək istədilər. **Baş** məğrurasına qalxaraq dedi: – Başçı mən seçilməliyəm, çünki hamıdan yuxarıda dururam, məndə hər yerə nəzarət edən beyin var.

Ürək irəli çıxaraq: – Mən hamıdan güclüyəm. Əgər mənim güclü əzələlərim qanı vurmasa, hamınızın sonu çatar, – dedi.

– Sakit, – deyə **qaraciyər** dilləndi. – Mən bədəni zəhərlərdən təmizləyirəm. Mənsiz heç kim yaşaya bilməz. Başçı mən olmalıyam.


– Nə üçün sən olmalısən? – deyə **ağciyər** qardaşları özlərindən çıxdı. İn-di tənəffüsü kəsərik, onda bilərsiniz ki, bizsiz yaşamaq nə deməkdir!..

- Sizcə, bu mübahisədə hansı orqan haqlıdır?

Heyvanlarda orqanlar və orqanlar sistemi. Heyvanlarda *toxumalar* birləşərək *orqanları* əmələ gətirir. Orqanizmdə müəyyən yeri olan, bir neçə növ toxuma qrupundan təşkil olunan bir və ya bir neçə funksiya yerinə yetirən bədən hissəsi *orqan* adlanır (yun. “*orqanon*” – silah, alət). Ümumi funksiyaları yerinə yetirən, bir-biri ilə bağlı olan orqanlar isə, öz növbəsində, *orqanlar sistemini* əmələ gətirir.

Fəaliyyət 1

- Şəkillərdə hansı orqanlar sistemi göstərilmişdir?
- Hansı sistem orqanların hüceyrələrini lazım olan maddələrlə təmin edir, lazımsız və zərərli maddələrdən azad olmağa imkan verir?
- Şəkildəki digər sistemlərin funksiyası nədir?



Sümük və əzələ sistemləri. Orqanizmlərin bir çoxunda skelet əzələlərlə birlikdə *dayaq-hərəkət aparatını* əmələ gətirir. Skelet daxili orqanları zədələnməkdən qorumaqla bərabər, həm də bədənə dayaqını təşkil edir. Əzələlərin yığılması nəticəsində bədənə ayrı-ayrı hissələri hərəkətə gətirilir.

Həzm sistemi. Bədənə daim qida maddələri daxil olur. Onlar xüsusi şirələrin təsirindən parçalanaraq mənimsənilir. Heyvanların əksəriyyətində bu proses *həzm sistemi* vasitəsilə həyata keçirilir.

Tənəffüs sistemi. Heyvanların bədənində baş verən qaz mübadiləsini *tənəffüs sistemi* təmin edir. Yaşayış mühitindən asılı olaraq heyvanlarda müxtəlif tipli tənəffüs orqanları –atmosfer havası ilə tənəffüsə xidmət edən *ağciyərlər və traxeyalar*, suda həll olmuş oksigenlə tənəffüsə ixtisaslaşan *qəlsəmələr* meydana gəlmişdir.

Qan-damar sistemi. Oksigen (həşəratlardan başqa) və qida maddələri, adətən, *qan-damar sistemi* ilə axan qanla orqanizmin bütün hüceyrələrinə çatdırılır. Bir çox canlılarda qan-damar sistemi *ürək və damarlardan* ibarətdir. Qan zərərli maddələr və karbon qazının bədənə xaricə çıxarılmasında da iştirak edir.

Həzm sistemi



Tənəffüs sistemi



İfrazat sistemi. Orqanizmdə yaranan zərərli maddələr *ifrazat sistemi* vasitəsilə bədənə kənarlaşdırılır. Onurğasız heyvanlarda, adətən, ifrazat sistemi *şaxələnmiş borucuqlardan* ibarətdir. Onurğalıların əksəriyyətində bu sistem bir cüt *böyrəkdən*, bir cüt *sidik axarından*, tək *sidik kisəsi* və *sidikçıxarıcı kanaldan* ibarət olur.

Cinsiyyət sistemi. Orqanizmin özünəoxşar nəsil törətməsini təmin edir. Cinsiyyət vəzilərinə xüsusi hüceyrələr – *cinsiyyət hüceyrələri* yetişir. Dişi və erkək cinsiyyət hüceyrələrinin birləşməsi nəticəsində yaranan hüceyrədən yeni orqanizm inkişaf edir.

Sinir və endokrin sistemlər. Orqanizmin bütün orqanlar sisteminin birgə fəaliyyətinin tənzimlənməsində *sinir və endokrin sistemlər* iştirak edir. Sinir sistemi həm də heyvanların ətraf mühitlə əlaqəsini təmin edir. Endokrin sisteminə *bioloji aktiv maddələr – hormonlar* hazırlayan vəzilər aiddir. Hormonlar bütün orqanlar sisteminin fəaliyyətinə təsir göstərir. Beləliklə, orqanizmlərdə bütün orqanlar vahid sistem halında işləyir.

Öyrəndiklərinizi tətbiq edin

Orqanlar sistemi və ona aid olan orqanları müəyyən edin:

- Həzm sistemi
- İfrazat sistemi
- Qan-damar sistemi
- Sümük və əzələ sistemi
- Tənəffüs sistemi

1. Ağciyərlər. 2. Ürək. 3. Əzələlər. 4. Bağırsaqlar. 5. Qəlsəmələr. 6. Mədə. 7. Damarlar. 8. Skelet. 9. Sidik kisəsi. 10. Traxeya. 11. Böyrək.

Nə öyrəndiniz

Orqanlar birləşərək __ əmələ gətirir.

Heyvanlarda __, __, __, __, __, __, __ və __ mövcuddur.

Açar sözlər

Orqanlar sistemi
Sümük və əzələ sistemi
Həzm sistemi
Tənəffüs sistemi
İfrazat sistemi
Qan-damar sistemi
Cinsiyyət sistemi
Sinir sistemi
Endokrin sistem

Öyrəndiklərinizi yoxlayın

1. Uyğun olmayan anlayışı seçin. Seçiminizi əsaslandırın:

- Mədə, ağız, böyrək, bağırsaq
- Ürək, damarlar, ağciyərlər, qan
- Sinirlər, baş beyin, hormonlar, onurğa beyni
- Böyrəklər, traxeya, sidik kisəsi, sidik axarı

2. Şəkildə göstərilən heyvanlarda hansı tənəffüs orqanlarının olmasını təyin edin, onlara uyğun anlayışları seçin:

- Suda yaşayan orqanizmlərin qaz mübadiləsini təmin edən orqandır.
 - Quru onurğalılarının tənəffüs orqanıdır.
 - İçərisindən hava keçən şaxələnmiş nazik borucuqlardır.
1. Ağciyərlər. 2. Qəlsəmələr. 3. Traxeyalar



Nö	Orqanın adı	Funksiyası
1		
2		
3		

ÜMUMİLƏŞDİRİCİ TAPŞIRIQLAR

1. Cümlələrdəki səhvləri taparaq onları doğru ifadələrlə əvəz edin:

- Sitoplazma hüceyrənin möhtəviyyatını təşkil edən bərk maddədir.
- Bitki hüceyrəsində yerləşən yaşıl plastidlər leykoplastlar adlanır.
- Daxilində hüceyrə şirəsi olan hüceyrə boşluğu nüvə adlanır.
- Nüvə hüceyrənin daxili möhtəviyyatını təşkil edir.
- Hüceyrə divarı özündə hüceyrənin irsi məlumatlarını saxlayır.

2. Düzgün variantı seçin:

a) Bakteriyalar **prokariotdur/eukariotdur**; b) Bakteriyalar **əlverişli/qeyri-əlverişli** şəraitdə spor əmələ gətirir; c) Digər canlının bədənində yaşayan və onun hesabına qidalanan bakteriyalar **parazit/sianobakteriyalar** adlanır; d) **Bitki/heyvan** hüceyrəsində olduğu kimi, bakteriya hüceyrəsi də hüceyrə divarı ilə əhatə olunmuşdur; e) Əlverişli şəraitdə bakteriya **hər 20 dəqiqədən/hər 2–3 saatdan** bir bölünür.

3. Uşaqlar hansı canlılar haqqında danışirlar?

**Amöb
Volvoks
İnfuzor-tərlik
Bakteriya**

Cəmilə
– Yalancı ayaqların köməyi ilə hərəkət edən birhüceyrəli orqanizmdir.

İlqar
– Koloniya halında yaşayan canlı çoxlu sayda qamçılı hüceyrələrdən ibarətdir.

Azər
– Formalaşmış nüvəsi olmayan birhüceyrəli canlı; prokariotlara aiddir.

Gülər
– Bədən forması ayaqqabı içliyinə bənzəyir. Onu xaricdən örtən çoxsaylı kirpikciklərlə hərəkət edir.

4. Boş yerlərə açar sözlərdən hansı uyğundur?

A. *Bitkilərdə əsasən __ toxumanın hüceyrələri bölünür.* B. *__ toxumasının əsas funksiyası orqanizmi xarici mühitin zərərli təsirlərindən qorumaqdır.* C. *__ toxumanın hüceyrələrinin divarı oduncaqlaşmış olur. Bu toxuma bitkidə və onun orqanlarında dayaq rolunu oynayır.* D. *Yarpaqləti və meyvələr əsasən __ toxumadan təşkil olunub.*

Açar sözlər: törədici, mexaniki, əsas, örtük


5. Hansı toxumalar yalnız heyvan orqanizmləri üçün xarakterikdir? Üç düzgün cavab seçin:

A) mexaniki B) törədici C) sinir D) əzələ E) piy F) əsas

6. Hansı toxuma orqanizmlərin xarici mühitlə əlaqəsini təmin edir?

A) Əsas
B) Ötürücü
C) Mexaniki
D) Örtük
E) Törədici

7. Lövhədəki şəkillərlə şagirdlərin cavablarını uyğunlaşdırın:



8. Düzgün ifadələri seçin:

1. Orqanlar sistemində ümumi işi yerinə yetirən orqanlar birləşir.
2. Ürək, böyrəklər, ağciyər daxili orqanlardır.
3. İfrazat sistemi orqanizmdə qaz mübadiləsini təmin edir.
4. Orqanların uzlaşmış işini sinir sistemi təmin edir.

9. Hansı sırada heyvanların həzm sisteminə aid olan orqanlar göstərilmişdir?

A. Böyrəklər, mədə, ağciyər
B. Udlaq, qida borusu, mədə
C. Mədə, bağırsaq, qəlsəmələr
D. Sidik axarları, böyrəklər, udlaq
E. Qida borusu, böyrəklər, bağırsaq

16. Çiçəkli bitkilərin əsas orqanları

Ağacın hissələri bir-biri ilə söhbət edirdi. Onlardan biri *Günəş səltənətində* yaşaması ilə qürrələnərək bütün ağırlıqları öz çiynində daşdığını, digəri isə qaranlıqlar dünyasında yaşaması və möhkəm təməl yaradaraq ağacı bütün həyatı boyu dik vəziyyətdə saxlamasından danışdı. *Sizcə, şəhərdə iştirak edən orqanlar hansıdır?*

- Canlı orqanizmlərə hansı funksiyalar xasdır?
- Bu funksiyaları bitkinin hansı hissələri yerinə yetirir?

Fəaliyyət 1

Çiçəkli bitkilərin orqanlarının öyrənilməsi. Herbari nümunəsinə, yaxud hər hansı bitkiyə nəzər yetirərək onu şəkillə müqayisə edin. Dəftərinizdə aşağıdakı suallara qeydlər yazın.



- Bitki hansı hissələrdən təşkil olunmuşdur?
- Bu hissələrin hansı xüsusiyyətlərini bilirsiniz?


Çiçəkli bitkilərin əsas orqanları. Bitkilər – *kök, gövdə, yarpaq, çiçək, toxum, meyvə* kimi hissələrdən təşkil olunur. Bunlar bitki orqanizminin əsas orqanlarıdır. Bitkinin orqanları yerinə yetirdikləri funksiyalarına görə iki qrupa bölünür – *vegetativ və generativ orqanlar*.

Vegetativ orqanlar. *Kök, gövdə və yarpaq* çiçəkli bitkilərin əsas vegetativ orqanlarıdır. Kökün əsas vəzifəsi bitkini torpağa bərkitmək, torpaqdan suyu və suda həll olmuş mineral maddələri sormaqla, həmin maddələri bitkinin yerüstü hissəsinə ötürməkdir. Bəzi hallarda kök özündə qida maddələri toplayır. *Gövdənin* üzərində yarpaqlar və tumurcuqlar olan cavan hissəsi *zoğ* adlanır. Gövdənin əsas funksiyaları bitkinin kökü ilə yarpaqları arasında əlaqə yaratmaq və yarpaqları işığa çıxarmaqdır. *Yarpaq* vasitəsilə bitkidə üzvi maddələrin hazırlanması, suyun buxarlanması və qaz mübadiləsi həyata keçirilir. Yarpaqda əmələ gələn üzvi maddələr hesabına bitki öz bədənini qurur.

Generativ orqanlar. Cinsi çoxalma prosesində iştirak edən orqanlara – *çiçək, toxum və meyvə* aiddir. *Çiçək* – şəklini dəyişmiş və qısalmış zoğdur. Ən mühüm hissələri *dişicik (dişi cinsiyyət orqanı)* və *erkəkcikdir (erkək cinsiyyət orqanı)*. Bu orqanlarda əmələ


gələn cinsiyyət hüceyrələri birləşərək ziqot (yun.– “*birləşən cüt-lük*”) yaradır. Ziqotdan isə bitkiyə başlanğıc verən rüşeym əmələ gəlir. *Toxum* – içərisində rüşeymə və ehtiyat qida maddəsinə malik orqandır. *Meyvəyanlığı* – toxumu xarici təsirlərdən qoruyur və onun yayılmasını təmin edir.

Vegetativ orqanlar



1. Gövdə
2. Yarpaq
3. Kök

Generativ orqanlar



Öyrəndiklərinizi tətbiq edin

Bitki orqanlarının adını müəyyən edin və dəftərinizdə cədvəl yazın.

Bitki orqanları	
Vegetativ	Generativ
a)	a)

Nə öyrəndiniz

Bitkidə həyat fəaliyyəti proseslərində __, onun çoxalma proseslərində isə __ iştirak edir. Cinsiyyət hüceyrələrinin birləşməsindən __ əmələ gəlir.

Açar sözlər
Generativ orqanlar
Vegetativ orqanlar
Ziqot

Öyrəndiklərinizi yoxlayın

1. Bitkinin orqanları ilə funksiyaları arasında uyğunluğu müəyyən edin:

Bitki orqanları: 1) toxum 2) yarpaq 3) kök 4) çiçək 5) gövdə 6) meyvə

Funksiyaları: a) bitkini torpağa bərkidir; b) fotosintez; c) cinsiyyət hüceyrələri əmələ gəlir; d) toxumun yayılmasında iştirak edir; e) yarpaqlar və kök arasında əlaqə yaradır; f) burada bitkiyə başlanğıc verən rüşeym əmələ gəlir.

2. İstənilən iki bitki orqanı arasında qarşılıqlı əlaqəni göstərən cümlələr qurun:

məsələn: “Çiçək tozlanmasa, toxum əmələ gəlməz”.


17. Zoğ və tumurcuğun quruluşu. Tumurcuğun inkişafı

Yazda ağaclarda nazik yaşıl budaqcıqların əmələ gəlməsini müşahidə etmişiniz. Bu budaqcıqlara diqqət yetirsəniz, üzərində hansı hissəcikləri görərsiniz?

- Hansı bitki orqanlarını tanıyırsınız?
- Yaşıl budaqcıqları bitki orqanı hesab etmək olarmı?

Fəaliyyət 1

Hər hansı bir bitkinin zoğunu nəzərdən keçirin. Onu dərslikdəki şəkillə müqayisə edin. Dəftərdə zoğun hissələrinin adlarını qeyd edin.



Zoğ və tumurcuğun quruluşu. Zoğ – gövdə, *yarpaq və tumurcuqlardan* ibarətdir. Tumurcuğun xarici hissəsi *tumurcuq pulcuqlarından* təşkil olunmuşdur. Tumurcuq pulcuqları şəklini dəyişmiş yarpaqlar olub zoğu mühitin əlverişsiz təsirlərindən qoruyur. Tumurcuq pulcuqlarının altında rüşeym halında *gövdəcik* və onun üzərində rüşeym halında *yarpaqcıqlar* yerləşir. Yarpaqların qoltuğunda çox kiçik *rüşeym tumurcuğu* olur. Zoğ təpə hissəsində zərif törədici toxumaya malikdir. Bu, *böyümə konusu* adlanır.

Tumurcuğun növləri. Zoğ üzərində yerləşməsinə görə tumurcuqları *təpə* və *yan tumurcuqlarına* ayırırlar. *Təpə tumurcuğu* – zoğun təpə hissəsində yerləşir. Ondan əsas gövdə inkişaf edir. *Yan tumurcuqlar* zoğun yan hissəsində yerləşir. Onlardan budaqlar əmələ gəlir. Yarpağın zoğa birləşən hissəsi – *buğum*, iki buğum arasında qalan məsafə isə *buğumarası* adlanır.

Yarpaqla ondan yuxarıda yerləşən buğumarası arasında yaranan bucağa *yarpaq qoltuğu* deyilir. Burada yerləşən yan tumurcuqlar *qoltuq tumurcuğu* adlanır.

Yan tumurcuqlara yarpaq qoltuğundan kənardə – buğumarasında, kökün və ya yarpağın

üzərində də rast gəlinir. Bunlara *əlavə tumurcuqlar* deyilir. Bəzən yan tumurcuqların bəziləri bir neçə il inkişaf etmir və sakitlik halı keçirir. Belə tumurcuqlar *yatmış tumurcuqlardır*. Onlar lazım gəldikdə sürətlə inkişaf edərək məhv olmuş tumurcuqları əvəz edir.


Vegetativ və generativ tumurcuqlar. İnkişaf tipinə görə tumurcuqlar *vegetativ* və *generativ tumurcuqlara* bölünür. *Vegetativ tumurcuq* kiçikdir. İçərisində rüşeym halında gövdə, yarpaq və tumurcuq başlanğıcı olur. Belə tumurcuqlardan yarpaq və tumurcuğa malik vegetativ zoğ meydana gəlir. *Generativ tumurcuq*, adətən, iri

olur. Bu tumurcuqdakı törədici toxumadan, adətən, çiçək qrupu və ya tək çiçək inkişaf edir.

Tumurcuğun inkişafı. Yazda zoğ üzərində əvvəl tumurcuqlar şişir. Tumurcuğun daxilində onun bütün hissələrinin, xüsusən yarpaq və buğumalarının sürətlə böyüməsi baş verir. Tumurcuq pulcuqları bir müddət qapalı olur. Sonra onlar aralanır və cavan zoğun yarpaqları görünür. Tumurcuq pulcuqları tumurcuğun açılmasından sonra tökülür. Tumurcuq pulcuğunun tökülən hissəsində həlqəşəkilli çapıq qalır ki, bu da *tumurcuq həlqəsi* adlanır.

Öyrəndiklərinizi tətbiq edin

Müşahidə və şəkil əsasında tumurcuğun inkişaf mərhələlərinin ardıcılığını dəftərinizdə qeyd edin.



Nə öyrəndiniz


Zoğ üzərində __ və __ olur. Zoğ əmələ gətirən tumurcuqlar __, çiçək əmələ gətirənlər isə __ adlanır.

Açar sözlər

Təpə tumurcuğu
Yan tumurcuq
Vegetativ tumurcuqlar
Generativ tumurcuqlar

Öyrəndiklərinizi yoxlayın

- Şəkiləki tumurcuq hissələrinin adlarını qeyd edin, tumurcuqları adlandırın, fərqli xüsusiyyətlərini dəftərinizə yazın.



- Vegetativ və generativ tumurcuqların şəklini dəftərinizdə çəkin.

18. Gövdənin daxili quruluşu

İtalyan rəssamı Leonardo da Vinçi (1452–1519) ilk dəfə illik halqalara görə ağacın yaşının təyin edilməsinin mümkünlüyünü irəli sürmüşdür. O qeyd etmişdir ki, ağacın illik halqası onun yaşadığı illərə müvafiq olur, illik halqanın eni isə quraqlıq və rütubətli dövrləri göstərir. Oduncağın illik halqasının iriliyinə, onların hüceyrəsinin qalınlığına və s. əlamətlərinə görə bu və ya digər ilin iqlim şəraiti barədə mühakimə yürütmək olar.

- Gövdə özü hansı hissələrdən təşkil olunmuşdur?
- Bu hissələr hansı funksiyaları yerinə yetirir?

Fəaliyyət 1

Gövdənin quruluşunun öyrənilməsi.

Təchizat: qovaq bitkisinin budağı.

İşin gedişi:

Qovaq bitkisinin budağını uzununa kəsin. Onun üst qatını ayırın və bərkliyini yoxlayın. Suallara cavabı dəftərinizdə qeyd edin.

- Bu qat necə adlanır və hansı toxumadan əmələ gəlir?
- Bu qat hansı funksiyaları yerinə yetirir?

Gövdənin daxili quruluşu. Gövdə – *qabıq, kamb, oduncaq* və *özək-dən* təşkil olunmuşdur.

Qabıq. Cavan və yaşıl zoğlarda qabığın xarici qatını *dəricik* təşkil edir. Qışlayan gövdələrdə dəricik digər örtük toxuması olan mantarla əvəz olunur. Mantar işığı özündən buraxmadığından onun altındakı qat yaşıllığını itirir. Qabığın oduncağa söykənən daxili qatı *floema* adlanır. Gövdədə floema qatının içərisində *floema boruları* deyilən ələyəbənzər borular və *floema lifləri* olur.

Kamb – gövdənin eninə böyüməsini təmin edir. Bölünməsi nəticəsində yeni qabıq və oduncaq hüceyrələri yaranır. Mülayim iqlim şəraitində yaşayan ağaclarda kambinin bölünməsi yazda başlayır və payızda sona çatır. Nəticədə gövdənin oduncaq hissəsində illik halqalar əmələ gəlir.

Fəaliyyət 2

Kəsilmiş ağac gövdəsinin yaşının təyin edilməsi.


1. Ağac gövdəsində illik halqaların miqdarını müəyyənləşdirin.
 2. İllik halqaları mərkəzdən qabığa doğru sayaraq ağacın yaşını müəyyən edin.
- İllik halqalar əsasən gövdənin hansı qatında yerləşir?
 - İllik halqalara görə daha nəyi təyin etmək olar?

Oduncaq – gövdənin əsas hissəsini təşkil edir. Onun daxilində oduncaq lifləri və borucuqlar olur.

Özək – gövdənin mərkəzində yerləşir. O, əsasən canlı hüceyrələrdən ibarət ehtiyat toplayıcı toxumadan təşkil olunmuşdur. Özəkdən gövdənin digər hissələrinə doğru qidalandırıcı funksiya yerinə yetirən **özək şüaları** uzanır. Bəzi bitkilərdə özək aydın nəzərə çarpır. Palıd və qaraağacda özək bərk, gəndəlaşda isə yumşaq olur.


Gövdənin quruluş sxemi:

1. Mantar qatı
2. Floema
3. Kambi
4. Oduncaq
5. Özək şüaları
6. İllik halqalar
7. Özək



Öyrəndiklərinizi tətbiq edin

Şəkildə gövdənin hissələrini müəyyən edin.



Nə öyrəndiniz

Gövdə __, __, __ və __ qatlarından ibarətdir. Onun eninə böyüməsini __ həyata keçirir.

Açar sözlər

Qabıq
Kambi
Oduncaq
Özək

Öyrəndiklərinizi yoxlayın

1. Anlayışlar və terminlər arasındakı uyğunluğu müəyyənləşdirin:

1. Dəricik və ya mantar + floema.
2. Gövdənin eninə böyüməsini təmin edən qat.
3. Gövdənin xarici qatı.
4. Gövdənin mərkəzi hissəsində yerləşir.
5. Gövdə qabığının ölü hüceyrələr qatı.

- A. Qabıq
- B. Özək
- C. Dəricik
- D. Kambi
- E. Mantar

2. Səhv fikirləri doğru ifadələrə çevirin:

1. Gövdənin ən enli hissəsi – özəkdir. 2. Qabığı oduncaqdan ayıranda kambi zədələnir. 3. Mantar ağacın qabıq qatını əmələ gətirir. 4. Qabıq möhkəm olur. 5. Gövdəni xarici təsirlərdən qoruyan oduncaqdır.

19. Yarpağın xarici quruluşu. Yarpaqların düzlüyü

Qışın sonuna yaxın şagirdlər məktəbin həyatında alma bağı salmaq qərarına gəldilər. Bağ üçün nəzərdə tutulan yerə onlar çoxlu ağac tingləri əkdilər. Yazda ağaclara qulluq edən zaman alma ilə yanaşı, səhvən digər tinglərin də əkildiyi aşkar olundu.

- Şagirdlər bunu necə müəyyən etdilər?

Fəaliyyət 1

Yarpağın ümumi quruluşunun öyrənilməsi.

Təchizat: sinif otağında olan otaq bitkiləri, herbarilər.

İşin gedişi:

- Otaq bitkiləri və ya herbariləşdirilmiş bitkilərin yarpaqlarını diqqətlə nəzərdən keçirin, onları şəkildəki yarpaqlarla müqayisə edin.
- Yarpağın genişlənmiş hissəsi olan *yarpaq ayasına* baxın.
- Ayanın ucuna, kənarlarına, əsasına, formasına və yarpaq saplağına diqqət yetirin.
- Dəftərinizdə yarpaqların şəklini çəkin.



Nəticəni müzakirə edək:

- Yarpaqlar hansı quruluşa malikdir və bitkidə o, hansı funksiyaları yerinə yetirir?
- Bitkilərin həyatında yarpağın rolu nədən ibarətdir?

Yarpağın xarici quruluşu. Yarpaq – *yarpaq ayası* və *saplaq*dan təşkil olunmuşdur. Yarpaq ayası – əksər bitkilərdə saplaq vasitəsilə zoğa birləşir. Saplağın əsas funksiyası yarpağı işığa çıxarmaq və maddələrin hərəkətini təmin etməkdir.

Bəzi bitki yarpaqlarında saplaq olmur. Belə yarpaqlara *oturaq yarpaqlar* deyilir. Oturaq yarpaqlar – kətan, qərənfil, aloe kimi bitkilərdə müşahidə edilir.

Yarpağın saplağının gövdə ilə birləşən nisbətən genişlənmiş aşağı hissəsi *yarpaq əsası* adlanır. Yarpaq əsasında bəzi hallarda çıxıntı şəklində iki kiçik yarpaqcıq – *yarpaqaltlıqları* yerləşir.

Yarpağın quruluşu



Fəaliyyət 2

Yarpaqları müqayisə edin. Onların fərqli əlamətlərini qeyd edin. Nəticə çıxarın.



Yarpaq növləri. Saplaq üzərində müxtəlif sayda *yarpaq ayası* ola bilər. Əgər saplaq üzərində bir yarpaq ayası varsa, belə yarpaqlar *sadə*, bir neçə aya olarsa, *mürəkkəb yarpaqlar* adlanır. Sadə yarpaqlara *tozağacı*, *günəbaxan*, *palıd* və s. bitkilər aiddir. Mürəkkəb yarpaq lələkvarı, barmaqvarı və üçər yarpaqlara bölünür.

Yarpaq növləri

Sadə yarpaq



Təklələkvarı



Cütlələkvarı



Mürəkkəb yarpaqlar

Lələkvarı

Barmaqvarı

Üçər



Yarpaqların düzülməsi. Zoğ üzərində yerləşmə ardıcılığına yarpaq düzülməsi deyilir. Zoğ üzərində düzülməsinə görə yarpaqlar – *növbəli*, *qarşı-qarşıya* və ya *topalı* düzülməyə malik olur. Növbəli düzülmədə (cökə, alma, tozağacı) hər bir buğuma bir yarpaq birləşir. *Qarşı-qarşıya* düzülmədə (yasəmən, gicitkən) hər bir buğum üzərində bir-birinin qarşısında yerləşən yarpaqlar olur. Qarğagözü, oleandr, qatırquyruğu bitkilərinin hər buğumunda üç və daha artıq yarpaq birləşir. Bu, topalı düzülmə adlanır.

Zoğ üzərində düzülmə



Növbəli düzülmə



Qarşı-qarşıya düzülmə



Topalı düzülmə

Fəaliyyət 3

Otaq bitkiləri və ya herbariləşdirilmiş bitkilərin yarpaq damarlarına baxın. Onların damarlanmasını sxem şəklində göstərin.

Nəticəni müzakirə edək:

- Damarlar yarpaqda necə yerləşir?


Yarpaq damarlanması. Yarpaq boyunca damarların keçməsinə *yarpaq damarlanması* deyilir. Bir neçə damarlanma tipi ayırırlar:

- *paralel damarlanma* – iri damarlar yarpaq ayasında bir-birinə paralel yerləşir (buğda, qamış);

- *qövsvarı damarlanma* – ayanın hər bir damarı (mərkəzdəkindən başqa) qövs şəklində əyilir (inciçiçəyi, bağayarpağı);
- *torvarı damarlanma* – yarpaq ayasını tor şəklində əhatə edir (çinar, üzüm, palıd).

Yarpaqların damarlanması

1. Paralel
2. Qövsvarı
- 3-4. Torvarı



Öyrəndiklərinizi tətbiq edin

Mətdəndən istifadə edərək təklif olunmuş anlayışlara malik sxemləri tamamlayın.

Yarpağın növləri

Yarpaq damarlanması

Yarpaq düzlüyü

Nə öyrəndiniz


Yarpaq __ və __ təşkil olunmuşdur. Yarpaqlar __ və __ olmaqla 2 qrupa bölünür. Yarpaq boyunca damarların keçməsi __ adlanır.

Açar sözlər

Yarpaq ayası
Saplaq
Sadə yarpaq
Mürəkkəb yarpaq
Yarpaq damarlanması

Öyrəndiklərinizi yoxlayın

1. Yarpaqları müqayisə etdikdən sonra nəticələrinizi dəftərinizdə çəkdiyiniz cədvəldə yazın.



Nö	Yarpaq ayalarının sayı	Saplağın olub-olmaması	Damarlanma tipi	Yarpaq ayalarının forması
1				
2				

20. Yarpağın hüceyrəvi quruluşu

Bitkini uzun müddət qaranlıqda saxlayanda yarpaqları saralır. Onu uzun müddət sulamadıqda yarpaqları büzüşür.

- Bütün bunlar hansı səbəbdən baş verir?
- Yarpağın öz vəzifəsini yerinə yetirməsi üçün o, hansı quruluşa malik olmalıdır?

Fəaliyyət 1

Laboratoriya işi. Yarpağın dəricik hüceyrəsinin quruluşu.

Təchizat: yarpağın en kəsiyinin hazır preparatı (və ya tablosu), işıq mikroskopu.

İşin gedişi:

1. Yarpağın en kəsiyinin hazır preparatına mikroskopla baxın.
2. Onun müxtəlif cür hüceyrələrdən əmələ gəldiyinə diqqət yetirin.
3. Preparatda dəricik hüceyrələrini taparaq onların forma və quruluşuna baxın.
4. Alt dəricikdə yerləşən ağızciq hüceyrələrini tapın və onun mikroskopdan şəklini çəkin.

Nəticəni müzakirə edək:


- Üst və alt dəriciyin arasında yerləşən hüceyrələr qrupu bir-birindən nə ilə fərqlənir?
- Onların hansılarında xloroplastların miqdarı çoxdur?
- Ağızciq hüceyrələri digər dəricik hüceyrələrindən nə ilə fərqlənir?
- Yarpaq damarları yarpağın hansı hüceyrələrinin arasında yerləşir? Cavabları dəftərinizə qeyd edin.

Yarpağın daxili quruluşu. Yarpaq xaricdən *dəricik* adlanan şəfəf hüceyrələrlə örtülmüşdür. Üst və alt dəricik arasında yarpaq ləti yerləşir. Üst dəricik hüceyrələrinin altında çoxlu xloroplastlara malik sütunşəkilli hüceyrələrdən ibarət *sütunvarı toxuma* yerləşir.

Sütunvarı toxuma əsasən fotosintez funksiyasını yerinə yetirdiyindən yarpağın günəş işığı düşən hissəsində olur. Ondan altda qeyri-düzgün formalı hüceyrələrə malik və xloroplastları nisbətən az olan süngərvarı toxuma yerləşir. Süngərvarı toxuma hüceyrələri arasında içərisi hava ilə dolu hüceyrəarası sahə – boşluqlar olur.

Ağızciqlar. Dəricik hüceyrələrinin bəziləri yaşıl rəngli olub *ağızciqlar* əmələ gətirir. Ağızciqlar iki qapayıcı hüceyrədən və onların arasında olan ağızciq yarığından təşkil olunmuşdur. Onlar açılıb-qapanmaqla qaz və su mübadiləsini (transpirasiyanı) tənzimləyir. Quruda yaşayan bitkilərin əksəriyyətində ağızciqlar yarpağın alt dəriciyində yerləşir. Viktoriya, suzanbağı bitkilərində onlar üst dəricikdə, süsən və kələmdə isə yarpağın hər iki tərəfində yerləşir.

Yarpağın daxili quruluşu



Yarpaq damarının quruluşu. Bitkinin yarpaqlarında ötürücü borulara (ələyəbənzər borular və yarpaq borucuqları) malik damarlar olur. Ələyəbənzər borularla yarpaqlarda yaranan üzvi maddələr hərəkət edir. Yarpaq borucuqları vasitəsilə yarpaqlara su və mineral duzlar gətirilir. Yarpaq damarında həmçinin onlara möhkəmlik verən mexaniki liflər olur.

Öyrəndiklərinizi tətbiq edin

Cədvəli dəftərinizə çəkin və tamamlayın:

Yarpağın hissələri	Toxuma növü
Dəricik	
Sütunvari və süngərvari toxuma	
Borucuqlar və ələyəbənzər borular	
Ötürücü topaların lifləri	

Nə öyrəndiniz

Yarpaq xaricdən __ örtülmüşdür.
Yarpaq lətini __ və __ toxumalar təşkil edir.

Açar sözlər

Dəricik
Sütunvari
Süngərvari

Öyrəndiklərinizi yoxlayın

Səhv fikirləri düzgün ifadə edin: a) Dəricik ötürücü toxumaya aiddir;
b) Ağızciqlar yarpaq lətində yerləşir; c) Yarpaq damarı borucuqlardan və ələyəbənzər borulardan ibarətdir; ç) Borucuqlarla üzvi maddələr ötürülür.

21. Kökün quruluşu. Kökün növləri və sistemləri

Güclü küləklər ağacları əysə də, əksər hallarda onlar buna dözür, yığılmır və sınımr.

- Bu, nə üçün belədir?
- Bitkini torpağa bərkidən nədir?

Fəaliyyət 1

Laboratoriya işi. Kökün quruluşunun öyrənilməsi.

Təchizat: lupa, skalpel, buğda və ya noxud cücərtisi.

İşin gedişi:


- Buğda və ya noxud cücərtisinin kökünə əvvəl adi gözlə, sonra lupa ilə baxın.
- Kökün ucunda tündrəngli və nisbətən qalınlaşmış hissəyə diqqət yetirin.
- Daha sonra kökün orta hissəsinin zərif tükcüklərə malik olmasına diqqət edin.
- Onların hansı quruluşa malik olduğunu müəyyənəldirin.
- Lupa ilə müşahidə etdiyinizi dəftərinizdə çəkin.

Kök – bitkinin vegetativ orqanlarından biridir. Bütün ömrü boyu uzununa böyüyür. Onun zərif ucunun torpaq hissəcikləri tərəfindən zədələnmədən qorunması üçün *kök üsküyü* ilə örtülmüşdür. Kök üsküyü birbirinə sıx yerləşmiş nazikdivarlı tündrəngli canlı hüceyrələrdən ibarətdir. Kök üsküyü vaxtaşırı torpaq hissəciklərinə sürtülərək məhv olsa da, törədici toxuma tərəfindən yenisi əmələ gəlir.

Cavan kökün zonaları. Bitki kökü müxtəlif hüceyrələrdən təşkil olunmuşdur. Bu səbəbdən onu şərti olaraq zonalara ayırırlar: *bölünmə, böyümə, sorucu* və *ötürücü zonalar*.

Bölünmə zonasının hüceyrələri irinüvəli və içərisi sitoplazma ilə dolu cavan hüceyrələrdir. Bu hüceyrələr daim bölünərək sayca artırırlar. Əmələ gələn hüceyrələr sonradan uzununa istiqamətdə böyüyərək *böyümə zonasını* əmələ gətirirlər. Bu zona kökün uzununa böyüməsini təmin edir. Böyümə zonasında tam formalaşmamış *ötürücü* borular olur.

Kökün zonaları




Sorucu zonada ötürücü borular tam formalaşmış vəziyyətdə olur. Sorucu zonanın örtük toxumasının (dərəcik) hüceyrələrindən *əmicici tellər* yaranır. Əmicici tellər vasitəsilə bitki torpaqda olan su və suda həll olmuş mineral duzları udur. Əmicici tellər azömürlüdür. Cəmi 10–20 gün yaşayır, sonra məhv olur.

Əmicici tellər məhv olduqdan sonra əvvəlki sorucu zonanın yerində *ötürücü zona* əmələ gəlir. Bu zonanın hüceyrələri vasitəsilə kökdən yarpağa doğru su və mineral duzlar, aşağıya doğru isə üzvi maddələr hərəkət edir.

Kökün növləri. Bitkinin toxumunun rüşeym kökcüyündən inkişaf edən kök – *əsas kök* adlanır. Köklər həmçinin bitkinin yerüstü hissələrindən – gövdə və yarpaqlardan da inkişaf edə bilər ki, bunlara *əlavə köklər* deyilir. Əsas və əlavə köklərin üzərində inkişaf edən köklər *yan köklər* hesab olunur.

Kökün növləri



Fəaliyyət 2

Kök sisteminin öyrənilməsi.

Təchizat: zəncirotu və buğda köklərindən hazırlanmış herbarilər.

İşin gedişi:

- Herbari nümunələrindən istifadə etməklə zəncirotu və buğdanın köklərini nəzərdən keçirin.
- Onlar arasında hansı fərqlərin olduğunu müəyyən edin.
- Onları sxem şəklində dəftərinizə çəkin.

Nəticəni müzakirə edək:

- Zəncirotunun hansı kökü daha aydın seçilir?
- Buğdada bu cür kökə rast gəlinirmi?

Kök sistemi. Bitkinin bütün köklərinin cəmi kök sistemini əmələ gətirir. İki tip kök sistemi – *mil* və *saçaqlı kök sistemi* var. **Mil kök sistemində** əsas kök digər köklərdən yaxşı seçilir. *Mil kök sistemi* – *noxud, günəbaxan, quşəppəyi, zəncirotu* və digər bitkilər üçün səciyyəvidir.

Saçaqlı kök sistemində əsas kök bəzən tez quruyur, bəzən isə əlavə və yan köklər arasında seçilmir. *Saçaqlı kök sistemi* *taxıllarda, bağa-yarpağında* və digər bitkilərdə rast gəlinir.



Öyrəndiklərinizi tətbiq edin

Mövzu ilə bağlı anlayışları və onların şərhini müəyyən edin:

Anlayış	Anlayışın şərh
A. Kök sistemi	1. Əsas və əlavə köklər üzərində inkişaf edən köklər
B. Əsas kök	2. Toxumun rüşeym kökcüyündən inkişaf edən kök
C. Yan köklər	3. Gövdədən və yarpaqdan çıxan köklər
D. Əlavə köklər	4. Bitkinin bütün köklərinin cəmi

Nə öyrəndiniz

Bitki köklərinin ucları ___ ilə örtülmüşdür. Bitkinin bütün kökləri onun ___ təşkil edir.

Açar sözlər
Kök üsküyü
Kök sistemləri

Öyrəndiklərinizi yoxlayın

1. Kökün bitkinin həyatında rolu nədən ibarətdir? O, hansı zonalardan təşkil olunmuşdur?
2. Nə üçün bəzi bitkilərin kökləri arasında bir iri kökə rast gəlinə də, digərlərində köklər bir-birindən seçilmir?
3. Şəkillərdəki bitkiləri kök sistemlərinə görə qruplaşdırın. Dəftərinizə çəkdiyiniz cədvəlin sütunlarını adlandırın.

Bitkinin adı	?	?



Yonca

Zəncirotu

Qırtıç

Noxud

Bağayarpağı

Qarğıdalı

22. Bitki orqanlarının yeraltı şəkildəyişmələri

Deyilənə görə, kartof bitkisini İngiltərəyə 1586-cı ildə məşhur admiral Frensis Dreyk gətirmiş və onu öz bağında əkməyi bağbanına tapşırırmışdı.

Bitki böyüyəndən sonra bağban onun yaşıl meyvələrini dadıb acı olduğunu bildirir. Admiral bağbana bitkini kökündən çıxarıb atmağı tapşırır. Bitkini çıxarmağa çalışan bağban torpağın altında kartof yumrularını aşkar edir. Onları bişirərək dadına baxır. Onun qiymətli bitki olduğunu başa düşür. Sonradan kartof çox mühüm qida bitkisi kimi geniş yayıldı.

- Torpaqda olan hissələri yeyilən daha hansı bitkiləri tanıyırsınız?

Müəyyən bitkilərin yeraltı və yerüstü orqanları bəzən mühit şəraitinin təsirindən müxtəlif dəyişikliklərə məruz qalır.

Fəaliyyət 1

- Torpaqdan çıxarılan çayırın yeraltı hissəsi – kökümsovunu əvvəl gözlə, sonra lupa ilə nəzərdən keçirin.
- Onun yeraltı hissəsinin kökə oxşadığına diqqət yetirin. Bu hissə kökdən nə ilə fərqlənir?
- Çayırın yeraltı hissəsinin – kökümsovunun üzərində olan buğumlara və tumurcuqlara, həmçinin pulcuqşəkilli yarpaqcıqlara diqqət yetirin.

Nəticəni müzakirə edək:

- Nə üçün kökümsov kökə oxşasa da, onu kök adlandırmırlar?

Zoğun şəkildəyişmələri. Bəzən yeraltı zoğların ehtiyat toplaması nəticəsində onun şəkildəyişmələri yaranır. Şəklini dəyişmiş belə zoğlara *kökümsov, gövdə yumruları və soğanaqları* aid etmək olar.

Kökümsov. Yerüstü zoğlarda olduğu kimi, üzərində təpə və yan tumurcuqları, həmçinin şəklini dəyişmiş pulcuğabənzər yarpaqcıqlar olur. İnkişaf zamanı bitkilər burada toplanan ehtiyat qida maddələrindən istifadə edir.

Kökümsov gövdələrə inciçiçəyi, çayır, ayrıqotu, dəvədabanı və gicitkəndə rast gəlmək olur.


Gövdə yumruları. Yeraltı zoğların uc hissəsinin genişlənməsindən əmələ gəlir. Burada ehtiyat halında nişasta toplanır. Gövdə yumrularına *kartof və topinamburda (yerarmudu)* rast gəlinir.

Fəaliyyət 2

- Soğanı uzununa iki yerə bölərək təpə və yan tumurcuqlarına diqqət edin. Soğan kəsiyinin şəklini dəftərinizdə çəkin. Mətnlə tanış olduqdan sonra hissələrini qeyd edin.

Soğanaq. Baş soğanın yeraltı qısa gövdəsi *dibcik* (3) adlanır. Dibciyin üzərində yarpağın şəkildəyişməsi olan *ətli pulcuqlar* (2) vardır. Bu pulcuqlarda su və suda həll olan şəkər, həmçinin digər maddələr ehtiyat halında saxlanılır. Yarpağın şəkildəyişməsi olan *quru pulcuqlar* (1) soğanağı xaricdən örtərək onu ətraf mühitin əlverişsiz təsirlərindən qoruyur. Dibcikdən *əlavə köklər* (4) çıxır. Dibciyin üzərində *təpə* (5), *ətli pulcuqların qoltuğunda isə qoltuq tumurcuqları* (6) olur. Soğanaqlı bitkilərə soğan, sarımsaq, dağlaləsi, nərgiz, hiasint və qazsoğanı kimi bitkilər aiddir.

Şəklini dəyişmiş zoğlar



Kartofun
gövdə
yumrusu



Köklərin şəkildəyişmələri. Bitkilərin kökləri də ehtiyat qida maddəsi toplayaraq şəkildəyişmələr əmələ gətirə bilər. Belə köklər tez böyüyərək iriləşir və qeyri-adi xarici görkəm alır. Əgər ehtiyat qida maddələri əsas kökdə (bəzən həm də gövdənin aşağı hissəsində) toplanırsa, *meyvəkök*, əlavə və ya yan köklərində toplanırsa, *kök yumruları* əmələ gəlir. Meyvəköklərə turpu, yerkökünü və çuğun-

Şəklini dəyişmiş köklər

Meyvəköklər



Çuğundur



Yerkökü

Kök yumruları



Georgin

durur, kök yumrularına isə georgin və qaymaqotunu misal göstərmək olar.

Öyrəndiklərinizi tətbiq edin

Yeraltı zoğların xüsusiyyətlərini dəftərinizə çəkdiyiniz cədvəlin uyğun xanalarında qeyd edin.

Yeraltı zoğlar	Fərqli əlamətlər		
	Gövdə	Yarpaq	Tumurcuq
Soğanaq			
Gövdə yumrusu			
Kökümsov			

Nə öyrəndiniz


Yeraltı zoğların ehtiyat qida maddələri toplaması ilə əlaqədar __ yaranır. Bitki kökləri şəklini dəyişərək __ əmələ gətirir.

Açar sözlər

Zoğun şəkildəyişmələri
Kökün şəkildəyişmələri

Öyrəndiklərinizi yoxlayın

1. Cədvəli dəftərinizə çəkin və tamamlayın:

Kökün şəkildəyişməsi	Yerinə yetirdiyi funksiyalar	Bitkinin adı
2. Şəkilə nə göstərilmişdir? Rəqəmlərlə işarələnmiş hissələrin adını dəftərinizdə yazın.		

Dərstdən sonra

Müstəqil təcrübə aparın:

- Soğanı karton halqa içərisinə yerləşdirin, sonra su dolu stəkana endirin.
- Təcrübənin nəticələrini 2 həftə ərzində hər 3 gündən bir qeyd edərək şəklini çəkin.



23. Bitki orqanlarının yerüstü şəkildəyişmələri

Bitkilər aləminin möcüzələrindən biri həşərat tutan bitkilərdir. Onların belə adlandırılmasının səbəbi şəklini dəyişmiş xüsusi orqanları vasitəsilə həşərat tutmağa uyğunlaşmalarıdır. Bunların nümayəndələrindən biri Azərbaycan da rast gəlinən *qovuqlu bitkisi*dir. Durgun sular da yaşayan bu bitkinin kökü yoxdur. Tükşəkilli yarpaqların uc hissəsində qovuqcucqlar olur. Bu qovuqcucqların köməyi ilə bitki həşəratları tutaraq həzm edir.



- Bitkinin yerüstü orqanlarında daha hansı dəyişkənliklər ola bilər?
- Yerüstü orqanlarda dəyişkənlik nə ilə əlaqədar meydana gəlmişdir?

Fəaliyyət 1

Quraqlıq bitkisi olan kaktusa nəzər salın. Quraqlıqda yaşaması ilə əlaqədar bu bitkidə hansı dəyişkənliklərin yarandığını müəyyən edin.

Nəticəni müzakirə edək:

1. Kaktusun başqa bitkilərdən fərqi nədir?
2. Tikanlar kaktusun hansı orqanıdır?
3. Fotosintez kaktusun hansı orqanında baş verir?
4. Sizcə, kaktusun gövdəsinin ətli olmasının hansı əhəmiyyəti var?



Xarici mühitin təsirindən bitkinin yerüstü orqanları dəyişikliyə məruz qalır. Belə təsirlər onlarda müəyyən şəkildəyişmələrin yaranmasına səbəb olur.

Fəaliyyət 2

Şəkillərdə yarpağın hansı şəkildəyişmələri göstərilmişdir?



Ağbaş
kələm


Noxud

Ağ
akasiya

Adi
şam

Milçəktutan





Kaktus

Yemişan

lərində isə yarpaqlar kiçilərək tikanlar (şamda – iynələr, sərvdə – pulcuqlar) əmələ gətirir.

Tikanlar cır armud, murdarça və *yemişan* bitkilərində də müşahidə edilir. Lakin bu tikanlar yarpaqlardan deyil, bitkinin qısalmış zoğlarından yaranır. Yarpaq və ya gövdələri tikana çevrilən bitkilər suyu az buxarlandırmaqla bərabər, həm də heyvanlar tərəfindən yeyilməkdən mühafizə olunur.

Bıgıcıqlar. Bəzi bitkilərin gövdəsi zəif olduğu üçün onlar sərbəst sürətdə bədənini dik saxlaya bilmir. Gövdəni işığa çıxarmaq üçün onların gövdə və ya yarpaqlarından dayaq ətrafında burula bilən xüsusi uyğunlaşmalar – *bıgıcıqlar* əmələ gəlir. Gövdə mənşəli bıgıcıqlara

Ehtiyat qida maddəsi toplama.

Gövdə kimi, yarpaqlar da şəklini dəyişərək ehtiyat qida maddəsi toplaya bilir. Kələmin alt yarpaqları buna misal ola bilər.

Ehtiyat su toplama.

Quru və isti yerlərdə yaşayan *kaktus*, *Afrika südləyəni* kimi bitkilərin gövdələri, *aloe* və *aqavanın* yarpaqları şəklini dəyişərək *su toplayan orqana* çevrilmişdir.

Tikanlar.


Suyu az buxarlandırmaq

üçün kaktus, zirinc, ağ akasiya bitki-

Bilirsinizmi?

Həşərat tutan bitkilər əsasən avtotrof yolla qidalanırlar.

Lakin azota olan tələbatlarını ödəmək üçün xüsusi orqanları şəklini dəyişərək həşərat tutmaq üçün uyğunlaşmışdır. Məsələn, *şehçicəyinin* (1) yarpaqlarının üzərində yapışqanlı damcılar olan qırmızımtıl vəzili tükcüklər vardır. Həşərat parıldayan damcı üzərinə qonan zaman yarpağın üzərindəki tükcüklər qatlanaraq həşəratı tutur. *Milçəktutanın* (2) yarpaqları ucları çıxıntı şəklində olan iki hissədən təşkil olunmuşdur. Həşərat yarpaqlardan birinə düşən kimi yarpağın dişikli küncükləri tədricən bağlanır. Tropik Asiyada bitən *nepentes* (3) bitkisinin yarpağının ucu küpəşəkillidir və ətirli nektara malik olur. Həşərat küpənin kənarına qonarkən sürüşərək küpənin içinə düşür və burada həzm edilir.



üzüm, qarpız, yemiş, boranı bitkilərində rast gəlinir. Noxud və lərgə-də uc yarpaqlar dayağa dırmaşmaqla əlaqədar bığcığa çevrilmişdir. Daşsarmaşığı bitkisi gövdəsində olan əlavə köklərindən dırmaşmaq, çiylək isə gövdə mənşəli bığcığından çoxalmaq üçün istifadə edir.

Tutucu orqan. Azot çatışmayan torpaqlarda bitən bəzi bitkilərdə yarpaq *tutucu orqana* çevrilmişdir. Bu bitkilər azota olan tələbatla-rını həşərat tutmaqla ödəyir. Tutucu yarpaqlar şəhçiçəyi, nepentes (kü-pəotu), milçəktutan bitkilərində olur.

Öyrəndiklərinizi tətbiq edin

“Bitkilərdə uyğunlaşmalar” cədvəlini dəftərinizə köçürün və tamamlayın.

Bitkinin adı	Orqanın şəkildəyişməsi	Şəkildəyişmənin bitki üçün əhəmiyyəti
Noxud		Dayağa dırmaşmaq
	Tikana çevrilmiş yarpaq	
Yemişan		Heyvanlar tərəfindən yeyilməkdən qorunmaq
	Bığcığa çevrilmiş zoğ	

Nə öyrəndiniz

Cır armudda, yemişanda tikanlar __, noxu-dun bığcığı və kaktusun tikanları isə __ aiddir.

Açar sözlər

Gövdənin şəkildəyişmələri
Yarpağın şəkildəyişmələri

Öyrəndiklərinizi yoxlayın

1. Şəkilə göstərilən bitkilərin hansı orqanlarında şəkildəyişmələr mey-dana gəlmişdir? Bu şəkildəyişmələr nə ilə əlaqədardır?



2. Düzgün variantı seçin.

Noxudun/kələmin üst yarpaqları bitkini şaquli vəziyyətdə saxlamaq üçün bığcılara çevrilmişdir.

Üzümün/kaktusun tikanları bitkini artıq su buxarlandırmaqdan qoruyur.

Gicikən/nepentes bitkisi həşəratla qidalana bilir.

ÜMUMİLƏŞDİRİCİ TAPŞIRIQLAR

1. Yarpaqları qruplaşdırın:



Sadə yarpaqlar	Mürəkkəb yarpaqlar

2. Aşağıda verilən sözlərdən istifadə edərək cümlələri tamamlayın: dəyirmi, qapayıcı, sütunvarı, süngərvarı, uzunsov.

Yarpağın sütunvarı toxumasının bilavasitə altında __ toxuma yerləşir.

Yarpağın dəriciyinin altında __ toxuma yerləşir.

Ağızcıq iki __ hüceyrədən və yarıqdan ibarətdir.

Sütunvarı toxumanın hüceyrələri __ formaya malikdir.

Süngər toxuma __ formalı hüceyrələrdən əmələ gəlib.

3. Düzgün cavabı seçin:

- Gövdənin yan tumurcuqları **qoltuq/təpə** tumurcuqlarıdır.
- Çiçək rüşeymi olan tumurcuq **vegetativ/generativ** tumurcuq adlanır.
- Bitkinin vegetativ orqanı **yarpaqdır/meyvədir**.
- Gövdə ilə yarpaq arasında qalan bucaq **yarpaq qoltuğu/buğumarası** adlanır.

4. Gövdənin mərkəzindən başlamaqla verilmiş hissələrin ardıcılığını göstərin.

- Oduncaq
- Özək
- Mantar
- Kambi
- Floema

1	2	3	4	5

5. Hansılar zoğun şəkildəyişməsidir? İki cavab seçin:

- A. *Kökümsov* B. *Soğanaq* C. *Meyvəkök* D. *Kök yumruları*

6. Yarpağın və zoğun şəkildəyişmələrini təyin edin. Bitkinin və qarşısında şəklini dəyişmiş orqanın adını qeyd edin.



A



B



C

4-cü fəsil

Bitkilərin generativ orqanları

24. Çiçək

Çiçəklər həmişə gözəlliyi və ətri ilə insanları cəlb etmişdir. İnsanlar min illər bundan qabaq bitkilərdən öz yaşayış məskənlərinin bəzədilməsi üçün istifadə etmişlər. Bizim dövrümüzə qədər çatan məlumatlara görə, ilk dekorativ bitkilər qızılgül və şanagüllə olmuşdur. Saray və məbədlərin sütunları şanagüllə şəklində bəzədilirdi.



- Çiçək nədir?
- Nə üçün bir çox bitkilərdə çiçək olur?

Fəaliyyət 1

Çiçəyin quruluşu.

Təchizat: çiçəkləyən otaq bitkisi.

İşin gedişi:

1. Çiçəkləyən otaq bitkisinin çiçəklərini nəzərdən keçirin.
2. Çiçəyin ölçülərinə, hissələrinin sayına, rənginə, ətrinə fikir verin. Bitkinin həyatında çiçəyin rolu barədə mühakimə yürüdün.

Nəticəni müzakirə edərkən:


- Çiçəyin hansı hissələrini tanıyırsınız?
- Onların quruluşu haqqında hansı fikirləri söyləyə bilərsiniz?

Çiçəyin quruluşu. Bütün zoğlar kimi çiçək də tumurcuqdan inkişaf edir. O, *çiçək saplağı* (1), *çiçək yatağı* (2), *kasa yarpaqları* (3), *ləçəklər* (4), *erkəkci* (5) və *dişicikdən* (6) təşkil olunmuşdur.

Çiçək saplağı çiçəyi gövdəyə birləşdirir. *Çiçək yatağı* öz üzərində çiçəyin bütün elementlərini daşıyır və bəzən onları qoruyur. Çiçəkdə olan yaşıl yarpaqcıqlar *kasa yarpaqları* adlanır. Kasa yarpaqları çiçək açılmazdan qabaq onu mühitin xarici təsirlərindən qoruyur. Çiçəkdə müxtəlifrəngli yarpaqcıqlar olur. Bunlar *ləçəklər* adlanır. Çiçəkli bitkilərdə olan bütün kasa yarpaqları *kasacıq*, ləçəklər isə *çiçək tacını* əmələ gətirir. Çiçək tacı həşəratları cəlb etməklə bərabər, həm də erkəkci və dişiciyi qoruyur. Kasacıq və tac birlikdə çiçəkyanlığın əmələ gətirir.

Çiçəyin əsas hissələri. Çiçəyin daxilində *erkəkci*k və *dişicik* yerləşir. Hər bir erkəkci – *erkəkci sapı* (7) və *tozluqdan* (8) ibarətdir. Tozluqda tozcuqlar yetişir. Dişicik – *yumurtalıq* (9), *sütuncuq* (10) və *ağızcıqdan* (11) ibarətdir. Ağızcıq dişicik sütuncuğunun üzərində yerləşir və tozcuqların tutulmasında iştirak edir. Dişiciyin aşağı hissəsində yumurtalıq yerləşir. Onun içərisində, adətən, bir və ya bir neçə yumurtacıq olur (12).

Çiçəyin
quruluşu



Tam və qeyri-tam çiçəklər. Söyüddə, göyrüşdə, qozda, qovaqda, fındıqda və bəzi başqa bitkilərdə çiçəkyanlığı olmur. Belə çiçəklər *qeyri-tam çiçəklər* adlanır. Çiçəkyanlığı olan çiçəklərə *tam çiçəklər* deyilir.

Almada, gilasda, kələmdə, qızılgüldə və s. bitkilərdə çiçəkyanlığı həm ləçək, həm də kasa yarpaqlarından təşkil olunmuşdur. Belə çiçəkyanlığı – *ikiqat çiçəkyanlığı* adlanır.

Lakin bəzi bitkilərdə (dağlaləsi, süsən, nərgizgülü, inciçiçəyi) çiçəkyanlığı eyni cür yarpaqcıqlardan təşkil olunur. Belə çiçəkyanlığı *sadə çiçəkyanlığı* adlanır.

Bircinsli və ikicinsli çiçəklər. Çiçəklər erkəkci və dişiciyin olmasına görə *bircinsli* və *ikicinsli çiçəklər*ə bölünür. Əgər bir çiçək daxilində həm erkəkci, həm dişiciklər olarsa, bu, *ikicinsli çiçəklər* adlanır. Almada, qızılgüldə, noxudda ikicinsli çiçəklər olur.

Söyüdü çiçək qrupu



Erkək
çiçəklər

Dişi
çiçəklər

Bir çiçək daxilində ya erkəkcik, ya da dişiciyə rast gəlinirsə, bu, *bircinsli çiçəklər* adlanır. Bircinsli çiçəklər bitki üzərində yerləşməsinə görə *birevli* və *ikievli bitkilərə* bölünür. Əgər erkək və diş çiçəklər bir bitki üzərində yerləşərsə – *birevli bitkilər* (məsələn: xiyar, qarğıdalı), ayrı-ayrı bitkilərdə yerləşərsə (qovaq, söyüd, gicitkən, çətənə, quzuqulağı, cilin bəzi növləri) – *ikievli bitkilər* adlandırılır.

Öyrəndiklərinizi tətbiq edin

Cədvəli dəftərinizə köçürün. Sol və sağ sütunlarda yazılmış anlayışlar arasında uyğunluğu müəyyən edin.

a	Çiçəyin əsas hissələri	1	Kasa yarpaqları
b	Çiçəkyanlığı	2	Sütuncuq
c	Dişicik	3	Erkəkcik və dişicik
d	Erkəkcik	4	Ləçəklər və kasa yarpaqları
		5	Yumurtalıq
		6	Tozluq
		7	Erkəkcik saplağı
		8	Ağızcıq

Nə öyrəndiniz

___ və ___ çiçəyin əsas orqanlarıdır. Çiçəkyanlığına görə çiçəklər ___ və ___ bölünür. Tac və kasacıq ___ əmələ gətirir.

Açar sözlər

Erkəkcik
Dişicik
Çiçəkyanlığı
Tam çiçəklər
Qeyri-tam çiçəklər

Öyrəndiklərinizi yoxlayın

Çiçəkləri müqayisə edin. Onların şəklini çəkərək oxşar və fərqli cəhətlərini müəyyənə bilərsiniz. Hər çiçəyi xarakterizə edin.



2. Cədvəli dəftərinizə köçürün və sözləri müvafiq sütunlara yazın:

kök; gövdə; ləçək; dişicik; meyvə; çiçək; kasa yarpaqları; erkəkcik; çiçək yatağı; toxum.

Bitki orqanları	Çiçəyin hissələri

25. Çiçək qrupları



Çiçəklərin topa halında gövdə üzərində toplanmasını, yəqin ki, müşahidə etmisiniz.

- Şəkildə qrup halında və tək olan çiçəklər hansılardır?
- Çiçəklərin qrup halında olmasının bitki üçün əhəmiyyəti nədədir?

Çiçək qrupları. Çiçəklər gövdə üzərində, adətən, tək-tək və ya qrup halında yerləşir. Çiçəklərin gövdə üzərində qrup halında toplanması *çiçək qrupları* adlandırılır. Çiçək qrupları sadə və mürəkkəb olur.

Fəaliyyət 1

Laboratoriya işi. Çiçək qrupları ilə tanışlıq.

Təchizat: müxtəlif çiçək qruplarının herbari nümunələri.

İşin gedişi:

1. Herbaridə müxtəlif bitkilərin çiçək qruplarını nəzərdən keçirin. Dərslikdən istifadə edərək onların adlarını təyin edin.
2. Cədvəli dəftərinizə çəkin və tamamlayın:

Bitkinin adı	Çiçək qrupu	Çiçək qrupunun sxematik təsviri

Sadə çətir. Saplaqlı çiçəklər qısalmış əsas oxda çətin milləri kimi bir nöqtəyə birləşir. Belə çiçək qrupuna alma, albalı, soğan, sarımsaq, gilə və novruzçiçəyi (primula) kimi bitkilərdə rast gəlinir.

Mürəkkəb çətir. Sadə çətirlər bir yerə toplanaraq mürəkkəb çətir çiçək qrupunu əmələ gətirə bilər. Mürəkkəb çətir çiçək qrupu şüyüddə, yerkökündə, baldırğanda, cəfəridə olur.

Sadə salxım. Sadə salxım çiçək qrupu uzun əsas oxa malikdir. Bu ox üzərində saplaqlı çiçəklər növbə ilə düzülür. Üskükotu, atşabalıdı, qarağat, meşəgiləsi, turp, şalgam, quşəppəyi və s. bitkilər belə çiçək qrupuna malikdir.

Çiçək qrupları



Sadə
çətir

Mürəkkəb
çətir




Sadə
sünbül



Mürəkkəb
sünbül



Sadə
salxım



Mürəkkəb
salxım



Qıça



Başcıq



Səbət



Qalxan

Mürəkkəb salxım. Sadə salxımların birləşməsindən yaranır. Üzüm və yasəməndə rast gəlinir.

Süpürgə. Mürəkkəb salxıma oxşardır. Lakin bu çiçək qrupunda çiçəklərin sayı daha çoxdur. Belə çiçək qrupuna *darı*, *çəltik*, *vələmir* və *qarğıdalının* erkək çiçək qrupunda rast gəlinir.

Sadə sünbül. Sadə sünbül çiçək qrupunda uzanmış əsas ox üzərində saplaqsız (oturaq) çiçəklər düzülür. Belə çiçək qrupu *bağayarpağında* olur.

Mürəkkəb sünbül. Bir neçə cadə sünbüldən təşkil olunur. *Buğda*, *arpa*, *çovdar* bitkilərində olur.

Qıça. Sünbüldən əsas oxun ətləşməsi ilə fərqlənir; məsələn, *qarğıdalının dişi çiçəkləri* qrupunda saplaqsız çiçəklər ətləşmiş əsas ox üzərində düzülür.

Başcıq. Əsas oxu dəyirmiləşmiş və ətləşmiş olur. Onun üzərində əksərən saplaqsız çiçəklər topa ilə yerləşir; məsələn, *üçyarpaq* və *qırmızıbaş yoncanın* çiçəkləri bu qrupa aiddir.

Səbət. Çoxsaylı saplaqsız çiçəklər qalınlaşmış və genişlənmiş əsas ox üzərində düzülür. Onlar xaricdən *sargı* adlanan yaşıl yarpaqcıqlarla mühafizə olunur. Belə çiçək qrupuna *astra*, *zəncirotu*, *günəbaxan*, *göyçiçək*, *eşşəkqanqalı* və *kəpənəkçiçəkdə* rast gəlinir.

Qalxan. *Armudda*, *yemişanda* qeyribərabər saplaqlı çiçəklər əsas ox üzərində bərabər səviyyədə qalxan şəklində düzülür.

Çiçək qruplarının bioloji əhəmiyyəti. Çiçəklərin qrup halında yerləşməsinin bioloji əhəmiyyəti vardır. Bu cür yerləşmə onların çarpaz tozlanmalarını asanlaşdırır. Məsələn, *günəbaxan*, *yasəmən*, *hiasint* kimi bitkilərdə çoxlu xırda çiçəklərin qrup halında toplanması onları uzaqdan iri çiçək kimi nəzərə çarpdırır. Belə çiçəkləri tozlandırıcı həşəratlar daha tez görə bilirlər.

Öyrəndiklərinizi tətbiq edin

1. Uyğunluğu müəyyən edin:

Bitkinin adı
A. Üçyarpaq yonca
B. Buğda
C. Albalı
D. Yerkökü
E. Qarğıdalı
F. İnciçiçəyi
G. Bağayarpağı
H. Vələmir
İ. Zəncirotu

Çiçək qrupu
1. Sadə salxım
2. Sadə sünbül
3. Sadə çətir
4. Səbət
5. Başcıq
6. Qıça
7. Süpürgə
8. Mürəkkəb sünbül
9. Mürəkkəb çətir


Nə öyrəndiniz

Çiçəklər gövdə üzərində __ və qrup halında toplanır. Çiçəklər qrup halında toplanaraq __ əmələ gətirir.

Açar sözlər
Çiçək qrupları
Tək çiçəklər

Öyrəndiklərinizi yoxlayın

1. Krossvordun boş xanalarına uyğun gələn çiçək qruplarının adlarını yazın.



2. Kibrit çöplərindən və plastikindən istifadə edərək karton üzərində bir sadə və bir mürəkkəb çiçək qrupunun modelini düzəldin.

26. Toxumun quruluşu

1883-cü ildə Krakatau adasında güclü vulkan püskürməsindən sonra adada heç bir həyat əlamətləri nəzərə çarpmırdı. Lakin heç 3 il də keçmədi ki, adada əvvəl qıjılar, sonra digər bitkilər, 10 ildən sonra isə sıx yaşıllıqlar meydana gəldi.

Bitkilərin Yer üzərində yayılmasını öyrənən alimlər üçün bu ada əsil təbii laboratoriya oldu.

- Sizcə, yaşıllığın yenidən bərpa olunmasına səbəb nə idi?

Fəaliyyət 1

Laboratoriya işi. Lobyə toxumu üzərində ikiləpəli bitkilərin öyrənilməsi.

Təchizat: lupa, iynələr, suda bir neçə gün isladılaraq şişmiş lobyə toxumları.

Hazırlıq: lobyə toxumlarını bir neçə gün əvvəldən suya qoyun və isladın.

İşin gedişi:

- Bir neçə gün ərzində suda isladılmış lobyə toxumlarını götürərək onun formasını, rəngini və toxum saplağının izi olan *göbəkciyi* diqqətlə nəzərdən keçirin.
- İsladılaraq şişmiş lobyə toxumunun qabığınyı soyun. Qabığın altında iki ədəd iri, qalın ləpə yarpaqları və rüşeymin digər hissələrinin yerləşməsinə diqqət yetirin. Rüşeymə lupa ilə baxaraq kökcük, gövdəcik və xırda tumurcuqları tapın.
- Lobyə toxumunun şəklini çəkin.


Toxumun quruluşu. *Toxum – qabıq, endosperm və rüşeymdən ibarətdir. Toxum qabığı* toxumu xarici təsirlərdən – qurumaqdan və zədələnmədən qoruyur. *Endosperm* xüsusi hüceyrələr qrupu olub özündə ehtiyat qida maddələri toplayır. Toxumun rüşeymini qidalandırmağa xidmət edir.

Rüşeym gələcək bitkinin ilk mərhələsidir. Rüşeymdə *rüşeym kökcüyü*, *rüşeym gövdəciyi*, *rüşeym tumurcuğu* və *ləpə yarpaqları* olur.

Rüşeym kökcüyündən bitkinin əsas kökü inkişaf edir.

Rüşeym gövdəciyinin üzərində rüşeymin hissələri olur. Bəzi bitkilərdə yaxşı inkişaf etdiyi üçün (məsələn, lobyə) ləpə yarpaqları torpaqdan

Lobyə toxumunun quruluşu



kənara çıxı bilər. *Rüşeym tumurcuğundan* bitkinin əsas gövdəsi inkişaf edir. *Ləpə yarpaqları* bitki rüşeyminin ilk yarpaqlarıdır.

Birləpəli və ikiləpəli bitkilər. Çiçəkli bitkilərin rüşeymində, adətən, bir və ya iki ləpə yarpağı olur. Rüşeymində bir ləpə yarpağı olan bitkilərə *birləpəlilər*, iki ləpə yarpağı olanlara isə *ikiləpəlilər* deyirlər.

İkiləpəli bitkilər. Bunların toxumunda ehtiyat qida maddələri toxumun rüşeymində toplanır. Lobyə, noxud kimi ikiləpəli bitkilərin toxumlarında ehtiyat qida maddələri rüşeymin ləpə yarpaqlarında, yabanı ağ turp və quşəppəyi bitkilərində isə tumurcuqdan savayı, rüşeymin hər yerində toplanır.

Qaymaqçıçəyi və üçrəng bənövşə bitkilərində qida maddələri rüşeymdən başqa, həm də endospermə toplanır. Bu səbəbdən onların rüşeymləri endospermə əhatə olunur.

• Birləpəli bitkilərdə toxumun quruluşu necədir?

Birləpəli bitkilər. Buğda, çovdar, soğan, zanbaq kimi *birləpəli* bitkilərin rüşeymində ehtiyat qida maddəsi olmur. Ehtiyat qida maddəsi toxumun yalnız endospermində toplanır. Toxum cücərərkən en-

dospermə olan ehtiyat qida maddələri ləpə yarpağı vasitəsilə rüşeymə daxil olur.

Fəaliyyət 2

Laboratoriya işi. Buğdanın dənəməyvəsinin quruluşu.


Təchizat: lupa, iynələr, quru və suda bir neçə gün isladılaraq şişmiş buğda toxumları.

Hazırlıq: buğdanın dənəməyvəsini bir neçə gün əvvəldən suya qoyun və isladın.

İşin gedişi:

- Buğdanın suda isladılmış və quru dənəməyvəsini nəzərdən keçirin və onun xaricdən meyvəyanlığı ilə örtüldüyünü müşahidə edin.
- İslanmış buğdanın dənəməyvəsini uzununa kəsin. Onun toxumunun əsas hissəsinin ehtiyat qida maddəsi toplanan *endospermə* ibarət olduğuna diqqət yetirin və lupa ilə buğda rüşeyminə baxın. Rüşeymin endospermə sıx söykənmiş yalnız bir ləpə yarpağının olduğunu müşahidə edin.

Buğdanın dənəməyvəsinin quruluşu



Öyrəndiklərinizi tətbiq edin

Sxemi (a, b) dəftərinizə çəkin və sual işarəsi olan yerlərə verilən sözlərdən uyğun olanları seçib yazın.

Rüşeym kökcüyü. Endosperm. Rüşeym gövdəciyi. Dişicik. Rüşeym tumurcuğu. Yumurtalıq. Ləpə yarpağı. Yumurtacıq. Ləpə yarpaqları.



Nə öyrəndiniz

___ toxum qabığı, ehtiyat qida maddəsi və ___ ibarətdir. Toxumunda ləpələrin sayına görə bitkilər ___ və ___ bölünür.

Açar sözlər


Toxum
Rüşeym
Birləpəli
İkiləpəli

Öyrəndiklərinizi yoxlayın

1. Cədvəli dəftərinizə çəkin və buraxılmış əlamətləri sual işarəsi əvəzinə yazın:

Bitkinin adı	Rüşeymdə ləpə yarpaqcıqlarının sayı	Bitki hansı sinfə aiddir?
1. Lobyə	2	?
2. Buğda	?	?
3. Soğan	1	?
4. Qaymaqçıçəyi	2	?

2. Şəkildə noxud toxumunun hansı hissələri göstərilmişdir?



Noxud toxumunun quruluşu

1. ___
2. ___
3. ___
4. ___
5. ___

27. Meyvə

İki dost mübahisə edirdi. Onlardan biri deyirdi ki, kartofun gövdə yumrusu onun meyvəsidir. Digəri isə onunla razılaşmayaraq kartofun meyvələrinin torpaqda əmələ gəlmədiyini söyləyirdi.

- Onların hansı haqlıdır?
- Meyvə nədən əmələ gəlir?

Fəaliyyət 1

Şəkildə təsvir olunanlar arasında meyvələri seçin



- Bitkiyə meyvə nə üçün lazımdır?
- Hansı bitkilərdə meyvə olur?


Meyvələrin quruluşu. Meyvə örtülü toxumluların (çiçəkli bitkilərin) generativ orqanı olub *meyvəyanlığı* və *toxumdan* ibarət olur. *Meyvəyanlığı* dişiciyin yumurtalıqından yaranır. O, toxumu qurumaqdan qoruyur və toxumun yayılmasını təmin edir.

Yalançı meyvə. Bəzən meyvənin yaranmasında yumurtalıqla bərabər, çiçəyin digər hissələri, məsələn, çiçək yatağı da iştirak edir.

Çəyirdək meyvənin quruluşu

Meyvəyanlığının daxili (daşlaşmış) qatı

Meyvəyanlığının orta (lətli) qatı



Belə meyvələrə *yalançı meyvə* deyilir. *Qarpız, yemiş, boranı, çiyə-lək, alma, armud, əzgil* və bu kimi meyvələr yalançı meyvələrdir.

Meyvələrin təsnifatı. Meyvəyanlığına görə *şirəli* və *quru* meyvələri ayırırlar. Belə meyvələrdə müxtəlif sayda toxum ola bilər. Əgər

meyvədə bir toxum olarsa, o, *birtoxumlu*, çoxlu miqdarda toxum olarsa, *çoxtoxumlu meyvə* adlanır.

Şirəli meyvələr. Şirəli meyvələrin yetişmiş meyvəyanlığının ləti şirəli olur.

Çəyirdək meyvə. Şirəli meyvəyanlığı və bərk çəyirdəyi olan meyvələr *çəyirdək meyvə* adlanır. Bu meyvələrdə meyvəyanlığının daxili qatı daşlaşmış olur. Çəyirdək meyvələr *birçəyirdəkli* və ya *çoxçəyirdəkli* olur. Birçəyirdəkli meyvələrə ərik, şaftalı, albalı, gavalı, çoxçəyirdəkli meyvələrə isə moruq və böyürtkən aiddir.

Giləmeyvə. Meyvəyanlığı şirəli olub xaricdən nazik dəriciklə örtülür və meyvə içərisində, adətən, çoxlu toxumu olur. Giləmeyvələrə üzüm, pomidor, badımcan, bibər, quşüzümü və s. meyvələr aiddir.

Birtoxumlu quru meyvələr. Bu meyvələrin toxum qabığı nazik olur. Meyvəyanlığı toxum cücərərkən dağılır.

Fındıqmeyvə. Meyvəyanlığı bərk və oduncaqlaşmış olur. Toxumları sərbəst yerləşir. Bunlara fındıq aiddir.

Toxumçameyvə. Günəbaxan, astıra, georgində rast gəlinir. Meyvəsi qurudur. Meyvəyanlığı toxuma bitişir. Meyvəyanlığının daxili qatı dəricik formasındadır.

Dənmeyvə. Pərdəşəkilli meyvəyanlığı toxum qabığına bitişir. Dənmeyvəyə buğda, arpa və qarğıdalını misal göstərmək olar.

Fındıqça. Fındıqmeyvəyə bənzərdir, lakin kiçik olması ilə fərqlənir. *Çiyələk, qızılgül, itburnu* və *qaytar-mada* belə meyvələr olur.

Giləmeyvə



Çəyirdək meyvə



Fındıqmeyvə



Toxumçameyvə



Dənmeyvə



Fındıqça



Çoxtoxumlu quru meyvələr. Meyvəyanlığı əksər hallarda açılındır. Onların toxumunda xarici təsirlərdən qorunmaq üçün qabıq qalın olur.

Paxlameyvə. Meyvəyanlığı iki taycıqdan ibarətdir. Toxumları taycıqlardakı yuvalarda yerləşir. Paxlameyvə yetişdikdə taycıqlar quruyaraq burulur və toxumlarını tullayır. Noxud, lobya, soya, akasiyanın meyvələri paxlameyvədir.

Paxlameyvə



Buynuzmeyvə. Meyvələri paxlameyvədə olduğu kimi iki taycıqdan ibarətdir. Lakin bunlarda toxumlar arakəsmə üzərində yerləşir. Belə meyvələrə kələm, turp, vəzərək, şalğam misal göstərilə bilər.

Buynuzmeyvə



Qutucuqmeyvə. Toxumları yetişdikdən sonra qutucuq üzərində olan dəliklərdən və ya yarıqlardan tökülür. Qutucuqmeyvələrə pambıq, lalə, xaxxaş, tütün və bənövşədə rast gəlinir.

Qutucuqmeyvə



Öyrəndiklərinizi tətbiq edin

Verilən bitki adlarına müvafiq olaraq cədvəli tamamlayın:

qarağat, fındıq, noxud, pomidor, günəbaxan

Bitkinin adı	Meyvənin tipi	Birtoxumlu, yaxud çoxtoxumlu

Nə öyrəndiniz


Meyvə örtülütəoxumluların generativ orqanı olub __ və __ ibarətdir. Meyvələr meyvəyanlığına görə __ və __, toxumun sayına görə isə __ və ya __ olur.

Açar sözlər

Birtoxumlu meyvə
Çoxtoxumlu meyvə
Şirəli meyvə
Quru meyvə
Toxum
Meyvəyanlığı

Öyrəndiklərinizi yoxlayın

- Cümlələrdə səhv fikirləri düzəldin.
 - Qarağatın meyvəsi çəyirdək meyvələrə aiddir.
 - Gavalı şirəli, çoxtoxumlu yalançı meyvədir.
 - Noxudun meyvəsi quru buynuzmeyvədir.
- Hər sətirdə “artıq” sözü qeyd edin. Seçiminizi əsaslandırın.
 - Çəyirdək meyvə, qutucuq, giləmeyvə
 - Quşüzümü, şaftalı, pomidor, üzüm
 - Buynuzmeyvə, dənmeyvə, toxumçameyvə, qozmeyvə
- Diagramın A – B və C – D hissələrində oxşar və fərqli cəhətləri müqayisə edin.



ÜMUMİLƏŞDİRİCİ TAPŞIRIQLAR

1. Uyğunluğu müəyyən edin:

Tozluq

Yumurtalıq

Erkəkciik sapı

Sütuncuq

Ağızcıq

Erkəkciik

Dişicik

2. Düzgün variantı müəyyən edin:

- Dişiciyi və erkəkciyi olan çiçəklər – **ikiievli/ikicinsli** adlanır.
- Üzərində həm diş, həm də erkək çiçəklər olan bitkilər – **birevli/ikiievli** adlanır.
- Yalnız dişiciyi və ya yalnız erkəkciyi olan çiçəklər – **birevli/ikicinsli çiçəklər** adlanır.
- Əgər bir bitkinin üzərində diş, digər bitkinin üzərində isə erkək çiçəklər inkişaf edirsə, belə bitkiləri – **ikiievli/ikicinsli** adlandırırlar.

3. Cədvəlin “Bitkinin adı” sütunundakı səhvləri düzəldin. Düzgün cavabları dəftərinizdə qeyd edin.

Meyvə tipi	Bitkinin adı
Giləmeyvə	Noxud
Qutucuq	Xaşxaş
Çəyirdəkmeyvə	Kələm
Buynuzmeyvə	Buğda
Qozmeyvə	Günəbaxan
Dənəmeyvə	Fındıq
Toxumça	Gavalı
Paxlameyvə	Qarağat

4. Səhv fikirləri düzəldin:

1. Lobyə toxumunda ləpələr daha iri olur. 2. Bütün toxumların iki ləpəsi və endospermi olur. 3. İkiləpəli bitkilərin hamısında toxumlar eyni quruluşludur. 4. Toxumlar xaricdən qabıqla örtülmüşdür.

5. Kökcük, gövdəcik, ləpə yarpaqları

Burada toxum rüşeyminin hansı hissəsi buraxılmışdır:

- toxum qabığı
- tumurcuq
- meyvəyanlığı
- endosperm

6. Üç çoxtoxumlu meyvə seçin:

- Çəyirdəkmeyvə
- Giləmeyvə
- Dənəmeyvə
- Paxlameyvə
- Toxumça
- Qutucuq

ORQANİZMLƏRİN HƏYAT FƏALİYYƏTİ



5-ci fəsil

Canlılarda hərəkət, dayaq, qidalanma və tənəffüs

28. Canlı orqanizmlərdə hərəkət və dayaq sistemi
29. Bitkilərdə dayaq sistemi
30. Bitkilərin yeraltı qidalanması
31. Bitkilərin havadan qidalanması. Fotosintez
32. Heyvanların qidalanması
33. Bakteriya və göbələklərin qidalanması
34. Bitkilərdə tənəffüs
35. Heyvanlarda tənəffüs
- Ümumiləşdirici tapşırıqlar

6-cı fəsil

Orqanizmlərdə maddələrin daşınması, ifrazat, çoxalma və inkişaf

36. Bitkilərin suyu buxarlandırması. Xəzan
37. Heyvanlarda daşıyıcı sistem
38. İfrazat
39. Qeyri-cinsi çoxalma
40. Çiçəkli bitkilərdə vegetativ çoxalma
41. Tozlanma
42. Orqanizmlərin cinsi çoxalması
43. Toxumun cücərməsi
44. Heyvanlarda böyümə və inkişaf
- Ümumiləşdirici tapşırıqlar

28. Canlı orqanizmlərdə hərəkət və dayaq sistemi

Quruda yaşayan heyvanlar içərisində ən sürətlə qaçan geparddır. Onun sürəti saatda 120 km-ə çatır. Ağ ayılar, pinqvin və dəniz tısbağaları isə əla üzgüçülər hesab olunur. Hərəkət kiçik heyvanlarda da müşahidə edilir; məsələn, ilbiz saatda 15 m məsafə gedir, lakin birhüceyrəli amöb ondan min dəfə yavaş sürətlə hərəkət edir.

- Hərəkət sayəsində orqanizmlər hansı üstünlüklər qazanır?

Fəaliyyət 1

Şəkildə təsvir olunmuş heyvanlara diqqətlə baxın və suallara cavab verin:

1. Bu heyvanlar hansı mühitdə yaşayırlar?
2. Onlar necə hərəkət edirlər?
3. Canlılarda hərəkət nəyə xidmət edir?



Hərəkətin müxtəlifliyi. Əksər canlılara xas olan əsas xüsusiyyətlərdən biri *hərəkətdir*. Heyvanlarda hərəkət necə baş verir? Birhüceyrəli orqanizmlər – adi amöb – sitoplazmanın bir yerdən digər yerə axması nəticəsində yaranan yalançı ayaqlar vasitəsilə hərəkət edir. Digər birhüceyrəlilərdə isə yerdəyişmələr qamçıların dalğavari hərəkəti, kirpikciklərin birgə fəaliyyəti sayəsində mümkün olur.

Birhüceyrəli orqanizmlərdə hərəkətin müxtəlifliyi

Adi amöb
yalançı ayaqlarla
hərəkət edir



İnfuzor-tərlək
kirpikciklərin köməyi ilə
hərəkət edir




Yaşıl evqlena
qamçının köməyi ilə
hərəkət edir



Çoxhüceyrəli heyvanlar da mühitdə fəal hərəkətlənmə qabiliyyətinə malikdirlər; məsələn, soxulcanda hərəkət həlqəvi və uzununa əzələlərin növbə ilə yığılması və boşalması hesabına baş verir.

Soxulcanın əzələləri və onların yığılmasının nəticələri

- a** Həlqəvi əzələlər.
Yığıldıqda bədən nazikləşir.



- b** Uzununa əzələlər.
Yığıldıqda bədən yoğunlaşır.

Soxulcanın hərəkət sxemi

Suda yaşayan bəzi canlılar (məsələn: kalmar, meduza) *reaktiv hərəkət* üsulu ilə, yəni bədənindən suyu itələyib çıxarmaqla hərəkət edir. Heyvanların hərəkəti qida axtarışına, düşməndən qorunmağa, özünə sığınacaq tapmağa və digər həyati proseslərə kömək edir.

Dayaq sistemi. Canlı orqanizmlər öz ağırlığını saxlamaq və xarici təsirlərdən qorunmaq üçün skeletə malik olur. Xərçənglərdə, hörümçəklərdə, həşəratlarda bədən möhkəm və yüngül olan *xitin* skeletlə örtülmüşdür. Adətən, ona daxildən əzələlər birləşir. Bədəni xaricdən örtən skelet – *xarici skelet* adlanır. Heyvan böyüdükcə xarici skelet dağılır və yenisi ilə əvəz olunur. Yeni skelet ilk dövrlərdə yumşaq olur. Bəzi heyvanlarda, məsələn, xərçənglərdə, o, kirəcləşərək möhkəm zireh əmələ gətirir.

Daxili skelet dəri və əzələ ilə əhatə olunmuş şəkildə bədən daxilində yerləşir. Bu skelet balıqlar, suda-quruda yaşayanlar, sürünənlər, quşlar və məməlilərə xasdır. Daxili skelet sümük və qığırdaq toxumasından təşkil olunmuşdur. Skeletin müəyyən hissələri hərəkətsiz olsa da, bəziləri hərəkətli *oynaqlarla* (hərəkətli sümük birləşmələri) birləşmişdir. Skeletə birləşən əzələlərin fəaliyyəti nəticəsində müxtəlif hərəkətlər baş verir. Əzələlərin birgə fəaliyyəti – onların yığılması və boşalması – sinir sistemi ilə tənzimlənir.

Fərqli mühit şəraitində yaşayan canlılarda hərəkəti təmin edən müxtəlif ətraflar olur. Canlıların əksəriyyəti bu ətrafların köməyi ilə addımlayır, qaçır, tullanır, sürünür, üzür, bəziləri isə uçurlar.

Dayaq sistemi



Xarici skelet (yengəcdə)



Daxili skelet (itdə)

Öyrəndiklərinizi tətbiq edin

Cədvəli tamamlayın:

Uçan heyvanlar		Üzən heyvanlar		Yeriyən heyvanlar	
Xarici skelet	Daxili skelet	Xarici skelet	Daxili skelet	Xarici skelet	Daxili skelet

Nə öyrəndiniz

Əksər canlılara xas olan əsas xüsusiyyət ___-dir. ___ dəri və əzələ ilə əhatə olunmuş şəkildə bədən daxilində yerləşir. Xərçəng və hörümçəklərdə bədən ___ örtülmüşdür. Birlüceyrəliilər __, __ və __ köməyi ilə hərəkət edirlər.

Açar sözlər

Yalançı ayaqlar
Kırpıkcıqlar
Qamçılar
Hərəkət
Xarici skelet
Daxili skelet

Öyrəndiklərinizi yoxlayın

1. Heyvanların hansı skeletə malik olduğunu müəyyənləşdirin və onların nömrələrini cədvəlin uyğun sütunlarına yazın:

Xarici skeletli	Daxili skeletli



2. Bu canlılarda suda üzmək üçün hansı uyğunlaşmaları göstərə bilərsiniz?



3. Mətndəki səhvləri tapın:

- Heyvanların hərəkəti müxtəlifdir. Amöb bədənini örtən kırpıkcıqlar vasitəsilə sürətlə üzür. Kırpıkcıqlardan kürək kimi istifadə edərək irəli-geri hərəkət edə bilər və ya yerində durur.
- Su mühitində yaşayan canlılar çox yaxşı üzə bilərlər. Balıqlar və bəzi molyusklar reaktiv hərəkət formasından istifadə edərək irəliləyirlər.
- Qamçı burulan pər kimi işləyir. İnfuzor-tərlik belə hərəkət edir.

29. Bitkilərdə dayaq sistemi


Bitki gövdəsi bəzən çox hündür olsa da, əsən küləklərə müqavimət göstərir. Köklər bitkini torpaqda saxlayır. Meyvələrin ağırlığından ağaclar əyilsə də, qırılmaz. Yayda yarpaqlar hətta güclü küləklərin təsirindən budaqlardan qopmur.

- Bitkiyə bu cür möhkəmlik verən nədir?

Fəaliyyət 1

Gövdənin vəziyyəti.

Şəkildə verilən bitkilərin böyümə istiqamətinə diqqət yetirin və onların fərqi müəyyən edin.



- Bitkiləri fəzada gövdəsinin vəziyyətinə görə necə qruplaşdırmaq olar?
- Dayaq sisteminin bitki üçün əhəmiyyəti nədir?

Bitki orqanizminin əsas xüsusiyyətlərindən biri fəzada müəyyən vəziyyətdə qalmağa imkan verən *dayaq sisteminin* olmasıdır.

Gövdənin vəziyyəti. Böyümə istiqamətinə görə gövdələr *dik-duran* (ağac, əksər kol və otlar), *sərilən gövdələrə* bölünür (çəməncay, qaytarma). Sərilən gövdələrdə mexaniki toxuma az olduğu üçün onlar dik vəziyyətdə dura bilmir. Sərilən gövdələr *sürünən* (uçyarpaq yonca, çiyələk, yemiş, qarpız, xiyar və s.), *sarmaşan* (çöl-sarmaşığı, lobyə) və *dırmaşan* (daşsarmaşığı, üzüm, noxud) olur.

Gövdəni fəzada saxlamaq üçün dırmaşan gövdəli bitkilər xüsusi orqanları, məsələn, bığcıqları ilə dayaqdan yapışır, sarmaşanlar isə bədənlerini dayağa sarıyır. Sarmaşan və dırmaşan gövdəli bitkilər – *lianlar* adlanır.

Ağac və ot bitkilərində dayaq sistemini əmələ gətirən *mexaniki toxuma* quruluşuna və yerləşməsinə görə müxtəlif olur.

Bitkilərdə dayaq sistemi. Gövdənin qabıq qatında və oduncaqda xüsusi mexaniki toxumadan ibarət *liflər* yerləşir. Onlar divarı qalınlaşmış və daxili möhtəviyyəti məhv olmuş hüceyrələrdən təşkil edilmişdir.

Bəzi ot bitkilərinin özəyi sorularaq itir və gövdənin içərisi boş küləş əmələ gətirir. Dairə şəklində gövdədə yerləşən mexaniki liflər

möhkəm dayaq əmələ gətirərək ot bitkilərinin əyilməsi zamanı onların sınmasının qarşısını alır.

Kökdə və yarpaq damarlarında mexaniki toxumalar əsasən ötürücü toxumaların ətrafında yerləşir və onlara möhkəmlik verir.

Hüceyrə turqoru. Bəzi bitkilər kifayət qədər su udarkən onların daxilində olan hüceyrə mayesinin bütün hüceyrə divarlarına təzyiqi artır. Bu zaman hüceyrə divarı gərilir, bitkiyə və onun orqanlarına möhkəmlik verir. Bu proses *turqor* (lat. “turgere” – şişkin, dolmuş) adlanır. Nəticədə gövdə fəzada müəyyən vəziyyətdə qalır. Əgər hüceyrə təzyiqi aşağı düşərsə, bitki ilkin möhkəmliyini itirir və büzülür.

Bitki və göbələklərdə hərəkət. Bitki və göbələklərin əksəriyyəti aktiv hərəkət etmir. Lakin bu orqanizmlərdə baş verən böyümə prosesləri nəticəsində müəyyən hərəkətlər meydana gəlir.

Bitkilər daim işığa doğru əyilir. Onların işığa doğru əyilməsinə səbəb bitkilərin işıq düşən hissəsində olan hüceyrələrin zəif, əksinə, kölgəli tərəfində yerləşənlərin isə sürətli bölünmələridir. Kölgəli hissədə hüceyrələr daha çox bölündüyünə görə bura işıqlı hissəyə nisbətən daha tez böyüyür. Bunu qaranlıqda saxlanılan bitkidə gövdəsinin uzanması da sübut edir. Bu, bitkilərdə baş verən hərəkətdir. Yarpaqların işığa doğru əyilməsi, çiçəklərin açılması da *hərəkətə* misaldır. Belə hərəkətlər sayəsində bitki orqanı işıq, rütubət və qida maddələrindən maksimal səviyyədə istifadə edə bilər.

Bitkilərdə bəzi hərəkətlər xarici amillərin təsirindən yaranır. Məsələn, bitkinin əsas kökü Yer in cazibə qüvvəsinin təsiri ilə aşağıya doğru, əsas gövdəsi isə işığın təsirindən yuxarıya doğru inkişaf edir.

Bitkilərdə gövdə müxtəlifliyi

Dikduran gövdələr



Sərilən gövdələr

1. *Sürünən*
2. *Sarmaşan*
3. *Dırmaşan*



Öyrəndiklərinizi tətbiq edin

Müxtəlif bitkilərin gövdəsini nəzərdən keçirin. Fəzada yerləşməsinə görə gövdənin növünü təyin edin.



Nə öyrəndiniz


Böyümə istiqamətinə görə bitkilər ___ və ___ bölünür. Sərilən gövdələr ___, ___ və ___ olur. Bəzi bitkilərdə ___ ona möhkəmlik verir.

Açar sözlər

Dikduran gövdələr
Sərilən gövdələr
Sürünən gövdələr
Hüceyrə turqoru
Sarmaşan gövdələr
Dırmaşan gövdələr

Öyrəndiklərinizi yoxlayın

1. Bitkilərin sinir sistemi yoxdur, amma onlar xarici qıcıqlara qarşı həssaslıq göstərir. Xarici təsirlərə cavab, adətən, özünü bitkinin böyümə və ya hərəkət formasında büruzə verir. Şəklə baxaraq cavab verin: bu bitkilər hansı təsirə cavab verir?



2. “Dayaq sisteminin funksiyası” cədvəlini tamamlayın.

Heyvanlarda dayaq sistemi	Bitkilərdə dayaq sistemi

30. Bitkilərin yeraltı qidalanması

6-cı sinif şagirdlərinin hər birinə məktəbin canlı guşəsində otaq bitkilərinə qulluq etmək tapşırıldı. Onlardan biri belə güman edirdi ki, çiy suda mikroblar çox olur. Belə su ilə bitkiləri sulamaq onlara zərərli olur. Bu məqsədlə o, digər şagirdlərdən fərqli olaraq hər gün ona həvalə olunan bitkiləri qaynadılmış su ilə bir neçə dəfə suladı. Müəyyən müddətdən sonra onun suladığı bitkilər zəiflədi və soldu. Adi su ilə sulanan bitkilər isə yaxşı inkişaf etməyə başladı.

- Şagird nədə səhv yol vermişdi? Onun bitkisinin çatışmayan nə idi?

Fəaliyyət 1

Kök təzyiqinin müəyyən edilməsi.

Təchizat: 1 ədəd dibçək bitkisi – ətirşah və ya beqoniya, 3 sm uzunluqda rezin boru, 20–25 sm-lik əyri şüşə boru.

İşin gedişi:

1. Dibçək bitkisinin gövdəsini 2–3 sm saxlamaqla kəsin. 2. Kəsilən hissəyə rezin boru, onun üst hissəsinə isə şəkildəki kimi şüşə boru keçirin. 3. Bitkini ilıq su ilə sulayın.


Nəticəni müzakirə edək:

- Müəyyən müddətdən sonra suyun şüşə boru ilə qalxaraq xaricə tökülməsini necə izah edərdiniz?
- Su torpaqdan kökə necə sorulur?



Bitkilərin yeraltı qidalanması. Orqanizmlər qidasız yaşaya bilmədiyindən xarici mühitdən dəim qida maddələri alırlar. Qidalanma sayəsində orqanizm böyüyür, inkişaf edir və çoxalır. Qidalanma – ətraf mühitdən həyat fəaliyyəti üçün lazım olan qida maddələrinin udulması və mənimsənilməsi prosesidir. Bitkilərin bir çoxunun qidalanmasında kök iştirak edir. Kök vasitəsilə suda həll olmuş mineral maddələr torpaqdan bitkiyə daxil olur. Bu, *yeraltı* və ya *torpaqdan qidalanma* adlanır.

Torpaq qidalanması



Kök təzyiqi. *Emici tellərlə* udulan su və mineral maddələr kökün qabıq hüceyrələrindən keçərək borucuqlara çatır. Buradan borucuqlar vasitəsilə kökün yaratdığı təzyiq altında gövdəyə ötürülür. Beləliklə, *kök təzyiqi* su və mineral duzların kökdən gövdəyə ötürülməsini təmin edir. Əgər bitkini ilıq su ilə suvarsaq, su boru ilə daha tez qalxacaq. Aşağı temperaturda isə kök vasitəsilə suyun sorulması azalır və hətta dayanır. Nəticədə kök təzyiqi aşağı düşür.

Bitkilərə lazım olan maddələr. Bitki hüceyrələrinin tərkibinin əsas hissəsini su təşkil edir. Bitkilər susuz yaşaya bilmir. Onların böyümə dövründə suya daha çox ehtiyacı olur, meyvələr yetişdikdə isə suya tələbatları azalır. Bitkiləri su və mineral maddələrlə torpaq təmin edir. Bitkinin əsas qida maddəsini azot, fosfor və kalium birləşmələri, az

miqdarda isə dəmir, mis, yod, bor və digər elementlər təşkil edir. Mühitdə lazım olan bu maddələrdən biri çatışmasa, bitkinin həyat fəaliyyəti kəskin sürətdə pozulur. Ona görə də bitkinin məhsuldarlığını artırmaq üçün torpağa yaz və ya payız aylarında gübrə verirlər.

Gübrələr. İki cür olur: *üzvi və mineral gübrələr*. Üzvi gübrələrə peyin, torf, quş zılı, bitki və heyvan çürüntüləri aiddir. Mineral maddələrin miqdarından asılı olaraq *azot, fosfor və kalium gübrələrini* ayırırlar.

Mineral gübrələr	Xüsusiyyətləri
Azot	Gövdənin və yarpaqların böyüməsini sürətləndirir.
Fosfor	Çiçəkaçmanı, meyvələrin inkişafını və yetişməsini sürətləndirir.
Kalium	Köklərin, soğanaqların, gövdə və kök yumrularının böyüməsini gücləndirir. Soyuga və quraqlığa davamlılığı artırır.

Mineral gübrələr duz halında olduğundan bitki tərəfindən daha tez mənimsənilir. Ümumiyyətlə, bütün gübrələri əkindən qabaq və ya əkin zamanı müəyyən norma daxilində torpağa vermək lazımdır. Torpağa gübrənin normadan çox verilməsi bitkiləri qurudur və ya bunlarla qidalanan insanları zəhərləyə bilər.

Öyrəndiklərinizi tətbiq edin

Bitkiyə torpaqdan qeyri-üzvi maddələrin (su və mineral duzların) necə daxil olmasının düzgün ardıcılığını göstərin:



A) Yarpaq hüceyrələri B) Su, mineral maddələr C) Yarpaq damarları D) Əmici tellər E) Kökün damarları F) Kökün hüceyrələri G) Gövdənin boruları

Nə öyrəndiniz

Suda həll olmuş mineral maddələrin kök vasitəsilə torpaqdan bitkiyə daxil olması __ adlanır. __ su və mineral duzların kökdən gövdəyə ötürülməsini təmin edir.

Açar sözlər

Kök təzyiqi
Torpaq qidalanması

Öyrəndiklərinizi yoxlayın


- Doğru olmayan fikirləri düzəldin: 1) Kök boyunca əmici tellər yerləşir. 2) Əmici tellər kökün ötürücü zonasının xarici hüceyrələrinin çıxıntılardır. 3) Kökə su və mineral maddələrin ötürülməsi sorucu zonada baş verir. 4) Bitkiyə suyun daxil olması kök təzyiqi hesabına baş verir. 5) Mineral maddələr bitkidə yuxarıdan aşağı ötürülür.

2. Cədvəli tamamlayın:

	Adı
Üzvi gübrələr	?
Mineral gübrələr	?

31. Bitkilərin havadan qidalanması. Fotosintez

Holland alimi van Helmont bitkilərin qidalanmasını öyrənmək məqsədilə belə bir təcrübə apardı. O, dibçəkdəki torpağı və söyüd bitkisini ayrı-ayrılıqda tərəzidə çəkdi. Söyüdü həmin dibçəyə əkərək onu vaxtaşırı suladı. 5 il ərzində bitkinin tökülən yarpaqları ilə birlikdə kütləsi 74,5 kq artdı, torpağın kütləsi isə 57 q azaldı. Helmont belə qənaəətə gəldi ki, bitki böyümə üçün zəruri olan bütün maddələrini torpaqdan deyil, yalnız sudan alır. Məlumdur ki, bitkilər kökləri vasitəsilə su və mineral maddələri udur.



- Bəs bitkilərin həyat fəaliyyəti üçün zəruri olan üzvi maddələr necə yaranır?

Fəaliyyət 1

İşıqda nişastanın əmələ gəlməsi.

Təchizat: otaq bitkisi (məsələn, primula və ya ətirşah), qara kağız, lampa, spirt məhlulu, qaynar su, yod məhlulu, Petri fincanı, pinset.

Hazırlıq:


1. Bitkini 2–3 gün qaranlıqda saxlayın.
2. Sonra onun bir yarpağını hər iki tərəfdən qara kağızla elə örtün ki, onun yalnız müəyyən hissəsi görünsün (qara kağızı yarpağın üzərinə bağlamazdan qabaq hər hansı bir fiqur da kəsmək olar).
3. Bitkini 8–10 saat günəş və ya lampa işığında saxlayın.

İşin gedişi:

1. Tədqiq olunan yarpağı qoparın və qara kağızı çıxarın.
2. Onun hansı hissəsində nişastanın yarandığını müəyyən etmək üçün əvvəl qaynar suya salın.
3. Sonra yarpağı spirtə salın. Müşahidələrinizi qeyd edin.
4. Yarpağı suda yuyun və üzərinə zəif yod məhlulu əlavə edin.


Nəticəni müzakirə edək:

- Yarpağın işıqda olan hissələri ilə kağızla örtülü hissəsi necə fərqlənir?
- Bunu necə izah edə bilərsiniz?



Fotosintez. Bitkinin havadan qidalanmasında iştirak edən əsas orqanı yarpaqdır. Ağızciqlardan yarpağa hava daxil olur ki, onun da tərkibində olan karbon qazından bitki qida kimi istifadə edir. Yarpaq hüceyrələrindəki xloroplastlarda günəş enerjisini udma xüsusiyyətinə malik xlorofil olur. Əmici tellərlə torpaqdan su və mineral maddələr udulur və kökün ötürücü boruları ilə gövdəyə, oradan yarpaqlara ötürülür. Günəş enerjisindən istifadə etməklə bitki kimyəvi çevrilmə yolu ilə qeyri-üzvi maddələrdən (*karbon qazı* və *sudan*) mürəkkəb üzvi maddələr yaradır. Bu proses *fotosintez* (yun. “*fotos*” – işıq, “*sintezis*” – birləşmə) adlanır.


Fotosintez



Fotosintez zamanı işıqda üzvi maddə yaranması ilə bərabər, həm də ətraf mühitə oksigen xaric edilir.

Fotosintez etmək qabiliyyəti yaşıl bitkilərin əsas xüsusiyyətlərindən biridir.

Fotosintez prosesinin sxemi




Qeyri-üzvi maddələrdən üzvi maddə yaradan orqanizmlər *avtotroflar* adlanır (yun. “*autos*” – özü, “*trofe*” – qidalanma). Yaşıl bitkilər avtotrof orqanizmlərə aiddir.

Fotosintezin əhəmiyyəti. Bitkilər günəş enerjisindən üzvi maddələrin sintezində istifadə edir və digər canlılar da qidalanarkən onlardan yararlanır. Canlıların tənəffüsünü təmin edən oksigen də fotosintez nəticəsində alınır.

Öyrəndiklərinizi tətbiq edin

Sxemi tamamlayın:



Nə öyrəndiniz

Ağızcıqdan əsas toxumanın hüceyrələrinə __ daxil olur. Işığın iştirakı ilə xloroplastlarda __ prosesi baş verir. Belə qidalanma __ adlanır.

Açar sözlər

Hava qidalanması
Karbon qazı
Fotosintez

Öyrəndiklərinizi yoxlayın

1. Mətndə səhvləri müəyyən edin:

İşıqda yarpağın xloroplastlarında qeyri-üzvi maddələrdən üzvi maddələrin hazırlanması prosesi fotosintez adlanır. Fotosintezin getməsi üçün aşağıdakı şərtlər olmalıdır: su və oksigen, yaşıl yarpaqlar və günəş işığı. Fotosintez nəticəsində qeyri-üzvi maddə əmələ gəlir. Fotosintezin əlavə məhsulu karbon qazı və sudur.

2. Buraxılmış sözləri əlavə edin:

- Ağızcıqdan yarpağa __ daxil olur.
- Kök sistemindən __ daxil olur.
- Günəş işığı __ yerləşən yaşıl xloroplastlara düşür.
- Xloroplastlarda __ əmələ gəlir.
- Yarpaqlardan ətraf mühitə __ xaric olunur.

32. Heyvanların qidalanması

- Quruqurbağası 1 gün ərzində yeddiyə qədər həşərat tutur.
- Parəbüzənin sürfəsi öz qısa – üçhəftəlik həyatı dövründə 1000-ə, yetkin fərdi isə 4000-ə qədər mənənəni məhv edir.

- Bu misallarda canlıların hansı xüsusiyyəti əks olunmuşdur?

Fəaliyyət

Şəkillərə baxın. Heyvanların nə ilə qidalandığını müəyyənəldir.

Nəticəni müzakirə edək:

- Nə üçün ayrı-ayrı heyvanlar müxtəlif qidalarla qidalanırlar?



Heterotrof qidalanma. Qidalanma prosesində hazır üzvi maddələrdən istifadə edən canlılar *heterotrof* (yun. “hetero” – müxtəlif, “trofe” – qidalanma) orqanizmlər adlanır.

Həzm prosesi. Heyvanların həzm prosesi ilk növbədə qidanın tutulması və udulması ilə başlayır. Quru ilbizləri qidanı əzələli udlağı ilə xırdalayır. Arı, kəpənək və milçəklər çiçəklərin nektarını sorurlar. İlanlar şikarlarına hücum edərək diri ud-salar da, qurbağalar yapışqanlı dilləri ilə tuturlar. Əksər orqanizmlərdə qidanın mənimsənilməsi *həzm sistemi* vasitəsilə həyata keçirilir.

Məməlilərdə həzm sisteminə *ağız boşluğu, udlaq, qida borusu, mədə, nazik bağırsaq və yoğun bağırsaq* aiddir.

Mədədə qida daha sadə birləşmələrə parçalanaraq həzm olunur və bağırsağın divarlarından bədənə sorulur. Həzm sisteminin ən iri vəziləri *qaraciyər* və *mədəaltı vəzidir*. Mədə və bağırsaqlarda həzm olunmamış qalıqlar yoğun bağırsağa keçir və anal dəlik vasitəsilə xaricə çıxarılır.

Heyvanların həzm sistemi



Çəyirtkədə



Qurbağada



Quşda



Dovşanda

Bitki mənşəli qida ilə qidalanan heyvanlar. Məməli heyvanların bəzilərinin qidasını bitki mənşəli qidalar təşkil edir. Belə qidaya otlar, toxumlar, meyvələr, nektar və s. aiddir. Bitki qidası gec həzm olunduğundan otlayan heyvanlarda bağırsaq uzun olur. Bitki mənşəli qida ilə qidalanan heyvanlara siçanlar, sincablar, dovşanlar, marallar, ceyranlar, inək, qoyun, keçi, camış və bu kimi heyvanlar aiddir.

Otlayan heyvanlar



Yırtıcı heyvanlar. Həşəratlar, balıqlar, quşlar və məməlilərin bəziləri yırtıcı həyat tərzini keçirir. Yırtıcıların qidasını digər heyvanlar təşkil edir. Yırtıcı heyvanlarda şikarını tutmaq və parçalamaq üçün güclü ətraflar, yaxşı görən gözlər və iti dişlər olur. Onların bədənində qidanın həzmi tez başa çatdığından bağırsaqları nisbətən qısa olur.

Yırtıcı heyvanlar



Parazitlər. Heyvanlar arasında parazit həyat tərzini keçirənlərə də təsadüf olunur. Onlar digər orqanizmlərin (sahibin) hesabına yaşayır. *Parazitlərin* bir çoxunda sahibdən yapışmağa xidmət edən xüsusi tutucu orqanlar – *sormaclar və ya qarmaqcıqlar* olur. Bit və birələr bədən səthində yaşasalar da, sorucu qurdlar, askarid kimi parazitlər isə bədən daxilində olurlar. Bəzi parazitlər hazır qidadan istifadə etdikləri üçün onlarda həzm sistemi ya zəif inkişaf edir, ya da ümumiyyətlə olmur.

Leşyeyən və hərşeyyeyən heyvanlar. Kərkəslər, kaftarlar, cəsədyeyən böcəklər və s. ölmüş heyvanların cəsədləri ilə qidalanırlar. Bunlara *leşyeyənlər* deyilir.

Həm bitki, həm də heyvan mənşəli qidalarla qidalanan şimpanze, kirpi, qonur ayı, qaban kimi heyvanları *hərşeyyeyənlər* adlandırırlar.

Leşeyən və hərşeyyeyən
heyvanlar



Öyrəndiklərinizi tətbiq edin

Uyğunluğu müəyyən edin.

1. Heterotroflar
2. Yırtıcılar
3. Parazitlər
4. Hərşeyyeyənlər
5. Leşeyənlər
6. Otyeyənlər

- A) Bitkiyeyən heyvanlarla qidalanan heyvanlar.
 B) Başqalarından lazımi qida maddələrini alan, əvəzində onlara heç nə verməyən orqanizmlər.
 C) Bitkilər, onların toxumları və meyvələri ilə qidalanan heyvanlar.
 D) Həm heyvan və həm də bitki qalıqları ilə qidalanan heyvanlar.
 E) Cəsədlə qidalanan heyvanlar.
 F) Hazır üzvi maddələrlə qidalanan orqanizmlər.

Nə öyrəndiniz

Qidalanma prosesində hazır üzvi maddələrdən istifadə edən canlılar ___ orqanizmlər adlanır. Qidalanmadan asılı olaraq heyvanlar ___, ___, ___, ___ bölünürlər.

Açar sözlər


Heterotrof
Yırtıcı
Parazit
Leşeyənlər
Hərşeyyeyənlər

Öyrəndiklərinizi yoxlayın

1. Canlıların adını cədvəlin uyğun sütunlarında qeyd edin: şir; kaftar; qaranquş; gənə; göyərçin; bəbir; akula; ayı; qartal; sincab; gürzə; kərkəs; bayquş; qarğa; birə; insan; zürafə; bit.

Otyeyənlər	Yırtıcılar	Parazitlər	Leşeyənlər	Hərşeyyeyənlər

2. İstənilən cütliklərdən istifadə etməklə heyvanların qarşılıqlı əlaqələrinə dair cümlələr tərtib edin.



33. Bakteriya və göbələklərin qidalanması

Rəvayətlərin birində belə deyilir ki, ərəb taciri Kənan səfərə çıxarkən özü ilə yeməklə bərabər, cürdəkdə süd də götürür. Axşam düşərkən gecələmək üçün dayandıqda o, süd içmək istəyir. Lakin süd əvəzinə cürdəkdən su töküldüyünü və onun dibində isə qatılaşmış kütlənin olduğunu gördükdə əvvəl əsəbiləşir. Lakin həmin ağ kütlənin dadına baxdıqda çox təəccüblənir. Onun xoşagələn dadı var idi. Sonradan qatılaşmış kütlənin pendir olduğu məlum oldu.

- Pendirin əmələ gəlməsinin səbəbi nə idi?

Fəaliyyət 1

Hazırlıq: müxtəlif stəkanlara eyni miqdarda qaynadılmış və çiyməmiş süd tökün. Onları bir neçə saat isti yerdə saxlayın.

İşin gedişi:

- Bir neçə saat gözlədikdən sonra hansı südün çürüdiyünü müşahidə edin.

Bakteriyaların qidalanması. Bakteriyaların bir çoxu hazır üzvi maddələrlə, yəni heterotrof yolla qidalanır. Heterotrof bakteriyaların bir qismi məhv olmuş orqanizmlərin üzvi qalıqları ilə qidalanır. Bunlara *saprofit* bakteriyalar deyilir. Saprofit bakteriyalar məhv olmuş orqanizmlərin çürüməsində, südün qatığa çevrilməsində, kələmin turşumasında və s. iştirak edirlər.

Bitkilərin, heyvanların və həmçinin insanın müxtəlif toxumalarında yaşayan və xəstəliktörədən bakteriyalar da məlumdur. Onlara *parazit bakteriyalar* deyilir.

Bakteriyaların bəziləri qeyri-üzvi maddələrdən üzvi maddə yaratmaqla avtotrof qidalanır.

Simbioz. Paxlalı bitkilərin köklərində olan kök-yumrucuq bakteriyaları (azot bakteriyaları) havadakı azotu bitkilərin mənimsəyə biləcəyi şəkəllə salır, özləri isə bitkilərdən karbohidratlar və mineral duzlar alır. Beləliklə, bitki kökləri ilə kök-yumrucuq bakteriyaları arasında hər bir orqanizm üçün faydalı əlaqə yaranır. Bu hadisə *simbioz* (yun. “*simbiozis*” – müştərək həyat) adlanır. Paxlalı bitkilərin kök-yumrucuq bakteri-

Bakteriyaların iştirakı ilə süddən alınan məhsullar



yalarla simbiozu nəticəsində torpaq azotla zənginləşir.

Göbələklərin qidalanması. Göbələklər heterotrof orqanizmlər olub hazır üzvi maddələrlə qidalanır. Onlar üzvi maddələrlə zəngin isti və rütubətli yerlərdə inkişaf edərək buradakı üzvi qalıqlarla qidalanır.



Kök-yumrucuq bakteriyaları

Fəaliyyət 2

Təchizat: quru maya, stəkan, şəkər tozu.

İşin gedişi:

1. Stəkana bir az quru maya qoyun.
2. Ora bir qaşığı şəkər tozu əlavə edin.
3. Stəkana 2–3 xörək qaşığı ilıq su əlavə edin.
4. Stəkani 15 dəqiqəlik isti yerə qoyun.

Nəticəni müzakirə edək:

- Nə müşahidə edirsiniz? Gördüyünüzü necə izah edə bilərsiniz?

Maya göbələklərinin qidasını şəkər təşkil edir. Xəmirin qıvcırması zamanı bu göbələklər xəmirə olan şəkəri spirtə çevirir. Bu zaman karbon qazı əmələ gəlir ki, bu da xəmiri şişirdərək məsələli edir.

Mikoriza. Papaqlı göbələklərin bəziləri bitki kökləri ilə simbioz yaşayır. Belə birgə yaşayış *mikoriza* (yun. “*mikes*” – göbələk, “*riza*” – kök) adlanır. Mikorizalar zamanı göbələyin bədəninə təşkil edən nazik saplar – *mitselilər* ağac köklərinin sorucu zonası ilə sıx təmasda olaraq onu bürüyür və hətəta onun içərisinə daxil olur. Göbələk mitseliləri torpaqdan su və suda həll olmuş mineral duzları udaraq kökə ötürür, köklərdən isə həyat fəaliyyəti üçün vacib olan üzvi maddələr əldə edir.

Parazit göbələklər. Göbələklərin bir qrupu canlı orqanizmlərdə yaşayaraq



Maya göbələyi

Mikoriza



Göbələk mitseliləri ilə ağac köklərinin simbiozu (mikoriza)

parazitlik edir və onların hesabına qidalanır. Parazit göbələrəklərin bir qismi insan bədənində yaşayaraq müxtəlif göbələrək xəstəlikləri əmələ gətirir.

Öyrəndiklərinizi tətbiq edin

“Bakteriya və göbələrəklərin təbiətdə və insanın həyatında rolu” cədvəlini tamamlayın:

Orqanizmlər	Təbiətdə və ya insan həyatında rolu
Çürümə bakteriyaları	
Yumrucuq bakteriyaları	
Parazit bakteriyalar	
Maya göbələrəyi	
Papaqlı göbələrəklər	

Nə öyrəndiniz

Bakteriyaların əksəriyyəti və göbələrəklər __ yolla qidalanır. Göbələrəklərin bitki kökləri ilə simbiozu __ adlanır.

Açar sözlər

Saprofit
Parazit
Mikoriza

Öyrəndiklərinizi yoxlayın

- Cümlələrə uyğun rəqəmləri cədvəlin müvafiq sütunlarına yazın.
 - 1) Xlorofil və plastidləri yoxdur.
 - 2) Qeyri-məhdud böyümə qabiliyyətinə malikdirlər.
 - 3) Qidalanma tipinə görə heterotrofdurlar.
 - 4) Azhərəkətli dirlər.

Göbələrəklərlə heyvanların oxşar xüsusiyyətləri	Göbələrəklərlə bitkilərin oxşar xüsusiyyətləri

- Doğru olmayan fikirləri düzəldin: a) Göbələrəyin bədənəi mitselidir. b) Göbələrəklər – avtotrof orqanizmlərdir, daha doğrusu, onlara hazır üzvi maddələr lazımdır. c) Parazit göbələrəklər canlı orqanizmlərin hesabına qidalanır. d) Göbələrəklər ibtidai bitkilərdir. e) Bütün göbələrəklər çox-hüceyrəli orqanizmlərdir. f) Xloroplastlar və plastidlər göbələrəklərdə olmur. g) Mitseli – ağac kökləri ilə göbələrək tellərinin simbiozudur. h) Göbələrəklər bütün ömrü boyu böyüyür.

34. Bitkilərdə tənəffüs

Bitkilərin havanı təmizləmək imkanları aşkar olunan dövrlərdə evlərə böyük bitkilər qoymaq dəbə düşmüşdü. Varlı bir qadın yataq otağında havanı təmizləmək məqsədilə çoxlu iri bitkilər qoyulmasını tapşırdı. Lakin o, səhər yuxudan güclü baş ağrısı ilə oyandı və bitkilərin havanı yaxşılaşdırması fikrinin yalan olması qənaətinə gəldi.

- Varlı qadının bu qənaətə gəlməsinin səbəbi nə idi?

Fəaliyyət 1

Təchizat: otaq bitkisi, böyük şüşə qab.

Hazırlıq: 1. Otaq bitkisini böyük şüşə qaba yerləşdirin. 2. Qabı şüşə qapaqla örtərək qaranlıq yerə qoyun və 1 gün saxlayın.

İşin gedişi: 1 gündən sonra qabı çıxarın və içərisinə yanan çöp salın.

Nəticəni müzakirə edək:

- Niyə bitki qaranlıqda yerləşdirildi?
- Çöp ilə nə baş verdi?

Canlılarda tənəffüs. Əksər orqanizmlər həyat fəaliyyəti prosesində oksigeni udur və karbon qazını xaric edir. Bu proses *tənəffüs* adlanır. Tənəffüs zamanı orqanizmlər tərəfindən fasiləsiz udulan oksigen üzvi maddələrin karbon qazı və suya qədər parçalanmasında iştirak edir. Belə parçalanma nəticəsində həyat üçün zəruri olan enerji ayrılır. Bu enerji böyümə, inkişaf, çoxalma kimi müxtəlif həyat proseslərinə sərf olunur.

Fəaliyyət 2

Təchizat: otaq bitkisi, vazelin.

Hazırlıq:

1. Otaq bitkisinin 2–3 yarpağının hər iki üzünə vazelin çəkin.
2. Onu 1 həftə ərzində müşahidə edin.

İşin gedişi:

- Otaq bitkisinde olan dəyişikliyi müəyyən edin.

Nəticəni müzakirə edək:

- Sizcə, bu dəyişikliyin səbəbi nədir?

Bitkilərdə tənəffüs. Bitkilər də tənəffüs zamanı oksigeni udur və karbon qazını xaric edir. Onların bəzilərində tənəffüs üçün zəruri olan oksigen havadan bütün bədən səthi vasitəsilə daxil olur. Məsələn, suda həll olmuş oksigen yosunlara bədən səthi ilə keçir. Bitkilərin bir çoxunun tənəffüsü prosesində

Bitkilərdə
tənəffüs




ağızcıq və ya mərciməklər iştirak edir. *Ağızcıqlar* əksər bitkilərdə yarpağın alt tərəfində yerləşir. Onların *yumuluq-açılması* sayəsində yarpaqlara hava daxil olur. *Mərciməklər* isə adətən gövdənin qabıq hüceyrələri (mantar) arasında yerləşir. İri quru bitkilərinə daxil olan hava, onun bir-birindən aralı yerləşən hüceyrələri arasındakı hüceyrəarası boşluqlara keçir. Bitkidə olan hüceyrəarası boşluqlar tənəffüsdə böyük əhəmiyyət kəsb edir.

Bitki köklərinin tənəffüsü. Digər orqanlar kimi bitki kökləri də tənəffüs zamanı oksigen udur və karbon qazını buraxır. Gilli və bataqlıqlaşmış torpaqlarda, xüsusən bitkilər oksigen çatışmazlığından daha çox əziyyət çəkir. Belə torpaqlarda su havanı çıxarır və köklərin normal tənəffüsü pozulur. Tropik bitkilərdə əlavə tənəffüsü təmin edən tənəffüs kökləri olur.

Bitki kökünə daim havanın daxil olmasını təmin etmək üçün qışın sonuna yaxın məktəbin bağçasında, evinizin yaxınlığında olan ağacların ətrafındakı torpağı yumşaltmaq məsləhət görülür.

Öyrəndiklərinizi tətbiq edin

Şəkildən istifadə edərək cədvəli tamamlayın. Fotosintez və tənəffüs prosesləri arasında hansı əlaqələr var?



Müqayisə meyarları	Fotosintez	Tənəffüs
Hansı şəraitdə baş verir	Yalnız işıqda gedir	
Harada gedir	Yalnız tərkibində xlorofil olan yaşıl hüceyrələrdə	
Oksigen	Xaric olunur	
Karbon qazı	Udulur	
Üzvi maddələr	Əmələ gəlir	
Enerji	Udulur	

Nə öyrəndiniz

Əksər orqanizmlər həyat fəaliyyəti prosesində oksigeni udur və karbon qazını xaric edir. Bu proses __ adlanır.

Açar sözlər

Tənəffüs

Fotosintez

Öyrəndiklərinizi yoxlayın

- Buraxılmış sözləri əlavə edin: 1. *Bitkilər tənəffüs zamanı __ udur.* 2. *Bitkilər tənəffüs zamanı __ xaric edir.* 3. *Tənəffüs zamanı üzvi maddələr __.* 4. *Bitkilər sutkanın __ tənəffüs edir.* 5. *Bitkinin __ orqanları tənəffüs edir.* 6. *Fotosintez zamanı __ oksigen tənəffüs zamanı __ oksigendən çoxdur.*

- Aşağıdakı anlayışların ən azı ikisindən istifadə etməklə cümlələr qurun.

Ağızcıq	Mineral maddələr	Üzvi maddələr	Fotosintez	Xloroplastlar	Mərciməklər	Tənəffüs
---------	------------------	---------------	------------	---------------	-------------	----------

35. Heyvanlarda tənəffüs

İnsan qidasız 1–1,5 ay, susuz bir neçə gün, havasız bir neçə dəqiqə yaşaya bilir. 6 dəqiqə tənəffüsün dayanması isə bəzən ölümə nəticələnir.

Fealiyyət

Nəfəsinizi 20–30 saniyə saxlayın. Yoldaşlarınızdan kim nəfəsini daha çox saxlayar? Bu zaman nə hiss etdiniz?

Heyvanlarda tənəffüs. Heyvanlar da bitkilər kimi oksigenlə tənəffüs edir və tənəffüs üçün lazım olan oksigeni atmosfer havasından və ya sudan alırlar. Birlüceyrəli və bəzi çoxhüceyrəli heyvanlarda qaz mübadiləsi bütün bədən səthi ilə baş verir.

Yaşadığı mühitdən asılı olaraq heyvanlarda müxtəlif tipli tənəffüs orqanları formalaşmışdır.

Su mühitində tənəffüs. Heyvanların tənəffüs orqanları öz müxtəlifliyi ilə seçilir. Suda yaşayan heyvanların əksəriyyəti *qəlsəmələrlə* tənəffüs edir. Qəlsəmələr çoxlu miqdarda kiçik qan damarları ilə zəngindir. Sudan qana oksigen, əks istiqamətdə isə karbon qazı keçir. Qəlsəmələrə xərçənglərdə, bəzi molyusklarda, balıqlarda rast gəlinir.



Quru mühitində tənəffüs. Quruda yaşayan heyvanların tənəffüs orqanları *traxeya* və *ağciyərlərdir*. Həşəratlarda traxeyalar bütün bədən boyunca şaxələnir. Onların qarıncığının kənarlarında havanın daxil olmasını təmin edən xüsusi dəliklər olur. Qarıncıq əzələlərinin yığılıb-boşalması sayəsində hava bu dəliklərdən bədənə daxil olur.

Ağciyərlər də traxeyalar kimi atmosfer havası ilə tənəffüsü təmin edir. Bəzi heyvanlarda (quşlar və məməlilərdə) ağciyərlər, adətən, nazikdivarlı qovuqcuklardan ibarətdir. Qovuqcukların

Su mühitində tənəffüs



Quru mühitində tənəffüs




divarları kiçik qan damarları ilə zəngindir. Burada qaz mübadiləsi daha intensiv gədir.

Suda-quruda yaşayanlar ağciyərlə yanaşı, dəri vasitəsilə də tənəffüs edirlər.

Öyrəndiklərinizi tətbiq edin

Şəkildəki canlıları yaşadıqları mühitə uyğun olaraq qruplaşdırın, tənəffüsdə iştirak edən orqan və ya strukturları müəyyən edin:



Nə öyrəndiniz

Həşəratlar __, xərçənglər __, quşlar isə __ ilə tənəffüs edirlər.

Açar sözlər

Traxeya
Qəlsəmə
Ağciyərlər

Öyrəndiklərinizi yoxlayın

1. Cümlələri tamamlayın. *Su mühitində tənəffüs __, quru mühitində isə əsasən __ olur. Həşəratların tənəffüs sistemi __ ibarətdir. Dəri tənəffüsü __ inkişaf etmişdir. Birhüceyrəlilər, bağırsaqboşluqlular, bəzi qurdlar __ vasitəsilə tənəffüs edirlər. Tənəffüs zamanı orqanizmə __ daxil olur, __ isə xaric olunur. Oksigen __ üçün vacibdir.*

2. Suallara cavab verin: a) *Çömçəquyruğu sudan çıxarsaq, o məhv olacaq. Qurbağa isə özünü həm quruda, həm də suda yaxşı hiss edir. Bunu necə izah edə bilərsiniz?* b) *Niyə yağışdan sonra soxulcanlar torpağın üzərinə çıxır?*

3. Dəri tənəffüsü insanda da var. Qurbağada isə dəri tənəffüsü daha yaxşı inkişaf edib. Nə üçün?

ÜMUMİLƏŞDİRİCİ TAPŞIRIQLAR

1. Düzgün cavab variantını seçin:

- a) *İtdə daxili/xarici skelet olur.*
 b) *Bitkinin dayaqını mexaniki/ ötürücü toxuma təşkil edir.*
 c) *Köstəbəyin/xərçəngin xarici skeleti var.*
 d) *Birhüceyrəli orqanizmlər kirpikciklərin/əzələlərin köməyi ilə hərəkət etmirlər.*

2. Qidalanma xüsusiyyətlərinə görə uyğunluğu müəyyən edin.

Çölpişiyi

Zürafə

Donuz

Qartal

Zebr

Akula

Yırtıcılar

Otyeyənlər

Hərşeyyeyənlər

3. Boş yerlərə açar sözlərdən uyğun olanı yazın.

1. ___ paxlalı bitkilərin köklərində yaşayaraq havadan azotu udur və onu bitkilərin mənimsəyə biləcəyi formaya salır. 2. ___ ölmüş bitki və heyvan orqanizmlərinin üzvi maddələrini parçalayaraq onları çürüntüyə çevirir və bununla torpağın əmələ gəlməsində iştirak edir. 3. ___ bitki, heyvan, insan orqanizminə daxil olaraq xəstəlik törədirlər. 4. ___ fəaliyyəti nəticəsində xəmir qıcqırır.

Açar sözlər: **çürümə bakteriyaları, maya göbələyi, yumrucuq bakteriyaları, parazit bakteriyalar**

4. Səhv fikirləri düzəldin:

- A) Fotosintez zamanı oksigen udulur.
 B) Fotosintez zamanı üzvi maddələr sərf olunur.
 C) Fotosintez üçün günəş enerjisi lazımdır.
 D) Tənəffüs zamanı üzvi maddələr əmələ gəlir.

5. Fotosintez prosesinin əhəmiyyətini göstərən üç variant seçin:

a) *Başqa canlıların tənəffüsü üçün oksigen xaric edilir.* b) *Torpaq qatının dağılmasının qarşısını alır.* c) *Bitkilərin və digər canlıların tənəffüsü zamanı xaric edilən karbon qazını udur.* d) *Digər canlıların qidasını təşkil edən üzvi maddələr əmələ gətirir.*

6. Torpaqdan qidalanma nəticəsində bitkilərə hansı maddələr daxil olur?

- A) Oksigen və su
 B) Su və mineral maddələr
 C) Karbon qazı və su
 D) Üzvi maddələr

36. Bitkilərin suyu buxarlandırması. Xəzan

Hesablamışlar ki, ayrı-ayrı bitkilər müxtəlif miqdarda su buxarlandırırlar. Belə ki, yetkin qarğıdalı bitkisi gün ərzində 800 qram, kələm 1 litr, tozağacı 60 litrə qədər su buxarlandırırlar.

• Buxarlanma nədən asılıdır?

Hüceyrənin əsas hissəsini su təşkil edir. Su mürəkkəb həyat proseslərini təmin edir. Hüceyrə susuz məhv olur. Kök vasitəsilə bitkiyə daim su və suda həll olmuş mineral duzlar daxil olur. Sorulan su və suda həll olmuş mineral duzlar borularla gövdəyə, yarpaqlara və bitkinin digər orqanlarına çatdırılır. Suyun gövdə ilə qalxmasında kök təzyiqi və suyun yarpaqlar vasitəsilə buxarlandırılması böyük rol oynayır.

Bitkilərin suyu buxarlandırması. Torpaqdan daxil olan suyun az bir hissəsi fotosintezə sərf olunur, əksər hissəsi isə əsasən yarpaqlardakı ağızcıqlar vasitəsilə buxarlandırılır. Bitkilərin suyu buxarlandırması prosesi *transpirasiya* adlanır. Bitkilərdə buxarlanmanın sürəti onların yaşayış şəraitindən asılıdır. Yüksək temperaturda, parlaq günəş işığında, küləkli havada buxarlanma, əlbəttə, sakit və yağışlı havada olduğundan daha sürətlə gedir.

Fəaliyyət

Bitkilərin suyu buxarlandırmasının müəyyən edilməsi.

Təchizat: üzərində yarpaqlar olan ətirşah, yaxud digər otaq bitkisi, kolba, pambıq

İşin gedişi: 1. Üzərində yarpaqlar olan ətirşah və ya hər hansı bir bitkinin zoğlarından birini ana bitkidən ayırmadan (şəklə bax!) kolbanın içərisinə salın. 2. Hava keçməməsi üçün kolbanın boğazını pambıqla tıxayın. 3. Bir müddət gözləyin və kolbanın divarlarında su buxarının əmələ gəlməsini müşahidə edin.



Transpirasiyanın tənzimlənməsi. Bitkilər ağızcıqlarını açıb-bağlamaqla suyun buxarlanmasını artırıb-azalda bilər. Əksər bitkilərdə ağızcıqlar gündüz açıq, gecə bağlı olur. Bitkidə su çatmadıqda onlar gündüzlər də qapanır. Rütubətli yerlərin bitkilərində isə (beqoniya, fikus) əksinə, suyu buxarlandırmaq üçün yarpaq sahəsi və ağızcıqlar çox, kök təzyiqi isə aşağı olur.

Suyu buxarlandırmanın əhəmiyyəti. Yarpaqların suyu buxarlandırması nəticəsində bitkidə su və suda həll olmuş maddələr daim kökdən yarpağa doğru hərəkət edir. Mineral duzlar bitki tərəfindən mənimsəndikcə isə su cərəyanı vasitəsilə daim yeniləri daxil olur. Buxarlan-




Ağızcıq
(mikroskopla görünüşü)

ma zamanı həmçinin bitki qızmaqdan qorunur. Bəzən rütubətli havada buxarlanma zəifləyir. Bu zaman sorulan su yarpaqlarda damcılar şəklində toplanır; bu hadisə *quttasiya* adlanır.

Xəzan. Payızda, soyuqlar düşdükdə torpaqda kök təzyiqi zəiflədiyindən bitki kökü suyu sora bilmir. Nəticədə özündən su buxarlandırmanın qarşısını almaq üçün *xəzan* – *yarpaq tökülməsi* baş verir. Xəzan zamanı gövdə ilə yarpaq arasında *mantarlaşmış ayırıcı qat* yaranır. Yarpaqlarda yaşıl xlorofil məhv olur və digər pigmentlər üzə çıxır. Bu zaman yarpaq müxtəlif rənglər alır. Xəzan təkcə payızda deyil, qızmar yay günlərində — bitkidə su çatışmadıqda da baş verə bilər.

Yarpaqlarını tökən və həmişəyaşıl bitkilər. Qış dövrünü yarpaqları tökülmüş vəziyyətdə keçirən bitkilərə *yarpaqlarını tökən*, yarpaqları yaşıl olan bitkilərə isə *həmişəyaşıl* bitkilər deyilir. Həmişəyaşıl bitkilərdə xəzan olmasa da, ömrünü başa vurmuş yarpaqlar vaxtaşırı tökülür. Məsələn, şamda yarpaqlar 2–3, küknarda 5–7 ildən bir tökülür.



Mantarlaşmış ayırıcı qat

Xəzan zamanı bitki həm də yarpaqlarda toplanmış zərərli maddələrdən azad olur.

Öyrəndiklərinizi tətbiq edin

Verilmiş hadisələri təbiətdə başvermə ardıcılığı ilə düzün: a) Yarpaqlarda xlorofil dağılır. b) Yarpaq rəngini dəyişir. c) Yarpaq tökülür. d) Yarpaqla zoğ arasında mantarlaşmış qat əmələ gəlir. e) Yarpaq qonur rəng alır. f) Yarpaq ağacdən qopur.

Nə öyrəndiniz

Bitkilər tərəfindən suyun buxarlandırılması prosesi __ adlanır. Özündə suyu buxarlandırmağın qarşısını almaq üçün yarpaqları tökmə prosesi __ adlanır. Xəzan zamanı gövdə ilə yarpaq arasında __ yaranır.

Açar sözlər

Transpirasiya
Xəzan
Ayırıcı qat

Öyrəndiklərinizi yoxlayın

1. Suallara cavab verin: 1) Bir çox bitkilərdə ağızcıqlar yarpağın alt səthində yerləşir. Fikrinizcə, suzanbağında ağızcıqlar harada yerləşir? 2) İsti yay günlərində bəzi tropik ağacların altında günəşdən daldalanmaq olmur. Çünki onların kölgəsi yoxdur. Bu ağaclarla istidən qorunmaq üçün hansı uyğunlaşmalar meydana gəlmişdir?

2. Məsələləri həll edin: a) Ağbaş kələm gün ərzində 5 stəkan su buxarlandırır. Bir stəkanın 200 ml, bir vedrənin isə 10 litr su tutduğunu bilsək, 40 kələm bitkisini bir gündə sulamaq üçün neçə vedrə su lazım olacaq? b) İsti yay günündə yaşlı tozağacı bitkisi 6 vedrəyə qədər su buxarlandırır. Əgər bir vedrə suyun həcmi 10 litrdirsə, yay ərzində bir tozağacı neçə litr su buxarlandırır?

37. Heyvanlarda daşıyıcı sistem

Amöb, infuzor-tərlik kimi birhüceyrəli heyvanlarda maddələr sitoplazmanın daim hərəkət etməsi sayəsində hüceyrənin bir yerindən digər hissəsinə aparılır. Çoxhüceyrəli heyvanların hüceyrələri isə həyat üçün zəruri maddələri onları əhatə edən toxuma mayesindən alır. Bəzi qurdlar, həşəratlar və digər onurğasızlarda bu maye bütün bədənə dövr edir və *hemolimfa* adlanır. Heyvanların bir çoxunda maddələrin bədənə daşınmasını qan-damar sistemi həyata keçirir.

- Nə üçün bədənimizin hər hansı bir hissəsi kəsildikdə orada qanaxma müşahidə olunur?
- Qanın bədənə hərəkətini təmin edən nədir?
- Qanın orqanizmdə hərəkəti hansı əhəmiyyətə malikdir?

Fəaliyyət

Əllərinizin birini yuxarı, digərini aşağı vəziyyətdə saxlayın. Bir dəqiqədən sonra hər iki əlinizi stolun üzərinə qoyun.

Nəticəni müzakirə edək:


- Nə üçün yuxarı qaldırılan əl ağarır, aşağı salınan isə qızarır?

Heyvanlarda maddələrin daşınması. Heyvanların əksəriyyətinə maddələrin bədənə daşınmasını təmin edən nəqliyyat sistemi olur. Bu, ürəkdən və qan damarlarından ibarət *qan-damar sistemi*dir. Bu sistemlə qan dövr edir. Əksər orqanizmlərdə o, rəngsiz maye


olan plazmadan və qanın formalı elementlərindən ibarətdir. Qanın tərkibində olan qırmızı qan hüceyrələri (*eritrositlər*) qana qırmızı rəng verir və toxumalara oksigen daşıyır. Onlar həm də toxumalarda yaranan karbon qazının bədənə çıxarılmasında iştirak edir. Qanda olan ağ qan hüceyrələri (*leykositlər*) orqanizmə düşən yad cisimcikləri və xəstəliktörədən mikrobları məhv edir. Qan lövhəcikləri (*trombositlər*) isə qanın laxtalanmasında iştirak edir. Bədənə dövr edən qan həm də toxuma hüceyrələrinə qida maddələrini çatdırır və eyni zamanda zərərli maddələrin bədənə çıxarılmasında iştirak edir.

Arterial və venoz qan. Onurğalı heyvanların qan dövranında, adətən, iki cür – *arterial* və *venoz* qan dövr edir. Arterial qan oksi-

Məməlilərin
qan-damar sistemi



Qanın tərkibi




genlə, venoz qan karbon qazı ilə zəngin olan qana deyilir. Məməlilər və quşlarda ürəkdə arterial qan venoz qanla qarışmasa da, qurbağa, kərtənkələ və ildanda qan ürəyin şöbələrinin birində qarışır. Nəticədə onların əksər bədən orqanlarına qarışıq qan daxil olur.

Ürək və damarlar. Bir çox canlılarda qanın hərəkəti ürəyin hesabına təmin edilir. Qan damarlarla hərəkət edir. Qan damarlarına *arteriya, vena və kapilyarlar* aiddir.

Arteriyalar ürəkdən çıxan, *venalar* – ürəyə gələn damarlardır. Qan ürəkdən bədən orqanlarına arteriyalarla, orqanlardan ürəyə isə venalarla axır. *Kapilyarlar* adlanan kiçik damarlar arteriya və venalar arasında yerləşir. Qanla hüceyrələr arasında əlaqə kapilyarlar vasitəsilə həyata keçirilir. Kapilyarlarda qan yavaş axaraq qida maddələrini və oksigenini hüceyrələrə verir və onlardan lazımsız məhsulları və karbon qazını alır, nəticədə maddələr mübadiləsi baş verir.

Öyrəndiklərinizi tətbiq edin

Sxemdə göstərilən anlayışları təyin edin və dəftərdə qeyd edin.



Nə öyrəndiniz

__ nəqliyyat sistemidir, __ və __ ibarətdir və maddələrin bədənə daşınmasını təmin edir. __ ürəkdən çıxan, __ isə ürəyə gələn qan damarlarıdır. Arteriya və venalar arasında __ adlanan kiçik damarlar yerləşir.

Açar sözlər

Vena damarları
Ürək
Qan damarları
Arteriya damarları
Qan-damar sistemi
Kapilyarlar

Öyrəndiklərinizi yoxlayın

1. Anlayışları tamamlayın: a) *Vena damarları ilə qan* __. b) *Arteriya damarları ilə qan* __. c) __ qan və toxuma hüceyrələri arasında maddələr və qaz mübadiləsi baş verən kiçik damarlardır. d) *Arterial qan* __ ilə zəngindir. e) *Venoz qan* __ ilə zəngindir.

2. Düzgün anlayışları seçin: 1) *Qan plazmadan və formalı elementlərdən təşkil olunub.* 2) *Qan bütün canlılarda yalnız oksigen daşıyır.* 3) *Onurğalı heyvanların qan-damar sistemi ürəkdən və damarlardan təşkil olunub.* 4) *Qazlar mübadiləsi baş verən kiçik damarlar arteriyalardır.*

38. İfrazat

Orqanizmlərin həyat fəaliyyəti nəticəsində bədəndə son parçalanma məhsulları – zərərli maddələr, suyun və duzların artığı yaranır.

- Bu maddələr bədənə necə çıxarılır?

Heyvanlarda ifrazat orqanları və sistemi. Heyvanlarda yuxarıda sadalanan maddələrin bədənə çıxarılması üçün ifrazat orqanları yaranmışdır.

İfrazat prosesi – orqanizmlərin həyat fəaliyyəti nəticəsində yaranan və onun üçün lazımsız olan maddələrin bədənə çıxarılmasıdır. O, tənəffüs və həzm prosesləri ilə birlikdə maddələr mübadiləsini təmin edir.

Birhüceyrəli heyvanların (amöb, infuzor-tərlik və s.) əksəriyyətində zərərli maddələr və suyun artığı *ifrazat vakuolu* vasitəsilə bədənə xaric olunur. Əksər orqanizmlərdə isə zərərli maddələrin çıxarılması üçün *ifrazat sistemi* yaranmışdır. Qurdlarda ifrazat sistemi şaxələnmiş kanalcıqlardan, hörümçək və həşəratlarda *malpigi borularından*, bəzi xərçənglərdə

bir cüt yaşıl vəzidən ibarətdir. Onurğalı heyvanlar və insanın ifrazat sistemində əsas *ifrazat orqanları* – bir cüt *böyrək* olur. Toxuma və orqanlardan gətirilən qan böyrəklərdə süzülür, orqanizm üçün lazımsız olan maddələrdən – suyun artığı və mineral maddələrdən təmizlənilir. Nəticədə *sidik* yaranır. Sidik böyrəkdən çıxan *sidik axarı* ilə *sidik kisəsi*-nə gətirilir. Sonra isə *sidik kanalı* ilə xaric edilir.

Bitkilərdə ifrazat. Bitkilərdə son parçalanma məhsullarının bədənə çıxarılması müxtəlif üsullarla gedir. Lazımsız maddələrin və artıq suyun bədənə çıxarılması birhüceyrəli yosunlarda yığılıb-açılan vakuolla, çoxhüceyrəli yosunlarda isə bütün bədən səthi ilə xaric edilir. Quru bitkilərində belə məhsullar vakuollarda toplanaraq xüsusi vəzilər və nektarlıqlar, tükçüklər vasitəsilə orqanizmdən xaricə çıxarılır. Bitkilərin ifraz etdiyi bu maddələr tozlandırıcı həşəratları bitkilərə cəlb etməyə, onları mikroorqanizmlərdən, həmçinin otyeyən heyvanlardan qorumağa xidmət edir.

Ağac bitkiləri özündə toplanan zərərli maddələrdən xəzan zamanı yarpaqlarını tökməklə xilas olur.

Heyvanlarda ifrazat strukturları və sistemi


İnfuzorda



Hörümçəklərdə



İnsanda





Fəaliyyət

Naringi qabığı, nanə yarpağını, yaxud şamağacının iynəyarpaqlarını ovcunuzda sıxın. Nə hiss etdiyinizi şərh edin.

Maddələr mübadiləsi. Canlı orqanizmə ətraf mühitdən daim maddələr daxil olur və əmələ gələn son parçalanma məhsulları xaricə çıxarılır. Maddələrin bədəndə daxil olduqdan sonra parçalanması, yeni maddələrin yaranması, hərəkəti və ifraz olunması birlikdə *maddələr mübadiləsi* adlanır. Maddələr mübadiləsi canlı orqanizmlərin əsas əlamətlərindən biridir. Onun dayanması isə orqanizmin məhvinə səbəb olur.

Öyrəndiklərinizi tətbiq edin

Heyvanlarla onların ifrazat strukturları arasında uyğunluğu müəyyən edin.



Nə öyrəndiniz

Birhüceyrəli heyvanların əksəriyyətində zərərli maddələr və suyun artığı __ vasitəsilə bədənə xaric olunur. Əksər orqanizmlərdə isə zərərli maddələrin çıxarılması üçün __ yaranmışdır. Onurğalı heyvanlar və insanda ifrazat orqanları bir cüt __ ibarətdir. Bitkilərdə ifrazat məhsulları __, __, __ toplanaraq bədənə xaric edilir.

Açar sözlər

İfrazat orqanları
İfrazat vakuolu
Xüsusi vəzilər
Nektarlıqlar
Tükcüklər
Böyrək

Öyrəndiklərinizi yoxlayın

1. Onurğalı orqanizmlərin ifrazat orqanlarında parçalanma məhsullarının keçdiyi yolu ardıcılıqla göstərin: *sidik axarları; sidik kisəsi; böyrəklər; sidik kanalı*.



2. Doğru ifadələri tapın: a) Birhüceyrəli heyvanlar ifrazat məhsullarını ifrazat kanalcıqları vasitəsilə xaric edirlər. b) Filin ifrazat sistemi böyrəklərdən, sidik axarlarından, sidik kisəsindən və sidik kanalından ibarətdir. c) Soxulcanın ifrazat orqanı böyrəklərdir. d) Amöb tullantıları bütün bədən səthi ilə xaric edir. e) Bitkilərin xüsusi ifrazat sistemi yoxdur. f) Həşəratların xüsusi ifrazat sistemi yoxdur. Onlar həyat fəaliyyəti məhsullarını bütün bədən səthi ilə xaric edirlər. g) Maddələr mübadiləsinin qaz şəklində olan məhsullarının xaric olunmasını ifrazat sistemi təmin edir.


39. Qeyri-cinsi çoxalma

Canlılar vaxtaşırı məhvə məruz qalsalar da, Yer üzərində daim mövcudurlar.

- Bu, nəyin sayəsində mümkün olur?

Fəaliyyət

Şəkildəki uyğunsuzluğu müəyyənledikdən sonra səhvləri izah edin.




Qeyri-cinsi çoxalma formaları. Bu çoxalmada bir valideyn iştirak edir və cinsi hüceyrələr – *qametlər* yaranmır. Bu səbəbdən yeni yaranan *qız fərdlər* ana fərdin əlamətlərini daşıyır. Qeyri-cinsi çoxalmanın *bölünmə*, *spor*, *tumurcuqlanma*, *vegetativ çoxalma* kimi formaları var.

Adi amöb, yaşıl evqlena kimi birhüceyrəli və bakteriyalar iki bərabər hissəyə bölünmə yolu ilə, bir çox yosunlar, mamırlar, qıjıkimilər, əksər göbələklər birhüceyrəli sporlarla, maya göbələyi və şirinsulu gölməçələrdə yaşayan hidra tumurcuqlanma yolu ilə çoxalır.

Yayda hidranın bədənində kiçik qabarcıqlar yaranır. Onlar böyüyür, bədənində ucunda qollar və ağız boşluğu əmələ gəlir. Sonra ana orqanizmdən ayrılaraq müstəqil canlıya çevrilirlər.

Qeyri-cinsi çoxalma

Bölünmə yolu ilə




Adi amöb
və yaşıl evqlena

Sporla



Kif göbələyi
(mukor) Quş
mamırı

Tumurcuqlanma yolu ilə



Hidra

Vegetativ çoxalma. Bitkilər, bəzi heyvanlar və göbələklər bədən hissələri ilə də çoxala bilər. Belə çoxalma *vegetativ çoxalma* adlanır. Məsələn, hidranı və ya yastı qurdlardan olan planarının bədənini bir neçə hissəyə bölsək, onun hər birindən yeni orqanizm inkişaf edəcək. Göbələklər yeni orqanizmə başlanğıc verən mitselinin bir və ya bir neçə hüceyrəsinin ayrılması yolu ilə çoxala bilər.

Öyrəndiklərinizi tətbiq edin

Yaşıl evqlenanın, maya göbələyinin, papaqlı göbələyin qeyri-cinsi çoxalmasının mərhələlərini müvafiq qaydada düzün.

		Nö Yaşıl evqlena	Nö Maya göbələyi	Nö Papaqlı göbələk			

Nə öyrəndiniz

___ çoxalmanın ___, ___, ___, ___ çoxalma formaları var.

Açar sözlər

Qeyri-cinsi çoxalma / Bölünmə / Spor / Tumurcuqlanma / Vegetativ

Öyrəndiklərinizi yoxlayın

1. Çoxalma formasına görə uyğunluğu müəyyən edin: 1) bakteriyalar, ibtidailər; 2) maya göbələkləri, hidra; 3) göbələklər, mamırlar, qıjılar

a) Ana orqanizm böyüyərək iki hissəyə bölünür və nəticədə qız fərdlər yaranır.

b) Ana orqanizmdə kiçik qabarcıq – tumurcuq əmələ gəlir.

c) Spor əlverişsiz mühit şəraitinə dözümlü qalın qılafa malik olur.

2. Səhv fikirləri müəyyən edin: 1) Çoxalma bütün canlı orqanizmlərin xarakterik xüsusiyyətidir. 2) Çiçək – vegetativ orqandır. 3) Qeyri-cinsi çoxalma zamanı yeni cinsiyyət hüceyrələri əmələ gəlir və onların birləşməsi baş verir. 4) Tumurcuqlanma qeyri-cinsi çoxalma formasıdır. 5) Spor qeyri-cinsi çoxalmanın xüsusi törəməsi olub bir neçə hüceyrədən ibarətdir.

40. Çiçəkli bitkilərdə vegetativ çoxalma

Bir yay səhəri Fərhad baba bağda əkdirdi ağac və kollara baxırdı. Həsərin kənarında bitən qarağat kollarını nəzərdən keçirərək onları çoxaltmağı və bağın digər sahələrində də əkməyi qərara aldı.

- Sizcə, Fərhad baba onu necə çoxalda bilər?

Vegetativ çoxalma. Təbiətdə geniş yayılmış çoxalma formasıdır. Lakin insanlar kənd təsərrüfatı və dekorativ bitkilərin artırılmasında bu üsuldən daha çox istifadə edirlər. Çiçəkli bitkilərdə vegetativ çoxalmaya *çiliklə* (*kök, gövdə və yarpaq çilikləri*), *bığcıqlarla*, *kök pöhrələri* və *bicləri*, *şəklini dəyişmiş zoğ və köklərlə*, *calaq vasitəsilə* çoxalma aiddir.

Fəaliyyət

Laboratoriya işi. Yarpaq çilikləri vasitəsilə otaq bitkilərinin çoxaldılması.

Təchizat: uzambar bənövşəsi, içərisində nəm torpaq olan dibçək, qayçı, bir stəkan su, bitkini örtmək üçün stəkan, rezin əlcək.

İşin gedişi: 1. Ehtiyatla uzambar bənövşəsindən yarpaq kəsin. 2. Dibçəkdəki torpaqda çökəklik düzəldin. 3. Yarpaq çiliyini çökəklikdə yerləşdirin və torpaqla örtün. 4. Bir az sulayın. 5. Çiliyin üzərini stəkanla örtün.

Çiliklə çoxalma. *Çilik* – bitkilərin vegetativ orqanının kiçik parçasıdır. Kök və gövdə çilikləri ilə bir çox ağac, kol bitkilərini artırmaq mümkündür. Yazda cavan zoğlar götürülür və onlar münbit torpağa və ya nəm quma əkilir (məsələn: qarağat, qızılgül, ətirşah). Bitkiləri yarpaq çilikləri ilə də çoxaltmaq mümkündür. Yarpaqda olan əlavə tumurcuqlardan bitkinin yerüstü gövdəsi yaranır.

Quşarmudu, ağcaqovaq, yasəmən, moruq və s. ağac və kol bitkilərinin köklərində əlavə tumurcuqlardan *kök pöhrələri* əmələ gəlir.

Şəklini dəyişmiş orqanlarla çoxalma. Bitkilər *gövdə yumrusu* (kartof, topinambur), *kökümsovlar* (çayır, ayrıqotu), *soğanaq* (soğan, sarımsaq), *soğanaqlı yumrular* (qladiolus, zəfəran) və *bığcıqlarla* (çiyələk, qaymaqçıçəyi) çoxala bilər.

Basdırmaqələmlə çoxaltma. Vegetativ çoxalmada bəzən *basdırmaqələm* (firqəndə) üsulundan da istifadə edilir. Basdırmaqələm bitkidən ayrılmadan kök verməsi üçün yerə basdırılmış xüsusi zoğlardan ibarətdir. Bu zaman bitkinin budağını əyərək üfüqi surətdə torpağa basdırırlar.

Çiliklə çoxalma



Calaqla çoxaltma. Bitkinin bir hissəsinin başqa bir bitkinin hissəsi ilə birləşdirilməsi *calaqla* adlanır. Bu zaman kökü torpaqda olan bitki (adətən, cır bitki olur) *calaqaltı*, qələm götürülən bitki hissəsi isə *calaqüstü* adlanır. Sadə calaqla calaqüstü və calaqlaltı eyni yoğunluqda olur. Bu hissələrin kəsik səthləri bir-birinin üzərini tamamilə örtür. Sonra onlar sargı ilə möhkəm bağlanır. Sadə calağı, adətən, yazda aparırlar. Göz *calağında* isə calaqlaltının üzərində T-şəkilli kəsik aparılır, buraya azca oduncaq hissəsinə malik tumurcuq yerləşdirilir. Meyvə ağaclarının əksəriyyətini calaqla çoxaltmaq mümkündür.

Vegetativ çoxalmanın təbiətdə əhəmiyyəti. Bitkilərdə bəzi hallarda toxumla çoxalma çətinlik tələp edir. Məsələn, çiylək kölgəli yerlərdə çiçək açmır və toxum və meyvə əmələ gətirmir. Bu şəraitdə o, əsasən vegetativ çoxalır. Vegetativ çoxalma nəticəsində orqanizmlər tez yayılır və yeni yaşayış mühitini tuta bilirlər.

Vegetativ çoxalma zamanı ana bitkinin əlamətləri saxlanıldığı üçün bağcılıqda geniş istifadə edilir və qiymətli əlamətlər olduğu kimi nəsil-dən-nəslə ötürülür. Toxumla çoxaltdıqda, adətən, belə əlamət saxlanılmır və nəticədə cır bitki yaranır. Vegetativ çoxalma yolu ilə daha qısa vaxt ərzində yeni bitki yetişdirilə bilər.




Basdırmaqələm üsulu

Calaqla üsulları



Yarma calağı Sadə calaqla Göz calağı

Şəklini dəyişmiş orqanlar



Öyrəndiklərinizi tətbiq edin

Cədvəli dəftərinizdə çəkin və vegetativ çoxalma üsuluna uyğun bitkilərin adlarını sağ sütunda qeyd edin.

Bitkilərin vegetativ çoxalması üsulu	Bitkinin adı
Yarpaq	
Yarpaq çilikləri	
Kök	
Kök çilikləri	
Zoğun yeraltı şəkildəyişmələri	
1. Kökümsov	
2. Gövdə yumrusu	
3. Soğanaq	
Zoğun yerüstü hissələri	
1. Zoğ çilikləri	
2. Bığcıqlar	

Nə öyrəndiniz

Kök çilikləri vasitəsilə çoxalma __ aiddir. Bitkinin bir hissəsinin başqa bir bitkinin hissəsi ilə birləşdirilməsi __ adlanır.

Açar sözlər

Calaq
Vegetativ çoxalma

Öyrəndiklərinizi yoxlayın

1. Şəkildə vegetativ çoxalmanın hansı formaları göstərilmişdir? Bu çoxalmanın hər iki formasının oxşar və fərqli cəhətlərini göstərin (Venn diaqramı vasitəsilə).



2. Bitkilər vegetativ çoxalmanın hansı formaları ilə çoxaldılır? Nəzərə alın ki, bir bitki bir neçə formada çoxaldıla bilər, məsələn: **1 – C, D, E**

1. Alma
2. Kartof
3. Qarağat
4. Soğan
5. Sarımsaq
6. Moruq
7. Qovaq
8. Ayıqotu
9. İnciçəyi
10. Meşə çiyələyi
11. Qızılgül
12. Gavalı
13. Qarğasoğanı

- A. Sürünən zoğlar
- B. Zoğun yeraltı şəkildəyişmələri
- C. Kök pöhrələri
- D. Qələmlər
- E. Calaqlar

41. Tozlanma

Geniş sahəli bağlarda ağacların çiçəkləməsi dövründə arı pətəklərinin qoyulması məsləhət görülür.


- Nə üçün arı, kəpənək və milçəklər çiçəklərə qonurlar?
- Bu zaman hansı proses baş verir?

Çiçəkli bitkilərdə tozlanma. Çiçəkli bitkilərdə mayalanma prosesinin getməsi üçün erkəkciklərdə yaranan tozcuqlar mütləq dişiciyin ağızcığına düşməlidir. Çiçəkli bitkilərdə erkəciyin tozcuğunun dişicik ağızcığına düşməsi prosesi *tozlanma* adlanır.

Fəaliyyət 1

Təcrübə ilə tanış olub suallara cavab verin. Belə bir təcrübə aparılmışdır. Noxud və alma bitkilərinin hələ açılmamış çiçəklərini tənzif torbacıqlarla örtmüşlər. Çiçəkləmə dövründən sonra noxudun meyvəsi əmələ gəlsə də, almada müşahidə edilməmişdir.

- Bunun səbəbi nədir?
- Verilmiş sxemə görə, noxud və almanın çiçəklərini müəyyən edin.
- Onlarda tozlanma necə baş verir?




Öz-özünə tozlanma. Bir çiçəkdə olan erkəcik tozcuğunun həmin çiçəkdəki dişicik ağızcığına düşməsi prosesi *öz-özünə tozlanma* adlanır. Öz-özünə tozlanan bitkilərdə həm dişiciyi, həm də erkəciyi olan ikicinsli çiçəklər olur. Bu bitkilərin çiçəklərində erkəcik və dişiciklərin yetişməsi eyni vaxtda baş verir. Erkəkciklər, adətən, dişicikdən yuxarıda yerləşir. Öz-özünə tozlanan bitkilərin çiçəkləri əsasən ətirsiz, görkəmsiz və nektarsız olur. Buğda, arpa, darı, çeltik, vələmir, noxud kimi öz-özünə tozlanan bitkilərdə tozlanma çiçək açılmazdan əvvəl – qapalı çiçəkdə gedir. Pambıq, kənaf, kətanda isə tozlanma çiçək açıldıqdan sonra baş verir.

Çarpaz tozlanma. Bir çiçəyin erkəcik tozcuğunun digər çiçəyin dişiciyinin ağızcığına düşməsinə *çarpaz tozlanma* deyilir. Bu tozlanmaya təbiətdə daha çox rast gəlinir. Belə bitkilərdə dişicik və erkəcik əksər hallarda müxtəlif vaxtlarda yetişir, dişicik,

Öz-özünə tozlanma (sxem)



Çarpaz tozlanmanın sxemi



adətən, erkəkcikdən yuxarıda yerləşir. Çarpaz tozlanmanın bir neçə formasını ayırırlar:

1. *Küləklə tozlanma*. Belə bitkilərin əlvan çiçəkyanlığı olmur. Çiçəklər ətirsiz, görkəmsiz və nektarsız olur. Bu üsulla tozlanan bitkilərin *erkəkcik sapları*, adətən, uzun olur. Zəif küləkdən on-

ların tozcuqları ətrafa səpələnir. Belə bitkilərin əksəriyyətində tozcuqlar çoxsaylı, quru və yüngül olur. Qovaq, söyüd, çovdar, palıd, tozağacı, qarğıdalı kimi bitkilər küləklə tozlanır.

2. *Həşəratla tozlanma*. Həşəratlarla tozlanan bitkilərin çiçəklərində, adətən, həşəratları cəlb edən nektar və tozcuqlar olur. Nektar şirin dadı malik şirə olub xüsusi vəzilər olan nektarlıqlarda ifraz edilir. Onlar, adətən, çiçəyin daxilində, əsasən ləçəklərin dibində yerləşir. Həşəratlar çiçəyə qonub nektar sorarkən bədənində yapışan tozcuqları bir çiçəkdən digərinə ötürür. Belə bitkilərdə həşəratı cəlb edən əlvan çiçəkyanlığı olur. Həşəratla tozlanan bitkilərin çiçəkləri, adətən, iri olur. Əgər çiçəklər kiçik olarsa, onda qruplarda toplanır.

Həşəratla tozlanan bəzi bitkilərdə – xaxxaş və lələdə çiçəklər əlvan olsa da, onların nektarı olmur. Bu bitkiləri onların tozcuqları ilə qidalanan böcəklər tozlandırırlar.

Ətirli tütün və gecəçiçəyi kimi bitkilərin çiçəkləri gecələr açılır. Onlar gecə həşəratları tərəfindən tozlandırılır. Həşəratlar tərəfindən asan nəzərə çarpmaları üçün onlar güclü ətir saçır və qaranlıqda ləçəklər, adətən, ağ rəngli olur. Günəbaxan, astra, georgin kimi bitkilər və həmçinin meyvə ağaclarının əksəriyyəti həşəratla tozlanır. Yaxşı tozlanmış bitkilər bol məhsul verir.

3. *Süni tozlanma*. İnsanlar tərəfindən aparılır. Adətən, yeni bitki sortlarının yetişdirilməsi və bitkilərin məhsuldarlığının artırılması məqsədi ilə istifadə edilir.

Bilirsinizmi?

Quşlar vasitəsilə tozlanma. Tropik bitkilərin bəziləri əsasən kolibri, balsoran, bəzi tutuquşular tərəfindən tozlandırılır. Kolibrilərin dimdikləri uzanaraq boru şəklini almış və nektar sormağa uyğunlaşmışdır.

Məməli heyvanlarla tozlanma. Bəzi gəmiricilər, kenqurular, opossum və yarasalar çiçəklərin nektarını içərkən bitkilərin tozlanmasında iştirak edirlər.

Öyrəndiklərinizi tətbiq edin

Uyğunluğu müəyyən edin:

1. Kiçik, görkəmsiz çiçəklər və yaxşı inkişaf etməmiş çiçəkyanlığına malikdir.
 2. Çiçəklərində nektar olur.
 3. Tozcuq iridir, səthində çıxıntılar var.
 4. Tozcuqları quru və kiçik olur.
 5. Çiçəklərinin güclü ətri olur.
 6. Çiçəklərində nektar olmur.
 7. Çiçəkləri iri olub əlvan çiçəkyanlığına malikdir.
 8. Çiçəkləri ətirsiz olur.
 9. Kiçik çiçəklər iri çiçək qruplarında toplanmışdır.
 10. Bitkilər qrup halında bitir.
- A. Həşəratla tozlanan bitkilər
B. Küləklə tozlanan bitkilər
C. Öz-özünə tozlanan bitkilər

Nə öyrəndiniz

Bir çiçəkdə olan erkəkcik tozcuğunun həmin çiçəkdəki dişicik ağzıçığına düşməsi prosesi __ adlanır. Bir çiçəyin erkəkcik tozcuğunun digər çiçəyin dişiciyinin ağzıçığına düşməsinə __ deyilir.

Açar sözlər

Öz-özünə tozlanma
Çarpaz tozlanma

Öyrəndiklərinizi yoxlayın

1. Suallara cavab verin: a) Nə üçün qızılağac və fındıq kimi bitkilərin əvvəlcə çiçəkləri, sonra isə yarpaqları əmələ gəlir? b) Niyə gecə çiçək açan bitkilərin çiçək tacı ağ və ya sarı rəngdə olur? c) Nə üçün çiçəkdə nektar damcı şəklində, az miqdarda ayrılır? (quşlar tərəfindən tozlandırılan bəzi tropik bitkilər istisna olmaqla).

2. Bitkilərdə tozlanma üsullarını müqayisə edin.

Çiçəyin əlamətləri	Həşərat vasitəsilə tozlanan bitkilər	Külək vasitəsilə tozlanan bitkilər	Öz-özünə tozlanan bitkilər
1. Çiçək tacı			
2. Erkəkciklərin yerləşməsi			
3. Dişiciyin yerləşməsi			
4. Tozcuq			
5. Çiçəyin ətri			
6. Nektar			

42. Orqanizmlərin cinsi çoxalması

Yazın gəlişi ilə ağac və kol bitkilərində şirə hərəkəti başlayır. Tumurcuqlar şişir və onların bəzilərindən çiçəklər yaranır. Çiçəklər öz-özünə, külək və ya həşəratla tozlanır. Tozlanmadan sonra ləçəklər tökülür.

- Çiçəklərin yerində nə əmələ gəlir?

Fəaliyyət 1

Laboratoriya işi.

Təchizat: otaq bitkilərinin çiçəkləri (tradeskansiya, primula), yaxud yazda əldə edilərək spirtdə saxlanılmış albalı və ya alma çiçəkləri, lupa, pinset, preparat iynəsi.

İşin gedişi: çiçəyin erkəkcik və dişiciyini pinsetin köməyi ilə çiçəkdən ayırın.

1. Erkəkciyə baxın və onun hissələrini göstərin.
2. Dişiciyi nəzərdən keçirərək onun hissələrini göstərin. Dişiciyin bu hissələrinin funksiyası nədir?
3. Dişicik yumurtalığını uzununa kəsərək ona lupa ilə baxın. Gördüklərinizin şəklini çəkin.

Nəticəni müzakirə edək:

- Ləçəklər töküldükdən sonra yumurtalıqdan nə inkişaf edir?


Örtülütəxumullarda cinsi çoxalma prosesi. Çiçəyin yaranması ilə əlaqədardır. Onun çoxalmada iştirak edən əsas hissəsi erkəkcik və dişicikdir. Bu orqanlarda mürəkkəb proseslər gedir və cinsi çoxalmada iştirak edən cinsi hüceyrələr yaranır.

Tozcuğun və rüşeym kisəsinin yaranması. Erkəkcik tozluğunda hüceyrənin bölünməsi gedir və nəticədə tozcuq yaranır. Tozcuğun xarici qatı dişicik ağızcığına ilişmək üçün girintili-çıxıntılı və ya tikancıqlı olur. Dişiciyin yumurtalığının daxilində *yumurtacıq* inkişaf edir. Yumurtacığın miqdarı müxtəlif bitkilərdə müxtəlif olur. Buğda, arpa, çovdarda bir ədəd, xaşxaş və lələdə isə minlərlə yumurtacıq olur. Hər bir yumurtacığın üzəri örtüklə örtülmüşdür. Onun içərisində *rüşeym kisəsi* inkişaf edir. Rüşeym kisəsinin daxilində *yumurtahüceyrə*, mərkəzi hissəsində isə *mərkəzi hüceyrə* əmələ gəlir.

Çiçəkli bitkilərdə mayalanma. Dişiciyin ağızcığı şirəli olduğundan buraya düşən tozcuq ona yapışır. Tozcuq hüceyrəsi şişərək cücərir və uzun, nazik *tozcuq borusu* əmələ gətirir. Tozcuq borusu sütuncuqdan yumurtalığa doğru uzanır. Bu zaman tozcuq borusunda iki ədəd erkək cinsiyyət hüceyrəsi – *spermilər* əmələ gəlir. Onlar tozcuq borusu ilə rüşeym kisəsinə gətirilir.

Spermilərin biri yumurtahüceyrə ilə, digəri mərkəzi hüceyrə ilə birləşir və mayalanma baş verir. Çiçəkli bitkilərdə belə mayalanma *ikiqat mayalanma* adlanır və ilk dəfə 1898-ci ildə rus alimi S.Q.Navaşin tərəfindən kəşf edilmişdir.

Çiçəkli bitkidə ikiqat mayalanma prosesi



Meyvə və toxumların əmələ gəlməsi. Yumurtahüceyrə və spermilərdən birinin birləşməsi nəticəsində yaranan *ziqot* bölünməyə başlayır. Ziqotun bölünməsi nəticəsində toxumun çoxhüceyrəli rüşeymi yaranır. Mayalanmış mərkəzi hüceyrə bölünərək toxumun *endospermini* əmələ gətirir. Endospermə rüşeymin qidalanması və inkişafını təmin edən ehtiyat qida maddələri toplanır. Mayalanmadan sonra yumurtacıqdan toxum əmələ gəlir. Bu dövrdə yumurtalığa qida maddələri axır və o, yetişmiş meyvəyə çevrilir. Yumurtalığın divarından toxumu qoruyan meyvəyanlığı yaranır.

Çoxhüceyrəli heyvanların cinsi çoxalması. Cinsi çoxalmaya heyvanlarda da rast gəlinir. Onlarda da cinsi çoxalmadan əvvəl cinsi hüceyrələr, yəni qametlər yaranır. Heyvanların erkək cinsi hüceyrəsi erkək cinsi orqan olan *toxumluqda* meydana gəlir və *spermatozoid* adlanır. Toxumlu bitkilərin erkək cinsi hüceyrələrindən (spermilərdən) fərqli olaraq onlar hərəkətlidir və qamçılara malikdir.

Dişi cinsiyyət orqanı olan *yumurtalıqda* yumurtahüceyrə yaranır. Bu hüceyrə iri olub, adətən, hərəkətsizdir. İçərisində çoxlu qida maddələri olur. Cinsi çoxalma zamanı qametlərin birləşməsi nəticəsində mayalanma baş verir və ziqot əmələ gəlir. Ziqotdan isə bölünmə nəticəsində çoxhüceyrəli rüşeym yaranır.

Cinsi çoxalmanın qeyri-cinsi çoxalmadan üstünlüyü ondadır ki, yaranan orqanizmdə hər iki valideynin əlamətləri olur. Nəticədə nəsil mühitin dəyişən şəraitinə daha yaxşı uyğunlaşır.

Heyvanlarda mayalanma



Öyrəndiklərinizi tətbiq edin

Uyğunluğu müəyyən edin:

- | | |
|--------------------|--|
| 1. Çoxalma | A. Cinsiyyət hüceyrələrinin birləşməsi |
| 2. Yumurtahüceyrə | B. Yumurtalıqda əmələ gəlir |
| 3. Spermatozoidlər | C. Yumurtahüceyrə əmələ gətirir |
| 4. Mayalanma | D. Spermatozoid əmələ gətirir |
| 5. Toxumluqlar | E. Özünə oxşarları əmələ gətirir |
| 6. Yumurtalıqlar | F. Toxumluqda əmələ gəlir |

Nə öyrəndiniz

Mayalanmış yumurtahüceyrə __ adlanır. Dişiciyin yumurtacığında __ yaranır. Spermilərlə mərkəzi və yumurtahüceyrənin birləşməsi __ adlanır.

Açar sözlər

Rüşeym kisəsi
Ziqot
İkifat mayalanma

Öyrəndiklərinizi yoxlayın

1. Çiçəyin “erkək” və “dişi” hissələrinə aid olan terminləri seçin. Onların nömrələrini xüsusi işarələrin altında yerləşdirin.

1) Çiçəyin “erkək” hissəsi



2) Çiçəyin “dişi” hissəsi



- a) Tozcuq
- b) Yumurtahüceyrə
- c) Dişicik
- d) Sperm
- e) Yumurtacıq
- f) Tozluq
- g) Ağızciq
- h) Sütuncuq

2. Təklif olunan terminlərdən bitkilərin çoxalma üsullarından biri haqqında cümlə qurun: **cinsi çoxalma, qamet, sperm, yumurtahüceyrə, ziqot, mayalanma, rüşeym**
3. Düzgün fikirləri seçin: 1) Qeyri-cinsi çoxalma zamanı bir və ya bir neçə valideyn iştirak edir. 2) Cinsiyyət hüceyrələri spermatozoid və yumurtahüceyrə adlanır. 3) Qeyri-cinsi çoxalma zamanı bir yeni orqanizm əmələ gəlir. 4) Bütün çoxhüceyrəli orqanizmlər cinsiyyətli yolla çoxalırlar. 5) Tumurcuqlanma yolu ilə həm birhüceyrəli, həm də çoxhüceyrəli orqanizmlər bölünə bilər. 6) Spor vasitəsilə göbələklər, mamırlar, yosunlar, şibyələr çoxala bilər. 7) Soğanaq, kökümsov, yumrular – şəklini dəyişmiş çoxalma orqanlarıdır. 8) Heyvanların cinsiyyət hüceyrələri cinsiyyət orqanlarında əmələ gəlir.

43. Toxumun cücərməsi

Bahar bayramında hər evdə səməni cücərdilir. İslanmış buğda toxumlarının bir müddətdən sonra necə yamyaşıl cücərtiyə çevrildiyinin şahidi olmusunuz.

- Bəs toxumların cücərməsi üçün hansı şərait lazımdır?
- Hansı toxumlar cücərə bilər?

Fəaliyyət 1

Toxumların cücərməsi üçün lazım olan şərait.

Məqsəd: toxumların cücərməsində suyun, temperaturun və havanın rolunun müəyyən edilməsi.

Təchizat: balqabaq (və ya günəbaxan) toxumları, 3 ədəd stəkan.

Hazırlıq:

1. Stəkanların hər birinə 10 ədəd balqabaq (və ya günəbaxan) toxumu qoyun.
2. *Birinci stəkandakı* toxumları susuz saxlayın.
3. *İkinci stəkanı* ağzına qədər su ilə doldurun.
4. *Üçüncü stəkana* toxumu isladacaq qədər su tökün.
5. Hər üç stəkanın ağzını şüşə ilə bağlayaraq 4 gün müddətində isti yerdə saxlayın.



1-ci
stəkan

2-ci
stəkan

3-cü
stəkan

İşin gedişi: 1. 4 gündən sonra stəkanları götürün.

2. Təcrübənin nəticələrini təsvir edin.

Nəticəni müzakirə edək:

- Hansı stəkandakı toxumlar cücərəcək? Bunu necə izah etmək olar?

Cücərmə şəraiti. Toxumların cücərməsi üçün *rütubət, hava və istilik* lazımdır. Əksər çiçəkli bitkilərin toxumlarının cücərməsi üçün çoxlu miqdarda hava tələb olunur. Ona görə bu toxumlar suyun içində cücərmir. Çəltik və pişikquyruğu kimi bitkilərin toxumları cücərmə üçün tələb olunan oksigeni suda həll olmuş şəkildə olan havadan da ala bilər. Bu səbəbdən onların toxumları suyun içində də cücərir.

Toxumlar müəyyən temperatur şəraitində cücərir: məsələn, çovdar, noxud və buğda bitkilərinin toxumları 3°C-yə qədər, əksər bitkilərin toxumları isə yalnız 10–15°C və daha yüksək temperatur şəraitində cücərir. Cücərməzdən əvvəl toxumlar su udaraq şişir. No-



————— Toxumdan yeni bitkinin inkişafı —————

xud toxumları öz çəkisi qədər, qarğıdalı toxumları öz çəkisinin yarısı, darı toxumları isə öz çəkisinin dörddəbiri qədər su udur.

Bəzən uzun müddət saxladıqda və ya çox qurutduqda rüşeym zədlənir və belə toxumlar şişsə də, cücərmir. Rüşeymin zədlənməsi zərərvericilərin və kif göbələklərinin təsirindən də baş verə bilər. Deməli, toxumun cücərməsi üçün ilk növbədə onun rüşeymi zədlənməməlidir.


Toxumun əkilmə dərinliyi. Toxumlar tərkibindəki ehtiyat qida maddələrin miqdarından və torpağın xüsusiyyətlərindən asılı olaraq müəyyən dərinlikdə əkilməlidir. Adətən, iri toxumları dərinə, kiçik toxumları isə torpağın səthinə daha yaxın əkirlər. Bəzən çox dərinə əkilmiş toxumlar yaxşı tənəffüs edə bilmədiyindən cücərtilər məhv ola bilər. Amma toxumları torpağın səthinə çox yaxın da əkmək olmaz. Çünki ondan çıxan cücərtilər günəşin yandırıcı şüalarının təsirindən quruyur.

Cücərtilərin qidalanması və böyüməsi. İnkişafının ilk dövrlərində rüşeym endosperm hüceyrələrində və ya özündə toplanmış ehtiyat maddələrlə qidalanaraq böyüyür və cücərtiyə çevrilir. Rüşeymin inkişafı onun hüceyrələrinin bölünməsi və böyüməsi hesabına gedir. Lobyə toxumu cücərdikdə əvvəlcə toxum qabığı dağılır, sonra rüşeym kökcüyü inkişaf edərək özünü torpağa bərkidir.

Bundan sonra rüşeym gövdəciyi boy ataraq öz ləpəsini və xırda tumurcuğunu torpağın səthinə çıxarır. Tumurcuqdan lobyanın yarpaqlı yerüstü gövdəsi inkişaf edir. Noxud və bəzi başqa bitkilərin rüşeym gövdəciyi zəif inkişaf etdiyi üçün onun ləpələri torpaqda qalır. Yerüstü zoğu isə rüşeymin xırda tumurcuğundan inkişaf edir. Torpağın üzərinə çıxan cücərtinin sonrakı inkişafı fotosintez hesabına gedir.

Öyrəndiklərinizi tətbiq edin

Sxemi dəftərinizə köçürün və sual işarələrini uyğun gələn açar sözlərlə əvəz edin.



Nə öyrəndiniz

Toxumların cücərməsi üçün __, __ və __ lazımdır. Çəltik, pişikquyruğu kimi bitkilər __ içərisində cücərir.

Açar sözlər

Temperatur
Hava
Su

Öyrəndiklərinizi yoxlayın

- Lobyə toxumunun cücərməsi zamanı baş verən hadisələrin ardıcılığını göstərin: a) ləpə yarpaqlarının və tumurcuğa malik rüşeym gövdəciyin əmələ gəlməsi; b) yaşıl yarpaqcıqların əmələ gəlməsi; c) rüşeym kökcüyünün əmələ gəlməsi; d) ləpə yarpaqlarının quruması; e) toxumun şişməsi.
- Düzgün ifadələri seçin: A) Toxum cücərən zaman karbon qazını udur, oksigeni xaric edir. B) Toxum cücərən zaman rüşeym endospermin və ya ləpə yarpaqlarının ehtiyat qida maddəsi ilə qidalanır. C) Cücərmiş buğda toxumlarının dadı şirintəhər olur. D) Bitki cücərtisi rüşeym hüceyrələrinin bölünməsi sayəsində əmələ gəlir. E) Xırda toxumlar daha yaxşı cücərir və iri cücərtilər əmələ gətirir. F) Quru toxumlar tənəffüs etmir. G) Toxumun cücərməsi üçün rütubət, hava və istilik lazımdır. H) Cücərtidə ilk dəfə rüşeym kökcüyü əmələ gəlir.


44. Heyvanlarda böyümə və inkişaf

Ağaclar hər il yeni budaqlar əmələ gətirərək böyüyür. Kürüdən çıxan balıq sürfəsi körpəyə, o isə böyüyərək yetkin balığa çevrilir.

- Bitkilərdə böyümə prosesi heyvanlardakından nə ilə fərqlənir?

Fəaliyyət 1

Düzgün ardıcılığı müəyyən edin.



- Bərpa etdiyiniz ardıcılıq nəyi əks etdirir?

Yeni orqanizmin inkişafı. Heyvanlarda mayalanmış yumurtahüceyrə ana orqanizmində, bəzən isə ondan kənarda inkişaf edir. Yumurtahüceyrədə, adətən, yeni orqanizmin ilk dövrlərdə qidasını təmin edən ehtiyat qida maddəsi – *sarılıq* olur. Sürünənlərdə (kərtənkələ, timsah və tısbağalarda) və quşlarda yumurtalar sarılıqla daha zəngindir. Heyvanlar, adətən, öz yumurtalarını onların inkişafı üçün əlverişli şəraiti olan yerlərə qoyurlar. Məsələn, həşəratlar öz yumurtalarını yarpaqların, qönçələrin üzərinə, suyun, hətta peyinin içərisinə qoyurlar. Balıqlar və qurbağalar yumurtalarını (kürülərini) suya tökür. Sürünənlər isə yumurtalarını torpaq və ya quma basdırırlar. Yumurta xaricdən qabıqla mühafizə olunur. Ətraf mühitin temperaturunun təsiri ilə bu yumurtalarda balalar inkişaf edir.

Məməlilərin (yumurtaqoyan və kisəli məməlilərdən başqa) rüşeymi dişinin xüsusi orqanı olan *balalıqda* inkişaf edir. Belə inkişaf *bətn daxili inkişaf* adlanır. Rüşeym bətn daxilində ətraf mühitin təsirindən daha etibarlı qorunur.


Heyvanlarda fərdi inkişaf. Cinsi yolla çoxalan heyvanlarda fərdi inkişaf mayalanma ilə başlayır. Fərdi inkişafı şərti olaraq dövrlərə bölürlər: *I. İlkin inkişaf dövrü; II. Orqanizmin formalaşması və böyüməsi dövrü; III. Yetkinlik və qocalıq dövrü.*

Quşun fərdi inkişafı



I. İlkin inkişaf dövrü – inkişafın ilk dövrüdür. O, ziqotun bölünməsi ilə başlayır. Nəticədə çoxhüceyrəli rüşeym yaranır və sonrakı inkişafda onun hüceyrələrindən yeni orqanizmin toxuma və orqanları meydana gəlir.


Nəstərçenin ilkin inkişaf dövrü



II. Orqanizmin formalaşması və böyüməsi dövrü. Yumurtadan çıxdıqdan və ya doğulduqdan sonra rüşeymdən sonrakı dövr başlayır. Onun ilk mərhələsi orqanizmin formalaşması və böyüməsidir. Bu dövrdə heyvanların inkişafı iki yolla – düzünə və ya dolayı yolla gedir.

Düzünə inkişaf. Buğumayaqlıların bəzi nümayəndələri, sürünənlər, quşlar və məməlilər üçün səciyyəvidir. Əgər nəsil öz valideyninə oxşayırsa, lakin ondan kiçikölçülü olması ilə fərqlənirsə, bu, *düzünə inkişaf* adlanır. Bu inkişafda sürfə mərhələsi olmur.

Düzünə inkişaf




Dolayı inkişaf. Digər heyvanların inkişafında sürfə mərhələsi olur və sürfə yetkin fərdə oxşamır. Belə inkişaf *dolayı inkişaf* adlanır. Bu, bir çox həşəratlarda və qurbağalarda müşahidə edilir.

Dolayı inkişaf

Kəpənəklər dörd inkişaf mərhələsi keçirirlər: yumurta, sürfə, pup və yetkin mərhələ.

Yumurta – inkişafın ilk mərhələsidir. Kəpənəklər müxtəlif miqdarda yumurta qoyurlar.

Sürfə – sərbəst həyat tərzini keçirir. Aktiv qidalanır və sonrakı mərhələ üçün ehtiyat qida maddəsi toplayır. Bir neçə dəfə qabıq dəyişərək böyüyür.



Yetkin fərd – pupdan çıxan yetkin fərd bir neçə gündən sonra cinsi yetkinliyə çatır və çoxalmağa başlayır. Çoxalmadan asılı olaraq bir neçə gün (və ya həftə) yaşayır.


Pup – sonuncu qabıqdəyişmədən sonra sürfə pupa çevrilir. Pupa aktiv qidalanmır və hərəkət etmir. Bu dövrdə sürfənin orqan və toxumaları dəyişilərək yetkin fərdə oxşayır.

III. Yetkinlik və qocalıq dövrü. Orqanizmin formalaşması və böyüməsi dövründən sonra cinsi yetkinlik dövrü başlayır. Bu dövrdə heyvanlar aktiv olaraq çoxalırlar.

Cinsi yetkinlik dövrü qurtardıqdan sonra qocalıq dövrü başlayır. Bu dövr bioloji ölümlə başa çatır.

Öyrəndiklərinizi tətbiq edin

Sxemi dəftərinizə çəkin və tamamlayın:



Nə öyrəndiniz

Fərdi inkişafı şərti olaraq __, __, __ bölürlər. Nəsil öz valideyninə oxşayırsa, lakin ondan kiçikölçülü olması ilə fərqlənirsə, bu __ yetkin fərdə oxşamırsa, onda __ inkişaf adlanır.

Açar sözlər


Orqanizmin formalaşması və böyüməsi dövrü / Düzünə inkişaf / Dolayı inkişaf / Yetkinlik və qocalıq dövrü / İlk inkişaf dövrü

Öyrəndiklərinizi yoxlayın

- Cədvəlin sütunlarında uyğun heyvanların adlarını yerləşdirin: *kəpənək, qurbağa, ağacdələ, pişik, nəbə balığı, timsah, ilan, fil, dəvəquşu, naxa balığı*.

Yumurta qoyurlar	Kürü tökürlər	Diri bala doğurlar

- Heyvanların və bitkilərin inkişafını müqayisə edin, oxşar və fərqli cəhətləri diaqramın uyğun hissələrinə yazın.



ÜMUMİLƏŞDİRİCİ TAPŞIRIQLAR

1. Səhv fikirləri düzəldin: 1. Buxarlanma yarpaq sahəsindən asılıdır. 2. Güclü quru küləklər zamanı buxarlanma sakit havaya nisbətən daha zəif gedir. 3. Buxarlanma havanın rütubətliyindən asılıdır. 4. Buxarlanma bitkini istidən qoruyur.

2. Uyğunluğu müəyyən edin:

Arteriyalar	Orqanizmi mikroblardan qoruyan ağ qan hüceyrələri.
Venalar	Qanı ürəkdən aparan ən iri damarlar.
Kapillyarlar	Qanı ürəyə aparan damarlar.
Eritrositlər	Bütün orqanizmə oksigen daşıyan qırmızı qan hüceyrələri.
Leykositlər	Ən kiçik qan damarları.
Plazma	Qanın tərkibinə daxil olan maye.

3. Canlıları qeyri-cinsi çoxalma üsuluna görə qruplaşdırın.

Hüceyrənin ikiye bölünməsi yolu ilə çoxalma _____	Sporla çoxalma _____	Tumurcuqlanma yolu ilə çoxalma _____
--	-------------------------	---

1. Amöb 2. Mamır 3. Hidra 4. Maya göbələyi 5. Yaşıl evqlena 8. Qıjı

4. Doğru cavab variantını seçin:

- a) Bitki orqanizminin hissələri ilə çoxalması **vegetativ/generativ** çoxalma adlanır.
b) Bitkinin qələmlə çoxalması üçün **gövdə çiliyindən/kök çiliyindən** istifadə edirlər.
c) Gövdə çiliyi vasitəsilə **qarağat/kartof** çoxaldılır.

5. Boş yerlərə açar sözlərdən hansılar uyğundur?

- A) ___ bitkinin tozcuğu quru olmalıdır.
B) ___ insanlar tərəfindən aparılır.
C) Bir bitkinin tozcuğunun digər bitkinin dişicik ağızlığına düşməsi ___ adlanır.
D) ___ bitkilərin çiçək tacı cəlbedici olur.
E) Çiçəyin öz tozcuğu ilə tozlanması ___ adlanır.

Açar sözlər:
küləklə tozlanma
həşəratla tozlanma
çarpaz tozlanma
öz-özünə tozlanma
süni tozlanma

4

7-ci fəsil

Orqanizm və təbii birliklərə mühitin təsiri

45. Canlı orqanizmlərin məskunlaşması və yayılması
 46. Orqanizmlərin mühitlə qarşılıqlı əlaqəsi
 47. Təbii birliklər
 48. İnsan və canlı təbiət
 49. Azərbaycan qoruqları
- Ümumiləşdirici tapşırıqlar

8-ci fəsil

Bitki və heyvanların insan həyatında rolu

50. Mədəni bitkilərin insan həyatında əhəmiyyəti
 51. Dərman bitkiləri
 52. Heyvanların əhliləşdirilməsi və insan həyatında rolu
 53. Canlıların insan sağlamlığında rolu
 54. Düzgün qidalanma
- Ümumiləşdirici tapşırıqlar



45. Canlı orqanizmlərin məskunlaşması və yayılması

Yay fəslində qovağın havada uçan ağ, pambığaoxsar tük-cüklərini, çəməndə bitən zən-cirotunun uçağanlarını, yəqin, görmüsünüz. Bitkilərin pal-tara ilişən toxum və meyvələ-rindəki qarmaqcıqların olması sizi təəccübləndirməyə bilməz.



- Havada uçan tükçüklər, heyvanların tükünə və ya insanların pal-tarına ilişən qarmaqcıqlar nəyə xidmət edir?
- Belə uyğunlaşmalar bitkiyə nə üçün lazımdır?

Fəaliyyət 1

Sxemdə göstərilən bitkilər yayılma üsullarına gö-rə qruplaşdırılmışdır. Fikrinizcə, hər qrupda bit-kilərin məhz bu üsulla yayılmasına səbəb nədir?

- a) Heyvanlarla yayılanlar



- b) Küləklə yayılanlar



- c) Öz-özünə yayılanlar



Bitkilərin yayılması. Təbiətdə çiçəkli bitkilər meyvə və toxumlarla yayılır. Bu onlara yeni ərazilərdə məskunlaşmağa imkan verir. Meyvə və toxumlarının yayılmasına görə bitkiləri əsasən iki qrupa bölmək olar: *toxumlarını özləri yayanlar* və *toxumlarını müxtəlif amillərlə yayanlar*.

Toxumlarını özləri yayanlar. Bəzi bitkilər toxumu özləri yayır: məsələn, alaq bitkisi – *itxiyarı*, yetişmiş meyvəsindəki toxumları seliklə birlikdə meyvədən kənara atır. Sarı aka-siya, lobyə, xəşxəş və lələnin meyvələrində isə meyvəyanlığı quruyur, çatlayır və açıqlaraq toxumlarını ətrafa səpələyir.

Toxumlarını müxtəlif amillərlə yayanlar. Bunların toxumları hər hansı bir *amili* – küləyin, suyun, heyvan və insanların vasitəsilə yayılır. Küləklə yayılmanı təmin etmək üçün bəzi bitkilərdə müxtəlif uyğunlaşmalar – tükçüklər, uçağanlar və ya qanadcıqlar meydana gəlmişdir. Məsələn, qovaq və söyüdü toxumları tükçüklərə, zəncirotunda isə uçağanlara malikdir. Ağcaqayın, cökə və göyrüşün isə havada fırlanan qanadcıqlı meyvələri olur. Suda yaşayan elodeya, suzanbağı, çay kənarında bitən qızılağacın meyvə və toxumları su vasitəsilə yayılır.

Qarağat, moruq və böyürtkəndə heyvanları cəlb edən əlvan rəngli, atpıtrağı, dəvədabanı bitkilərində isə tükə ilişmək üçün qarmaqcıqlara malik meyvələr olur.

Heyvanların yayılması. Quşların, həşəratların, balıqların və məməlilərin bəziləri daim yerlərini dəyişməklə, yeni miqrasiya etməklə yeni yaşayış sahəsi əldə edirlər.

Toxumlarını özləri yayanlar



Meyvə və toxumlarını küləklə yayanlar

Tükçükləri, uçağanları və ya qanadcıqları olan bitki toxumları

Uçağanlar
(zəncirotu)

Tükçüklər
(suqamışı)



Ağcaqayın

Göyrüş

Qanadcıqlar

Heyvanların yayılması



Bakteriya və göbələklərin yayılması. Bakteriyalar Yer üzərində əlverişsiz mühitə dözümlü sporlarla geniş yayıla bilər. Göbələklər də sporlarla yayılır. Sporlar küləklə, həşəratlarla və onlarla qidalanan heyvanlarla uzaq məsafələrə aparılır.

Beləliklə, canlıların əsas xüsusiyyətlərindən biri də yeni yaşayış sahələrini tutaraq burada məskunlaşmalarıdır.

Öyrəndiklərinizi tətbiq edin

Mövzuda təklif olunan bitkilərin meyvə və toxumlarını yaymaq üçün hansı uyğunlaşmalardan istifadə etdiyini cədvəldə yazın.

Bitkinin adı	Meyvəsinin xüsusiyyətləri	Necə yayılır
Ağcaqayın	Meyvəsində qanadcıqın olması	Küləklə

Nə öyrəndiniz

İtxiyarı, xaşxaş, lobya kimi bitkilərə meyvə və toxumların özbaşına __ xarakterikdir. Miqrasiya etməklə əlaqədar heyvanlarda bəzi hallarda yeni yaşayış yerlərinə __ baş verir.

Açar sözlər
Məskunlaşma
Yayılma

Öyrəndiklərinizi yoxlayın

1. Cümlələri tamamlayın:

Meyvələr, toxumlar __, __, __, __ vasitəsilə yayıla bilər. Bitkilərin yayılması üçün __ var. Tozağacında, göyrüşdə, ağcaqayında olan __ onların toxumlarının __ vasitəsilə yayılmasına kömək edir. Göbələklər yüngül, birhüceyrəli __ vasitəsilə yayılır.

2. Uyğunluğu müəyyənləşdirin:

Meyvə və toxumların quruluşu

1. Xırda və yüngül toxumlar. Qanadcıqlı, tükcüklü və uçağanlı meyvələr.

2. Divarlarına təzyiq yaradan seliklə dolmuş meyvə.

3. Qarmaqcıqlar, tikanlar, tükcüklər.

Meyvə və toxumların yayılma üsulu

a) hava ilə

b) heyvanlarla

c) özləri

d) insan vasitəsilə

46. Orqanizmlərin mühitlə qarşılıqlı əlaqəsi

“... Günəş şüalarından qorunmaq üçün ağacın kölgəsinə çəkildim. Bura rütubətli idi. Lakin bu rütubət özü ilə sərinlik gətirirdi. Ağacın yuxarı budaqlarında quşların cəh-cəhi eşidilirdi”.

- Bu hekayədə hansı cansız və canlı amillərin təsirindən söhbət gedir?
- Orqanizmə təsir edən bu amillərin cəmi, sizcə, nə adlanır?

Fəaliyyət 1

Cədvəli dəftərinizə köçürün və heyvanların adlarını uyğun sətirlərdə yazın: *qartal, yarasa, soxulcan, qaranquş, ceyran, zürafə, bayquş, köstəbə, pələng, tutuquşu, sərçə*.

- Işıq bu heyvanların həyat tərzinə necə təsir göstərir?

Gündüz həyat tərzini keçirənlər	
Gecə həyat tərzini keçirənlər	
Torpaqda yaşayanlar	

Mühit amilləri. Orqanizmi əhatə edən cansız və canlı təbiətin bütün amilləri mühit hesab olunur. Mühit şəraiti olmadan orqanizmlər qidalana, tənəffüs edə, böyüyə və nəsil verə bilməzlər. Cansız təbiət amilləri – *ışığı, temperatur, rütubət, torpaq və havadır*. Canlı təbiət amillərinə isə bakteriya, göbələk, bitki və heyvanların təsiri aiddir. Orqanizmlər daim xarici mühitin təsirinə məruz qalırlar. Son dövrdə insanın fəaliyyəti də ayrıca *amil* kimi götürülür.

Mühitin canlı orqanizmlərə təsir göstərən bütün amilləri *ekoloji amillər* adlanır. Canlı orqanizmlərin bir-biri ilə və ətraf mühitlə qarşılıqlı əlaqəsini öyrənən elm sahəsi isə *ekologiya* adlanır.

Orqanizmlərə cansız amillərin qarşılıqlı təsiri. Orqanizmlərə təsir edən əsas cansız amillər işıq, rütubət və temperaturdur.

İşığın təsiri. Bitkilər üçün çox mühüm olan fotosintez prosesi yalnız işıqda baş verir. Işıqlanmadan asılı olaraq heyvanların bəziləri gündüz, digərləri isə gecə həyat tərzinə uyğunlaşmışlar.

Rütubətin təsiri. Suyun miqdarının normaldan kənara çıxması orqanizmlərin fəaliyyətində müəyyən dəyişikliklər yaradır. Məsələn, su çatmayanda bəzi bitkilər yarpaqlarını tökür, otların yerüstü hissələri quruyur. Gəmiricilər və tısbağalar isə su qıtlığı dövründə yay yuxusuna gedirlər.

Əsas cansız amillər

Işıq



Rütubət



Temperatur




Temperaturun təsiri. Orqanizmlər müəyyən temperatur hüdudunda yaşamağa uyğunlaşmışdır. Onların bəzilərinin (məsələn: qurbağa, kərtənkələ) bədən temperaturu ətraf mühitdən asılı olur. Quşlar və məməlilər isə mühit temperaturundan asılı olmadıqları üçün ilboyu fəal həyat tərzini sürürlər. Qışda qida tapa bilməyən porsuqlar, ayılar, kirpilər fəal olmur və qış yuxusuna gedirlər. Bəzi quşlar isə qida ilə zəngin isti ölkələrə uçurlar.

Orqanizmlərə canlıların təsiri. Orqanizmlərə digər canlılar da təsir göstərirlər. Nəticədə canlılar arasında müəyyən münasibətlər formalaşır.

Öyrəndiklərinizi tətbiq edin

Orqanizmlərə təsir edən amilləri uyğun cərgivələrdə yazın.



Nə öyrəndiniz

Mühitin canlı orqanizmlərə təsir göstərən bütün amilləri __, canlı orqanizmlərin bir-biri ilə və ətraf mühitlə qarşılıqlı əlaqəsini öyrənən elm sahəsi isə __ adlanır.

Açar sözlər

Mühit amilləri
Ekoloji amillər
Ekologiya

Öyrəndiklərinizi yoxlayın

1. Cədvəli dəftərinizə köçürün. Birinci sütunda fikirlərin nömrəsini, ikinci sütunda isə hansı amilin təsirindən söhbət getdiyini qeyd edin:

Fakt	Ekoloji amil
a)	
b)	

a) *Timsahların çoxalması zamanı gələcək dölnün cinsini 1°C temperatur fərqi müəyyən edir.* b) *Qaragilə və mərcəngilə toxumları yalnız qidalanan heyvanın həzm sistemindən keçdikdən sonra cücərir.* c) *Gəmiricilər taxıl bitkiləri ilə qidalanmaqla onların məhsuldarlığını aşağı salırlar.* d) *Heyvanların bir çoxu gündüzlər yatır, gecələr isə fəal olurlar. Onlar gecə ov etmək üçün uyğunlaşmalara malikdirlər.*

2. Cədvəli dəftərinizə köçürün və onu tamamlayın:

Cansız təbiət amilləri	Bitkilərin cavab reaksiyaları	Heyvanların cavab reaksiyaları

47. Təbii birliklər

Ramiz dostuna hekayədən bir parça oxudu:

... “Uzun qarğılar bitmiş bataqlığın kənarında bir qədər dayandım. Suyun üzərində isə dövrə vuran iynəcələr sanki bir-birini qovurdular. Qəflətən sudan çıxan qurbağa bir anda bitkinin üzərinə qonan cücülərdən birini tutdu. Qamışlıqdan çıxan leyləyi gördükdə yenidən suda gizlənsə də, onun uzun dimdiyindən xilas ola bilmədi”.

- Bu hekayədə hansı canlılar təsvir olunmuşdur?
- Onları bataqlıqda yaşamağa cəlb edən nədir?

Fəaliyyət 1

Meşə və göl sakinlərinin şəkillərinin nömrələrini cədvəlin uyğun sütunlarında yerləşdirin:

Meşə sakinləri	Göl sakinləri

- Onlar öz aralarında və mühitlə necə bağlıdırlar?

Canlı orqanizmlərin təbii birlikləri. Meşə, çəmən, bataqlıqda olan canlılar qrup halında birgə yaşamağa uyğunlaşmışlar. Müəyyən ərazidə birgə yaşamağa uyğunlaşan müxtəlif canlılar qrupu **təbii birliklər** əmələ gətirir. Təbii birliklərdə canlı orqanizmlər bir-biri ilə və cansız təbiət amillərilə (torpaq, su və s.) əlaqədəirlər.

Ekoloji sistem. Təbii birliklər və onları əhatə edən mühit vahid sistem – *ekoloji sistem* adlanır. İstənilən ekoloji sistemdə əsas yeri üzvi maddə “istehsalçıları” olan yaşıl bitkilər tutur. Ekoloji sistemlərdə bir orqanizm digəri ilə qidalandığı üçün bunlar

Təbii birliklər



arasında müəyyən əlaqə – *qida zənciri* yaranır.

Sadə qida zəncirləri, adətən, bir-biri ilə birləşərək mürəkkəb şəbəkə əmələ gətirir. Təbii birlikləri təşkil edən canlılar arasında birgə yaşamağı təmin edən müxtəlif münasibətlər formalaşır.

Rəqabət münasibətləri. Oxşar həyat tərzini keçirən eyni və ya müxtəlif növə mənsub olan fərdlər arasında gedən mübarizə *rəqabət* adlanır. Rəqabətə dözə bilməyənlər isə məhv olurlar.

Yırtıcı – şikar münasibətləri. Təbii birliklərdə yırtıcı – şikar münasibətlərinə də rast gəlinir. Əlverişli şəraitdə (məsələn: qida bol olduqda) şikarların sayı artarsa, buna müvafiq yırtıcıların da miqdarı artır. Yırtıcılar həm də sanitar rolunu oynayaraq xəstə heyvanları tutub yeyir və bununla xəstəliklərin yayılmasının qarşısını alırlar.

Parazit – sahib münasibətləri. Təbii birliklərdə bəzən bir orqanizm digər orqanizmdən yaşayış məskəni kimi istifadə edir və onun hesabına qidalanır. Belə orqanizm – *parazit*, parazitinin yaşadığı orqanizm isə *sahib* adlanır.

Əlverişli qarşılıqlı münasibətlər (simbioz). Təbii birliklərdə birgə yaşamaqla əlaqədar bitkilər və heyvanlar, bitkilər və mikroorqanizmlər, bir heyvan növü ilə digəri arasında əlverişli qarşılıqlı münasibətlər formalaşır. Məsələn, kəpənekler çiçəklərin tozlanmasında iştirak edir, özləri isə nektarla qidalanırlar.

Ekoloji sistem



Sadə qida zənciri



Qida zəncirlərinin mürəkkəb şəbəkəsi

Rəqabət münasibətləri



Yırtıcı – şikar münasibətləri



Canlı orqanizmlərin təbii birliklər şəklində yaşamasının başlıca səbəbi burada onların yaşayışı üçün əlverişli mühitin olmasıdır.

Əlverişli qarşılıqlı münasibətlər



Öyrəndiklərinizi tətbiq edin

Birgə yaşayış formaları	Qarşılıqlı münasibətdə olan orqanizmlər	Əhəmiyyəti
Yırtıcı – şikar		
Parazit – sahib		
Rəqabət		

Nə öyrəndiniz

___ müəyyən ərazidə birgə yaşamağa uyğunlaşan müxtəlif canlılar qrupu olub onları əhatə edən mühitlə vahid sistem təşkil edir ki, bu da ___ adlanır.

Açar sözlər

Ekoloji sistem
Təbii birliklər

Öyrəndiklərinizi yoxlayın

1. Şəkillərə baxın. Bitki və heyvanlardan bir neçə halqadan ibarət müxtəlif qida zənciri qurun.



2. Nümunəyə əsasən, uyğunluğu müəyyən edin.

Nümunə: I-c-2

Təbii birliklər	Təbii birliklərin şərh	Heyvanlar və bitkilər
I. Bataqlıq	a Qurunun düzənlik hissəsidir, yağıntı az olur, torpaq qum-saldır, uzunmüddətli isti yayı olur, qış isə qısa və soyuq keçir, rütubət aşağıdır.	1 Maral, ayı, sincab, canavar, qaban, pələnd.
II. Meşə	b Yerin çoxsaylı həyat formalarına malik bitki örtüyüdür. Əsas yeri ağac, kol və otlar tutur.	2 Qurbaga, boz vağ, şəh-çiçəyi, qamış, zəli.
III. Səhra	c Durgun suyu olan su hövzəsidir, torpağı rütubətlidir, azqidalıdır.	3 Qurbaga, ağcaqanad, qamış, buynuzarpaq.
IV. Göl	d İçməli, axar suyu olan su hövzəsinin bir hissəsidir.	4 Kərtənkələ, əqrəb, sak-saul, kaktus.

48. İnsan və canlı təbiət

Son dövrlərin statistikasına görə, böyük şəhərlərdə tənəffüs yolları, mədə-bağırsaq, sinir və bu kimi xəstəliklər kənd yerlərinə nisbətən çoxalmışdır... Xəstəliklərin artması müvafiq olaraq ölüm hallarının çoxalmasına da səbəb olmuşdur.

- İri şəhərlərdə xəstəliklərin çoxalması nə ilə əlaqədardır?
- Ətraf mühitin çirklənməsinin başlıca səbəbləri hansılardır?

Fəaliyyət 1

Şəkillərə baxın. Ətraf mühitə təsir edən hansı amillər təsvir olunmuşdur? Bu amillərin təsiri nəyə gətirib çıxarır?



İnsanın təbiətə təsiri. Qədim insanların təbiətə təsiri o qədər də güclü olmamışdır. Onlar özlərinə qida əldə etmək üçün yeməli bitkiləri toplamış və vəhşi heyvanları ovlamışlar. Hazırkı dövrdə insanın təbiətə təsiri o qədər geniş miqyas alıb ki, təbiətdə mövcud olan tarazlığın pozulması təhlükəsi yaranıb. Bu səbəbdən bəşəriyyət təbiətin qorunması barədə düşünməyə başlayıb.



“Qırmızı kitab”. Yer üzərində canlı aləmin sərvətlərinin qorunması üçün 1948-ci ildə Beynəlxalq Təbiəti və Təbii Ehtiyatların Mühafizəsi İttifaqı (BTMİ) yaradıldı. Onun təşkil etdiyi komissiya tərəfindən 1963-cü ildə ilk **“Qırmızı kitab”** nəşr olundu. **“Qırmızı kitab” – daim fəaliyyət göstərən dövlət sənədi olub nadir və nəsli kəsilməkdə olan növlərin müasir vəziyyəti barədə məlumatları özündə əks etdirir.**

Azərbaycanın ilk **“Qırmızı kitab”**ı 1989-cu ildə nəşr olunmuşdur.

Qorunan ərazilər. Canlıların nadir növlərinin saxlanılması və onun qorunması üçün qorunan ərazilər – **qoruqlar, yasaqlıqlar** və **milli parklar** yaradılır. Azərbaycanda 9 milli park, 11 qoruq və 24 yasaqlıq var.

Qoruqlar ciddi mühafizə olunan təbiət sahələridir. Qoruq ərazisində mal-qara otarmaq, turizm, ov etmək, ağac kəsmək kimi insanın bütün təsərrüfat fəaliyyəti qadağan edilir.

Yasaqlıqlar bəzi növlərin saxlanılması üçün müvəqqəti qorunan ərazidir. Burada insanın qorunan növə ziyan vurmayan təsərrüfat

fəaliyyəti qadağan edilmir. Yasaqlıqlarda bir çox illər ərzində və ya ilin müəyyən fəslində ayrı-ayrı növlər qorunur.

Milli parklarda qoruqlardan fərqli olaraq ərazinin bir hissəsində dincəlmək və turist gəzintiləri üçün icazə verilir. Lakin ərazinin müəyyən sahəsi qorunur.

İnsan müasir elm və texnikanın nailiyyətlərindən istifadə etməklə təbiətin qorunması yollarını araşdırır. Bunun üçün meşələrin bərpası, təmizləyici qurğular, tullantısız texnologiya üsulları işlənilib hazırlanır.

Öyrəndiklərinizi tətbiq edin

İnsan fəaliyyətinin təbiətə təsir edən əsas amillərini sadalayın.

Mənfi təsirlər	Müsbət təsirlər

Nə öyrəndiniz

Canlıların nadir növlərinin saxlanılması və onun mühafizəsi üçün qorunan ərazilər – __, __, __ yaradılır. Qorunması vacib olan növlərin adları __ daxil edilir.

Açar sözlər

“Qırmızı kitab”
Qoruqlar
Yasaqlıqlar
Milli parklar

Öyrəndiklərinizi yoxlayın

1. İşarələrin mənasını izah edin.



2. Qorunan əraziləri və onların xüsusiyyətlərini müvafiq xanalarına yazmaqla cədvəli tamamlayın.

Qorunan ərazilər	?	Yasaqlıqlar	?
Xüsusiyyətləri	<i>Ciddi mühafizə olunan təbiət sahələridir. Ərazidə insanın bütün təsərrüfat fəaliyyəti qadağan edilir.</i>	?	?

49. Azərbaycan qoruqları

Qoruq mövcud təbii komplekslərin olduğu kimi saxlanılmasını təmin edən və dövlət tərəfindən mühafizə olunan ərazidir. Qoruqlarda nadir, yaxud nəslə kəsilməkdə olan bitki və heyvan növləri, eləcə də məhv olmaq təhlükəsi qarşısında qalan təbii komplekslər qorunur.

Fəaliyyət 1

Heyvan adlarını cədvəlin uyğun sütunlarında qeyd edin: *keçi, ceyran, at, inək, siçan, dovşan, cüyür, bəbir, ayı, canavar, suiti, qaban*.

Xüsusi mühafizəyə ehtiyacı olanlar	Geniş yayılanlar

- Fikrinizcə, bu heyvanları nədən və necə qorumaq lazımdır?

Azərbaycan qoruqları. Respublikamızda mövcud olan bitki və heyvan növlərinə malik təbii landşaftların qorunub saxlanılmasında qoruqların müstəsna rolu vardır. Azərbaycanda 11 dövlət təbiət qoruğu fəaliyyət göstərir.



Azərbaycanın qorunan ərazilərinin xəritəsi

Qızılağac Dövlət Təbiət Qoruğu. Azərbaycanın ən böyük qorudur. Ərazisi 88.360 ha-dır. Landşaftına görə su-bataqlıq quşlarının yaşama yerləri kimi beynəlxalq əhəmiyyəti olan qoruqdur.

Qoruq ərazisinin qışı mülayim, yayı isə quru və isti keçir. Burada su-bataqlıq, yarımsəhra və çəmənlik bitkiləri yayılmışdır.

Ərazidə məskunlaşmış 20-yə yaxın quş növü (qıvrımlələk qutan, çəhrayı qutan, qara leylək, dəniz qartalı, məzar qartalı, boz kəklik, turac, adi dovdaq, sultantoyuğu, ərsindimdik, çəhrayı flamingo və s.) Azərbaycan Respublikasının "Qırmızı kitab"ına daxil edilmişdir.

Qoruğun təbiətinin rəngarəngliyinin, bitki, əsasən də heyvanat aləminin zənginliyinin əraziyə çoxsaylı yerli və xarici turistləri cəlb edəcəyini nəzərə alaraq gələcəkdə Qızılağac Dövlət Təbiət Qoruğunun və ona bitişik ərazilərin sahəsinin genişləndirilməsi hesabına milli parkın yaradılması nəzərdə tutulmuşdur.

Öyrəndiklərinizi tətbiq edin

Dünyada nəslə kəsilməkdə olan bir neçə heyvan və bitkilər haqqında müxtəlif mənbələrdən məlumat toplayın. Sonra həmin məlumatlardan istifadə edərək təklif olunan plan üzrə təqdimat hazırlayın.

plan

- Heyvanın və ya bitkinin adı
- Yayıldığı ərazi
- Sayının azalma səbəbi
- Xüsusiyyətləri (sayı, həyat tərzı və s.)
- Növü qorumaq üçün görülən tədbirlər
- Bu heyvanları və ya bitkiləri qoruma tədbirləri barədə edəcəyiniz əlavə təkliflər

Nə öyrəndiniz

Azərbaycanda nadir və nəslə kəsilməkdə olan bitki və heyvanları mühafizə üçün __ fəaliyyət göstərir. __ Azərbaycanın ən böyük qorudur.

Açar sözlər

Qızılağac qoruğu
Azərbaycan qoruqları

Öyrəndiklərinizi yoxlayın

1. Nəslə kəsilməkdə olan heyvanları qorumaq üçün hansı tədbirlər görülür?
2. Nəslə kəsilməkdə olan heyvanlar haqqında hansı üsullarla məlumat toplamaq olar?

ÜMUMİLƏŞDİRİCİ TAPŞIRIQLAR

1. Ekoloji amillərin canlı orqanizmlərə təsiri barədə məlumatları oxuyun. Cədvəli dəftərinizə çəkin və onların nömrəsini müvafiq xanaya yazın.

1. Hava axınının sporların, toxumların yayılmasında böyük əhəmiyyəti var. 2. Tropik meşələrin bitkiləri üçün temperaturun $+5...+8^{\circ}\text{C}$ olması onların məhvinə gətirə bilər. 4. Bəzi orqanizmlər isti su mənbələrində $+85^{\circ}\text{C}... + 90^{\circ}\text{C}$ temperaturda yaşaya bilərlər. 5. Küləkli havada səthi buxarlanma güclənir və bu, orqanizmi həddən artıq qızmaqdan qoruyur.

EKOLOJİ AMİL	BİTKİLƏR	BAKTERİYALAR	GÖBƏLƏKLƏR

2. Şəkillərdə təsvir olunan canlılar arasında birgə yaşamağı təmin edən münasibətləri müəyyən edin.



Yirtıcı – şikarə münasibətləri

Rəqabət münasibətləri

Əlverişli qarşılıqlı münasibətlər

Parazit – sahib münasibətləri

3. Bataqlığı qurutsaq, nə baş verər?

4. Qida zəncirlərindəki ardıcılığı düzəldin.

A) Kəpənəklər $\Rightarrow$ çiçəklər $\Rightarrow$ hörümçəklər $\Rightarrow$ yirtıcı quşlar $\Rightarrow$ kərtənkələlər

B) Taxıl bitkiləri $\Rightarrow$ qurbağalar $\Rightarrow$ çayirtkələr $\Rightarrow$ qartal

C) İlan $\Rightarrow$ siçan $\Rightarrow$ bayquş $\Rightarrow$ taxıl bitkiləri

5. Su mühitində yaşamaq üçün bitkilərin hansı uyğunlaşmaları var? Üç cavab seçin:

A) Zəif kök sistemi

B) Zəif inkişaf etmiş mexaniki toxuma

C) Köklərin dərinədə yerləşməsi

D) İri və nazik yarpaqlar

E) Yarpaqların üzərində mum örtüyü

8-ci Əsil

Bitki və heyvanların insan həyatında rolu

50. Mədəni bitkilərin insan həyatında əhəmiyyəti


Bitkilərdə gedən fotosintez prosesi canlıları qida maddələri və tənəffüs üçün zəruri olan oksigenlə təmin edir. Bitkilər iqlimi yumşaldır, onu daha rütubətli edir, güclü küləklərin qarşısını alır, kökləri vasitəsilə torpağı bərkidərək onun aşınmasına mane olur.

- Planetimizdə bütün bitkilərin məhv olması digər canlıların həyat fəaliyyətinə necə təsir göstərirdi?

Mədəni bitkilər. Hələ qədim dövrlərdən insanlar bitkilərin qida, müalicəvi və estetik əhəmiyyətə malik olduqlarını bilirdilər. Yaşayış məskənlərinin yaxınlığında bitən yeməli bitkilərlə qidalanan insanlar sonradan bu bitkiləri özləri becərməyə başladılar. Minilliklər ərzində bəzi bitkilər güclü dəyişikliklərə məruz qalaraq **mədəni bitkilərə** çevrildi. Mədəni bitkilər insanlar tərəfindən becərilən bitkilərdir. İnsanın qədim dövrlərdən becərdiyi bitkilər dənli bitkilər – *buğda, düyü, qarğıdalı* hesab olunur.

Fəaliyyət 1

Sxemdə verilən şərti qruplara Azərbaycanda bitən tanıdığınız bitkilərin adlarını əlavə edin.



Dekorativ bitkilər. Bitkilərdən daim zövq almaq üçün insanlar dekorativ otaq bitkiləri yetişdirirlər. Otaq bitkilərinin əksəriyyəti tropik ölkələrin nümayəndələri olduğundan onlara öz yaşadığı şəraitə uyğun olaraq qulluq edilməlidir.

Müalicəvi bitkilər

Otaq bitkilərindən müxtəlif məqsədlər üçün də istifadə etmək mümkündür. Məsələn, *kalanxoe*, *hibiskus*, *sansevyera*, *aloe* – iltihab əleyhinə dərman kimi istifadə olunur.



Kalanxoe

Hibiskus

Sansevyera

Aloe

Digər – *arum*, *kalla* kimi otaq bitkiləri “*canlı barometr*” sayılır. Havanın dəyişməsi zamanı, yağışın yağmasından əvvəl *kallanın* yarpaqlarından su süzülür. *Xlorofitum* və *nefrolepis qıjısı* havanı daha yaxşı təmizləyərək oksigenlə zənginləşdirir. Mətbəx havasının təmizlənmə-

Dekorativ bitkilər



Arum

Xlorofitum

Nefrolepis qıjısı

Diffenbaxiya

olduqları üçün onlarla ehtiyatlı davranmaq lazımdır.

Otaq bitkilərinə qulluq qaydaları

1. Otaq bitkiləri bir neçə saat otaq temperaturunda qalmış su ilə suvarılmalıdır.
2. Bitkinin kökünə havanın daha yaxşı keçməsi üçün vaxtaşırı onun torpağını ehtiyatla (kökü zədələməmək şərti ilə) yumşaltmaq lazımdır.
3. Bitkinin yarpaqları vaxtaşırı nəm əsgilə təmizlənməlidir.
4. Bitki qurumuş yarpaq və budaqlardan təmizlənməli və dibçəyi təmiz saxlanılmalıdır.
5. Hər bir otaq bitkisinə qulluq zamanı onun fərdi xüsusiyyəti nəzərə alınmalıdır. Evdə saxlanılan bitki və heyvanlara daim nəzarət edilməlidir. Ev heyvanları zəhərli bitkilərdən qorunmalıdır.

Öyrəndiklərinizi tətbiq edin

Sınıf otağınızda, evinizdə və məktəbin həyətinə hansı dekorativ bitkilər əkilmişdir? Yuxarıda göstərilmiş qaydalara əməl etməklə bu bitkilərə qulluq göstərin.

Nə öyrəndiniz

İnsanlar tərəfindən becərilən bitkilər __ adlanır. İnsanların mənzillərində saxladığı bitkilər __ hesab olunur.

Açar sözlər

Dekorativ bitkilər
Mədəni bitkilər

Öyrəndiklərinizi yoxlayın

1. Şəkildə təsvir olunanların hansıları yalnız bitki mənşəlidir?



2. Düzgün variantı seçin:

- Otaq bitkilərini **soyuq/otaq temperaturu** su ilə sulamaq lazımdır.
- Otaq bitkisini **gövdəyə yaxın/gövdədən aralı** sulamaq lazımdır.
- Otaq bitkilərini **yayda/qışda** tez-tez sulamaq lazımdır.
- Əksər otaq bitkilərini **sobaya yaxın/işığa yaxın** yerləşdirmək lazımdır.

51. Dərman bitkiləri

Qədim hind rəvayətində deyilir ki, qocaman Loğman öz şagirdi Çarakiyə meşədən bir neçə faydasız bitki gətirməyi tapşırır. Şagirdi geriye qayıdarkən Loğmana deyir: “Mən üç gün meşədə gəzib-dolandım və heç bir faydasız bitkiyə rast gəlmədim”.

- Bitkilərin insan üçün faydası nədir?

Fəaliyyət 1

Şəkilə göstərilən bitkilərə nəzər salın. Onlar barədə məlumatları dəftərinizə köçürdüyünüz cədvəldə qeyd edin.



Moruq



Kəklkotu



İtburnu



Nanə



Çobanyastığı



Bağayarpağı

Bitkinin adı	Müalicəvi əhəmiyyəti haqqında nə bilirsiniz

Dərman bitkiləri haqqında ilk məlumatlara hələ eramızdan 6000 il əvvəl qədim şumerlərin əlyazmalarında rast gəlinir. Bu gün alimlər dünya xalqları tərəfindən 21 min növ bitkinin müalicə məqsədilə istifadə edildiyini müəyyənləşdirmişlər. Azərbaycan Respublikası dərman bitkiləri ilə zəngindir.

Mədəni və yabanı dərman bitkiləri. Ağac, kol və ya otşəkilli nümayəndələri olur. Bunlar yabanı və mədəni olmaqla iki qrupa bölünür:

a) yabanı dərman bitkiləri – çöllərdə, meşələrdə bitir. Bunlara it-burnu, yemişan, moruq, sürvə, kəklkotu, andız, çobanyastığı, çöl qatırquyruğu və bağayarpağı aiddir;

b) mədəni dərman bitkiləri – zəfəran, nanə, boranı, gülümbahar kimi bitkilər insanlar tərəfindən becərilir. Müalicə məqsədilə bir çox kənd təsərrüfatı bitkilərinin müəyyən hissələrindən (qarğıdalının

Dərman bitkiləri

Andız



Sürvə



Gülümbahar



saçaqları, heyva və balqabaq toxumları) istifadə edirlər. Azərbaycanın rəngarəng təbii şəraiti onun ərazisində xüsusi temperatur və rütubət tələb edən dərman bitkilərini lazımi miqdarda yetişdirməyə imkan verir. Məsələn, Abşeronda uzun illərdir zəfəran yetişdirilir.

Bitkilərin müalicəvi əhəmiyyəti. Zəfərardan ürək-damar, sinir, ifrazat və cinsiyyət sistemi xəstəliklərində geniş istifadə edilir. Balqabaq toxumundan qurd xəstəliklərinə qarşı, şəkərli diabetin, ürək, böyrək xəstəliklərinin müalicəsi zamanı istifadə edirlər.

Zəhərli dərman bitkiləri. Murdarça, dəlibəng, xanımotu, dəmrovotu, quşüzümü qiymətli dərman bitkiləri olsa da, onlarla qidalanma insanda ağır zəhərlənmələrə səbəb olur. Məsələn, xanımotu ilə zəhərlənmə zamanı ürəkbulanma, qusma, göz bəbəklərinin böyüməsi kimi hallar baş verə bilər. Ona görə də tanımadığınız bitkiləri dadmaq olmaz. Belə bitkilərə toxunduqdan sonra əlləri mütləq yumaq lazımdır. Hətta bəzi bitkilərin şirəsi dəridən qana keçərək zəhərlənmələrə də səbəb ola bilər.

Respublikamızda dərman hazırlamaq məqsədilə itburnu meyvələri, birəotu, kəklikotu, qaraqınıq, boymadərən, yemişanın çiçək və meyvələri, palıd qabığı və s. toplanaraq müalicə məqsədi üçün istifadə edilir.

Zəfəran



Öyrəndiklərinizi tətbiq edin

Cədvəli dəftərinizə çəkərək tamamlayın:

Dərman bitkisinin adı				
Hansı formada bitir (ağac, kol, ot)				
Bitkinin hansı hissəsi müalicəvidir				
Müalicəvi əhəmiyyəti				

Nə öyrəndiniz

Müalicə əhəmiyyətinə malik bitkilər __ adlanır. Onların __ və __ nümayəndələrinə də rast gəlinir.

Öyrəndiklərinizi yoxlayın

1. Şifrələnmiş dərman bitkilərinin adını tapın.

daqarlığı, paybağrağai, saynıtoçabığı, ubinrut, bədinavəda, şeyamin, vəsür

2. Suallara cavab verin.

- 1) Hansı bitkilər dərman bitkiləri adlanır?
- 2) Müalicə məqsədilə bitkilərin hansı orqanlarından istifadə olunur?
- 3) Dərman bitkilərinin insan həyatında əhəmiyyəti nədir?
- 4) Hansı dərman bitkilərini tanıyırsınız?
- 5) Onların oxşar və fərqli cəhətlərini göstərin.

Açar sözlər
Mədəni
Dərman bitkiləri
Yabanı

52. Heyvanların əhliləşdirilməsi və insan həyatında rolu

İbtidai insanlar qida əldə etmək məqsədilə vəhşi heyvanları ovlayır, bəzən isə ovlanmış heyvanların kiçik balalarını götürərək böyüdürdülər. İnsanla birgəyaşayış nəticəsində bu heyvanların davranışında dəyişikliklər baş verirdi. Beləliklə, onlar əhliləşərək ev heyvanlarına çevrilirdilər. Güman edilir ki, ilk əhliləşdirilmiş heyvanlardan biri it olmuşdur.

- Müasir dövrdə əhliləşdirilmiş itlərdən hansı məqsədlər üçün istifadə edirlər?
- İnsanlar ev heyvanlarını nə üçün saxlayırlar?

Fəaliyyət 1

Şəkillərdəki itlər insanlara necə yardım edir?



Heyvanların əhliləşdirilməsi. Məməlilərin əhliləşdirilməsi hələ qədimdən başlasa da, müasir dövrdə də davam edir. İnsanlar 10 min il bundan əvvəl vəhşi turları əhliləşdirərək müasir iribuynuzlu mal-qara cinsləri yaratmışlar. Belə güman olunur ki, müasir qaramal cinsləri olan inək və camışların əcdadı o dövrlərdə yaşamış Avropa və Asiya turu olmuşdur. İribuynuzlu qaramalı ətlik, südlük və qoşqu heyvanı kimi saxlayırlar.

Azərbaycanda heyvandarlığın mühüm sahələrindən birini qoyunçuluq təşkil edir. Qoyunları ətinə, yununa, südünə, dərisinə görə artırırırlar.

İnsan həyatında atlar da müəyyən rol oynayır. Güman edilir ki, onların əcdadları əvvəllər təbiətdə vəhşi halda yaşamış Prjevalski atları və tarpanlardır. Azərbaycanda əsasən minik atları – Qarabağ, Qazax diliboz və Quba atları kimi at cinsləri yetişdirilir.

İnsanın əhliləşdirdiyi həşəratlar bal arıları və tut ipəkqurdudur. Bal arılarından bal, arı zəhəri, vərəmum, arı südü və mum, ipəkqurdunun hazırladığı sapdan isə təbii ipək parça alınır.

Ev heyvanlarına qulluq və gigiyena qaydaları. Ev heyvanlarını saxlayarkən onlara daim qulluq göstərmək, onlar üçün yem tədarük etmək, saxlandıqları yerləri daim təmizləmək lazım gəlir.

Bəzən ev heyvanlarından insanlara müxtəlif xəstəliklər də keçə bilər. Məsələn, insan çiy süd içdikdə və ya duzsuz pendir yedikdə *brusellyozla* xəstələne bilər. Bu səbəbdən ev heyvanları ilə təmasda olarkən müəyyən gigiyenik qaydalara əməl edilməlidir.

Ev heyvanlarına qulluq qaydaları

1. Ev heyvanları təmiz saxlanılmalı, onların saxlandığı yerlər vaxtaşırı səliqəyə salınmalıdır.
2. Ev heyvanları üçün yem tədarükü görülməlidir.
3. Ev heyvanlarına profilaktik tədbir olaraq peyvəndlər vurulmalı və onlar tibbi nəzarətdən keçməlidirlər.
4. Ev heyvanlarına qulluq edərkən onları incitməməli və bu heyvanlarla ehtiyatlı davranılmalıdır.

Öyrəndiklərinizi tətbiq edin

Uyğun heyvanların nömrələrini onlardan alınan məhsulların altında qeyd edin.



Nə öyrəndiniz

Vəhşi heyvanlardan mədəni formaların alınması prosesi __ adlanır. İnsan çiy süd içdikdə və ya duzsuz pendir yedikdə heyvanlardan ona __ xəstəliyi keçə bilər.

Açar sözlər

Gigiyena qaydaları
Əhliləşdirmə
Brusellyoz

Öyrəndiklərinizi yoxlayın

1. Aşağıdakılara uyğun gələn heyvanları seçin:

Çaqqal

Tülkü

İt

İpəkqurdu

Eşşək arısı

Bal arısı

At

Zebr

Kələm kəpənəyi

a Canavardan əmələ gələn ilk əhliləşdirilmiş heyvan

b Tarpanlardan əhliləşdirilmiş heyvan

c Təbii ipək almaq üçün əhliləşdirilmiş heyvan

2. Saxladığınız ev heyvanı barədə suallara cavab verin: 1) Ev heyvanını necə adlandırırsan? 2) Sən ona necə qulluq edirsən? 3) Saxladığın heyvanın insan üçün əhəmiyyəti nədir? 4) Onun vəhşi əcdadı hansı heyvan olmuşdur?


53. Canlıların insan sağlamlığında rolu

Uşaqılıqdan valideynləriniz sizə tez-tez belə xəbərdarlıqlar edir:

- Qaynadılmayan suyu içmək olmaz.
 - Yeməkdən əvvəl əllərinizi yuyun.
 - Yuyulmamış meyvə və tərəvəzləri yemək olmaz.
- Sizcə, bu qaydalara əməl etmək nə üçün vacibdir?

Fəaliyyət 1

Şəkilə göstərilən canlıların insan orqanizminə necə təsir etdiyini müəyyənəyənəşdirin və dəftərinizə köçürdüyünüz cədvəli doldurun.



Canlı orqanizm	Yaşadığı mühit	İnsana necə təsir edir

Zəhərlənmələr. Kənd təsərrüfatı bitkilərinin məhsuldarlığının artırılması üçün onlara gübrələr verilir. Lakin gübrələrin normadan artıq istifadə edilməsi insan üçün təhlükəli ola bilər. Məsələn, qida bitkisinin tərkibində azotun normadan çox toplanması ağır zəhərlənmələr törədir. Bəzən insanlar qida məqsədi üçün istifadə etdikləri göbələklərdən də zəhərlənirlər. Zəhərli göbələklərə *yalançı tülküqulağı*, *milçəkqıran*, *solğun əzvay* aiddir. Bəzən yeməli göbələklər çox köhnə olduqda zəhərlənmə baş verir.

Parazitlər. Xəstəliktörədən *mikroskopik göbələklər* insanın dərisində *göbələk xəstəlikləri* törədir. Bu xəstəlik bir insandan digərinə şəxsi əşyalardan (ayaqqabı, corab, dəsmal və s.) istifadə zamanı asanlıqla keçə bilər.

Xarici parazitlər. Birələr, bitlər, gənələr xarici parazitlərdir. Qoturluq gənəsi əllə görüşdükdə bir insandan digərinə keçə bilər və insanın dərisində qoturluq xəstəliyi törədir. Bu zaman dəridə güclü qaşınmalar baş verir.

Daxili parazitlər. İnsanın həzm sistemində parazitlik edən insan askaridi, uşaq bizquyruğu, öküz soliteri, qaraciyər sorucusu daxili parazitlərə aiddir.

Xarici parazitlər



Birə



Bit

Daxili parazitlər



İnsan askaridi

dir. Onlar müəyyən orqanlarda yaşayaraq insan orqanizminin normal fəaliyyətini pozurlar. Bəzi parazitlərdə sahibin bədəninə yapışmaq üçün xüsusi sarmaclar və qarmaqcıqları olur.

Parazit birhüceyrəlilər. Bəzi birhüceyrəli parazitlərin qana ifraz etdiyi zərərli maddələr ağırlaşmalara, hətta insanın ölümünə səbəb olur. Məsələn, malyariya ağcaqanadı insanı sancdıqda malyariya paraziti orqanizmə daxil olur və ağır *malyariya xəstəliyini* törədir. Yuxu xəstəliyini törədən birhüceyrəli *tripanosom* isə *se-se milçəyinin* sancması ilə insan orqanizminə daxil olur. Bu xəstəlik Afrikada geniş yayılmışdır. Birhüceyrəli *dizenteriya amöbü* insan orqanizminə qaynadılmamış su ilə daxil olub *dizenteriya xəstəliyini* törədir. Malyariya, tripanosom və dizenteriya amöbü kimi birhüceyrəli heyvanlar da daxili parazitlərdir.

Xəstəliklərə yoluxmanın profilaktikası. Bu xəstəliklərə yoluxmanın qarşısını şəxsi gigiyena qaydalarına riayət etməklə almaq mümkündür. Parazitlərin daşıyıcıları ilə mübarizə məqsədilə bataqlıqların qurudulması, ərazilərin təmizlənməsi və dezinfeksiyası kimi tədbirlər həyata keçirilir. Həmçinin profilaktika məqsədilə parazitlərin yayıldığı ərazilərdə yaşayan insanlara vaxtaşırı peyvəndlər edilir.

Öyrəndiklərinizi tətbiq edin

Parazitlərin adlarını əlavə etməklə cədvəli tamamlayın:

Parazitin adı	Daxili, yaxud xarici parazitdir	Orqanizmə təsiri	Necə qorunmaq olar
<i>Tripanosom</i>	<i>Daxili</i>	<i>Yuxu xəstəliyi</i>	<i>Peyvənd</i>

Nə öyrəndiniz

Yalançı tülküqulağı və *solğun əzvacı göbələkləri* ilə qidalanma zamanı ___ baş verir. Bit, birə ___, askarid və öküz soliteri ___ aiddir.

Açar sözlər

Zəhərlənmə
Daxili parazitlər
Xarici parazitlər

Öyrəndiklərinizi yoxlayın

- Aşağıdakı ifadələrdən istifadə etməklə şəxsi gigiyena qaydaları haqqında yaddaş hazırlayın: *çirkli əllər; çiy su; yuyulmamış meyvə və tərəvəz; küçə heyvanları ilə təmas; şəxsi əşyalar*.
- Parazitlərin aşağıdakılardan hansına mənsub olmasını müəyyənləşdirin: *bit, birə, askarid, bizquyruq, soliter*.

Xarici parazitlər	Daxili parazitlər

54. Düzgün qidalanma


Məşhur səyahətçi Alonso de Oheda Cənubi Amerikaya etdiyi ekspedisiyaların birində bir neçə dənizçini xəstə olduqlarına görə bir adada qoyub getmək məcburiyyətində qalır. Bir neçə aydan sonra adaya qayıdan səyahətçi dənizçilərin sağ və salamat olduqlarını görüb heyrətə gəlir. Həmin adanı *Kurasao* adlandırırlar (portuqal dilində “kure” – şəfaverən).

- Dənizçilərin sağalmasının səbəbi nə ola bilərdi?

Fəaliyyət 1

Göstərişləri yerinə yetirməklə gündəlik *qidalanma piramidasını* qurun. Çərçivədəki ərzaq məhsullarını gün ərzində yediğiniz miqdarına görə çoxdan az doğru piramidanın hissələrinə yazın. Belə ki, ən çox yediğiniz qidaları piramidanın 1-ci hissəsində, nisbətən az yediğinizi 2-ci, daha az yediğinizi 3-cü və nəhayət, ən az yediğinizi isə 4-cü hissədə qeyd edin.

- A) Yağ və şirniyyat
- B) Meyvə-tərəvəz
- C) Yarma və un məmulatları
- D) Ət və süd məhsulları



Müzakirə edək:

- Ən çox və ən az yediğiniz qida növü hansıdır?
- Sınıf yoldaşınızın qida piramidası ilə sizin piramidanın hansı fərqləri var?

Düzgün qidalanma və qida rasionu. Qidalanma insan orqanizmi ilə xarici mühit arasında baş verən maddələr və enerji mübadiləsini təmin edən prosesdir. İnsanın gün ərzində qəbul etdiyi qida onun *qida rasionu* adlanır. Orqanizmin fəallığı və inkişafı üçün qidada *karbohidrat, zülal və yağların* olması çox vacibdir. Bu maddələr *qida maddələri* adlanır. Orqanizmin normal işləməsi üçün həmçinin *vitaminlər, mineral maddələr və su* zəruridir.

Vitaminlər	Bu vitaminlər olan ərzaqlar	Avitaminoz hansı fəsadlar yaradır
A	İspanaq, qaraciyər, kərə yağı, balıq yağı, süd	Dərinin, gözün zədələnməsi, böyümənin zəifləməsi
B ₁	Fındıq, yerfındığı, kartof, ət, qaraciyər, yumurta ağı	Ürək fəaliyyətinin zəifləməsi, beri-beri xəstəliyi, sinir sisteminə pozğunluqlar, əzələ zəifliyi
B ₂	Kəsmik, yumurta, süd, kəpək, qaraciyər, kəhı	Zəiflik, ürəkbulanma, qanazlığı, sinir sisteminin işinin pozulması
B ₆	Dənli bitkilər, gavalı, balıq, yumurta, qaraciyər	Sinir sisteminə pozğunluqlar, əzələ gücünün azalması, saçların tökülməsi
C	Çiy tərəvəz və meyvələr	Skorbut xəstəliyi: diş ətinin qanaması və dişlərin tökülməsi, dərialtı qansızmalar, qanazlığı
D	Qaraciyər, yumurta sarısı, tərəvəz, süd, meyvə, balıq yağı	Uşaqlarda raxit xəstəliyi: sümüklərin əyilməsi

Vitaminlər. Orqanizmdə tənzimləyici rol oynayır, onun böyüməsini və normal inkişafını təmin edir. Vitaminlərin orqanizmdə çatışmaması (avitaminoz) ciddi pozuntular yaradır.

Qida piramidası. Gündəlik qidaları təşkil edən maddələr müəyyən nisbətdə olmalıdır. Qida maddələrinin düzgün seçilməsi üsullarından biri də *qida piramidasının* tərtib olunmasıdır.

Ümumdünya Səhiyyə Təşkilatı (ÜST) insanın gündəlik “qida piramidası”nın şəkildə göstərilən nisbətini tövsiyə edir.

Qida piramidası müxtəlif yeyinti məhsulları yerləşən 4 səviyyədən ibarətdir. Piramidanın əsasını (I səviyyəsini) ən çox yeyilən yarma və un məhsulları, 2-ci səviyyəni meyvə və tərəvəz, 3-cünü ət və süd məhsulları, 4-cünü isə yağ və şirniyyat təşkil etməlidir.

Qida piramidası



Öyrəndiklərinizi tətbiq edin

Gündəlik qida piramidanızı ÜST-ün tövsiyə etdiyi qida nisbəti ilə müqayisə edin. Normal qidalanmanızı təmin etmək üçün gündəlik rasionunuzda hansı dəyişiklik etmək lazımdır?

Nə öyrəndiniz


İnsanın gün ərzində qəbul etdiyi qida __adlanır. Orqanizmin fəallığı və inkişafı üçün qidada __ olması çox vacibdir. Bu maddələr __adlanır.

Açar sözlər

Qida rasionu
Vitaminlər
Qidalı maddələr

Öyrəndiklərinizi yoxlayın

Yeməklərin ÜST-ün qida piramidasında yerini müəyyən edin. Hansı qida məhsullarını daha az qəbul etmək tövsiyə olunur?



Dərstdən sonra

Əlavə mənbələrdən, internetdən istifadə edərək bir qrup qida məhsullarının (məsələn, ət məhsulları: hisəverilmiş kolbasa, sosiska, balıq, quş ət, mal ət, hamburger) faydalı və zərərli xassələri barədə məlumat hazırlayın.

ÜMUMİLƏŞDİRİCİ TAPŞIRIQLAR

1. Uyğunluğu müəyyən edin:

Dənli bitkilər	Bostan bitkiləri	Meyvə və giləmeyvəli bitkilər
Düyü	Gavalı	Yemiş
	Qarağat	Buğda
		Qarğıdalı
		Əncir
		Qarpız

2. Düzgün variantı müəyyən edin:

- Kəklkotu **yabanı/mədəni** dərman bitkisidir.
- Balqabağın **qabığından/toxumundan** qurd xəstəliklərinin müalicəsi zamanı istifadə edirlər.
- Adi zəfəran bitkisi **Abşeronda/Lənkəranda** yetişdirilir.
- Xanımotu/yemişan** bitkisi ilə qidalanma ağır zəhərlənmələrə səbəb olur.

3. Şəkillərdə təsvir olunanlardan hansılar bitki mənşəlidir?



4. Açar sözlərdən hansıları boş buraxılmış yerlərə uyğun gəlir?

- Müasir qaramal cinsləri olan ... əcdadı Avropa və Asiya turu olmuşdur.
- ... əcdadları vəhşi halda yaşayan Prjevalski atları və tarpanlardır.
- İnsanın əhliləşdirdiyi həşəratlar arasında ... və ... mühüm yer tutur.
- İnsan çiy süd içdikdə və ya duzsuz pendir yedikdə ... xəstələnir.

Açar sözlər: **inək, camış, bal arısı, tut ipəkqurdu, brusellyoz, at**

5. Şəkillərə əsasən parazitlərin adlarını cədvəlin uyğun sütununa yazın:



Xarici parazitlər	Daxili parazitlər

6. Səhv fikirləri düzəldin.

- Karbohidrat, zülal və yağlar qida maddələri adlanır.
- A vitamininin çatışmazlığı uşaqlarda raxit xəstəliyinin yaranmasına səbəb ola bilər.
- Qida piramidasının 4-cü səviyyəsini yağ və şirniyyat məmulatları təşkil etməlidir.
- Qida rasionunda ət və süd məhsulları üstünlük təşkil etməlidir.